

جامعہ حقانیہ کاترجمان

سہ ماہیہ

سرگودھا

الحقانیہ

مجلد

جلد شان الہدایہ / شان اشرف ۱۴۳۶ھ / ستمبر / اکتوبر ۲۰۱۵ء



بانی جامعہ: فقیہ العصر حضرت مولانا مفتی عبدالشکور رحمہ اللہ

فہرست

14	راگست یوم آزادی یا یوم محاسبہ..... مفتی سید عبدالقدوس ترمذی مدظلہم	3
6	درس قرآن کریم..... // // //	6
11	درس حدیث..... مولانا منظور احمد نعمانی رحمہ اللہ تعالیٰ	11
14	ملفوظات حکیم الامت رحمہ اللہ..... از قلم حضرت مفتی محمد حسن امرتسری رحمہ اللہ	14
16	اصلاحی مکاتیب..... فقیہ العصر مفتی سید عبدالشکور ترمذی قدس سرہ	16
18	مسئلہ تقییل افطار..... // // //	18
42	روزہ ہم سے کیا مطالبہ کرتا ہے؟..... شیخ الاسلام حضرت مفتی محمد تقی عثمانی مدظلہم	42
59	عید مبارک..... // // //	59
62	بیس رکعت تراویح سنت مؤکدہ ہے..... مفتی سید عبدالقدوس ترمذی مدظلہم	62
68	فضائل و مسائل عتکاف..... // // //	68
77	عظمت حاملین قرآن..... مولانا محمد عبداللہ عمر کبیر والا	77
82	احکام عید الفطر و صدقۃ الفطر..... حضرت مولانا مفتی عبدالکریم گمہلوی رحمہ اللہ	82
87	احکام القرآن مفتی عبدالشکور ترمذی کا مہج تحقیقی جائزہ.... مفتی محمد عبداللہ چنیوٹی زید مجدہ	87
91	شیخ الحدیث حضرت مولانا محمد سرفراز خان صفدر قدس سرہ... حافظ سید محمد اکبر شاہ بخاری	91
93	تعارف و تبصرہ..... مولانا سید عبدالناصر ترمذی زید مجدہ	93
94	اخبار الجامعہ..... مفتی محمد عبداللہ چنیوٹی زید مجدہ	94

☆☆☆☆☆☆

14 اگست یوم آزادی یا یوم محاسبہ

کل 14 اگست کا تاریخی دن تھا اسی تاریخ کو آج سے باسٹھ سال قبل 1947ء میں حق تعالیٰ نے برصغیر کے مسلمانوں کو انگریز کی غلامی سے نجات دی اور انہیں ایک عظیم مملکت ”پاکستان“ کے نام سے عطا فرمائی، اس لحاظ سے باشندگان پاکستان کیلئے یہ دن عظیم خوشی اور مسرت کا دن ہے۔

پاکستانی قوم ہر سال 14 اگست کو جشن آزادی مناکر وہ آزادی کی اس نعمت پر خوشی کا اظہار کرتی ہے، اسی قدیم رسم کی بنا پر کل بھی یوم آزادی کا جشن پوری آب و تاب سے منایا گیا، سرکاری عمارات پر قومی پرچم لہرایا گیا مختلف مقامات پر پرچم کشائی کی گئی اور مٹھائیاں تقسیم ہوئیں، سرکاری و غیر سرکاری تقاریب کا انعقاد کیا گیا، مقالے پڑھے گئے اور مقررین نے اپنے خیالات کا اظہار کرتے ہوئے تحریک پاکستان میں حصہ لینے والوں کو خراج عقیدت پیش کیا اور ان کی قربانیوں کو سراہا ان کے رفع درجات کیلئے دعائیں کیں، بعض مقامات پر ثقافتی پروگرام بھی ہوئے چونکہ یوم آزادی کے نام پر جشن تھا اس لئے پوری آزادی کے ساتھ گناہ اور ثواب، حجاب اور بے حجابی کی تمیز اور پرواہ کئے بغیر گانے، نغمے، رقص و سرود کی محافل و مجالس میں بڑھ چڑھ کر حصہ لیا گیا قومی جرائد، اخبارات نے اس موقع پر خصوصی ایڈیشن نکالے، غرضیکہ پوری قوم نے خوشی کا اظہار کیا۔

بلاشبہ یہ ہمارے لئے خوشی اور مسرت کا دن ہے آزادی اور نجات بہت بڑی نعمت ہے اس پر جتنی بھی مسرت ہو کم ہے لیکن ہمیں اس حقیقت کو نظر انداز نہیں کرنا چاہئے کہ آزادی کی اس نعمت عظمیٰ کے حصول کیلئے ساہا سال اور برہسہا برس جو جدوجہد کی گئی اور اس کیلئے مال، جان، عزت کی جو قربانی دی گئی اس کا مقصد کیا تھا اور مملکت اسلامیہ پاکستان کی بنیاد و اساس کس چیز کو

قرار دیا گیا، یہ بات سب کے ہی علم میں ہے کہ پاکستان کا مطلب لا الہ الا اللہ اور اس کی بنیاد ”دوقومی نظریہ“ پر رکھی گئی تھی، برصغیر کے مسلمانوں نے اسی لئے پاکستان کی تحریک کی حمایت کی اور 1945ء 1946ء کے الیکشن میں اسی لئے انہوں نے ان نمائندوں کی بھرپور تائید کی جو اس نظریہ کے حامل اور پاکستان کے حامی تھے۔

جن مسلمانوں نے اس وقت میں تحریک پاکستان کی حمایت و تائید کی اور اس کیلئے ہر طرح کی قربانیاں دیں، گھر سے بے گھر ہوئے، اپنے وطن کو چھوڑا، لاکھوں خواتین بیوا ہوئیں اور کروڑوں مسلمان خون کی ندیوں سے گزر کر پاکستان پہنچے، ان کی ان بے مثال قربانیوں کا تقاضہ ہے کہ ہم اس مملکت کی قدر کریں اور اس کے تائیدی مقصد کو پورا کریں تاکہ ان کی جدوجہد اور قربانیاں رائیگاں نہ جائیں اور ہمیں ان کے سامنے شرمندہ نہ ہونا پڑے۔

اگر ہم نے پاکستان کے اس اساسی اور بنیادی مقصد کو پورا کر لیا ہے تو پھر بلا شک ہمیں حدود کے اندر رہتے ہوئے یوم آزادی منانے کا حق حاصل ہے اور اگر یہاں نہیں ہے اور یقیناً نہیں ہے (کیونکہ باسٹھ سال کے باوجود ہم اپنی منزل تک پہنچنا تو دور کی بات ہے اس جانب قدم بھی نہیں بڑھا پائے ہیں) تو پھر ہمیں یوم آزادی منانے کا قطعاً حق نہیں ہے۔

لیکن افسوس کہ بہت سے ایسے حضرات آج قوم کے سیاہ و سفید کے مالک ہیں جنہیں سرے سے نظریہ پاکستان سے ہی اتفاق نہیں ہے اور وہ لوگ جشن آزادی کی تقریبات میں پیش پیش اور نمایاں ہیں، تحریک پاکستان کی جدوجہد میں جن کا کوئی کردار نہیں ہے اس عجیب صورت حال کو دیکھ کر بے ساختہ یہ شعر زبان پر جاری ہو جاتا ہے جو حسب حال ہونے کی بنا پر پیش خدمت ہے۔

اے ترخارے بہ پاشکستہ چہ دانی کہ چیست

حال شیرانے کہ شمشیر بلا بر سر خورد

پاکستان بنانے کا مقصد ہرگز ہرگز یہ نہیں تھا کہ ہم انگریز اور ہندوؤں کی غلامی سے آزاد ہو کر اپنی مرضی سے جو نظام چاہیں گے نافذ کریں گے اور جیسے چاہیں گے اپنی زندگی

گزاریں گے، بلکہ اس مملکت اسلامیہ کے حصول کا اصل مقصد صرف اور صرف یہی تھا کہ ہم چونکہ مسلمان ہیں، ہندوؤں اور غیر مسلم اقوام کے ساتھ مل کر رہنا ہمارے لئے ناممکن ہے، ہمیں ایک الگ ریاست کی ضرورت ہے جہاں بلا شرکت غیرے مسلمان ہی حکمران ہوں اور وہاں کا دستور آئین اور قانون قرآن و سنت کے مطابق ہو، ہماری تجارت، معیشت، عبادات، معاملات، اسلام کے نظام کے تحت ہوں، ملک کے تمام قوانین قرآن و سنت کے سانچے میں ڈھیلے ہوئے ہوں، اسلامی عدل و انصاف کا راج ہو، ملک میں چین و سکون اور راحت ہو، ہر شہری کی جان، مال، عزت محفوظ ہو، اس طرح صحیح معنی میں اسے اسلامی فلاحی ریاست بنایا جاسکے اور ظاہر ہے کہ صرف اور صرف اسی صورت میں ممکن ہے کہ اس میں اسلامی قوانین کا نفاذ ہو، لیکن افسوس کہ یہ خواب ابھی تک شرمندہ تعبیر ہے۔

ملک تو ہم نے اسلام کے نام پر بنالیا لیکن اب تک یہاں اسلام کا نظام اور اس کے قوانین جاری و نافذ نہیں ہو سکے، وطن عزیز ہمیں ہر لحاظ سے عزیز ہے اور اس کی حفاظت ہمارا فریضہ اور اس کی محبت ہمارے ایمان کا حصہ ہے لیکن جب تک اس میں اسلام کے قوانین کا نفاذ نہیں ہوگا یقیناً اس وقت تک اس کے حصول کا مقصد پورا نہیں ہوگا، اس لئے آج ہر ایک کو اپنے محاسبہ کی ضرورت ہے کہ چھوٹے سے لے کر بڑے تک ہر شخص کو یہ سوچنا چاہئے کہ اس میں اس کا کتنا دخل ہے اور پھر پورے طور پر اس کی تلافی کرنی چاہئے۔

دل سے دعا ہے کہ حق تعالیٰ صحیح معنی میں پاکستان کو اسلامی، فلاحی مملکت بنائیں اور تاج قیامت اس کی حفاظت فرمائیں، آمین۔

احقر عبد القدوس ترمذی غفرلہ

۲۳ شعبان المعظم ۱۴۳۰ھ

مفتی سید عبدالقدوس ترمذی مدظلہم

درس قرآن کریم

بسم اللہ الرحمن الرحیم

وان كنتم فى ريب مما نزلنا على عبدنا فأتوا بسورة من مثله وادعوا شهداءكم من دون الله ان كنتم صدقين ○ فان لم تفعلوا ولن تفعلوا فاتقوا النار التى وقودها الناس والحجارة اعدت للكافرين ۔

ترجمہ: اور اگر تم لوگ کچھ خلجان میں ہو اس کتاب کی نسبت جو ہم نے نازل فرمائی ہے اپنے بندہ خاص پر تو اچھا پھر تم بنالواؤ ایک محدود ٹکڑا جو اس کا ہم پلہ ہوا اور بلا لو اپنے حمایتیوں کو جو خدا سے الگ ہیں اگر تم سچے ہو پھر اگر تم یہ کام نہ کر سکتے اور قیامت تک بھی نہ کر سکو گے تو پھر ذرا بچتے رہو دوزخ سے جس کا ایندھن آدمی اور پتھر ہیں تیار ہوئی رکھی ہے کافروں کے واسطے ۔

تشریح

حضرت اقدس حکیم الامت تھانوی قدس سرہ اس آیت کے تحت ارقام فرماتے ہیں اور اگر تم لوگ کچھ خلجان میں ہو اس کتاب کی نسبت جو ہم نے نازل فرمائی ہے اپنے بندہ خاص پر تو اچھا پھر تم بنالواؤ ایک محدود ٹکڑا جو اس کا ہم پلہ ہو (کیونکہ آخر تم بھی عربی زبان دان ہو بلکہ پیغمبر صلی اللہ علیہ وسلم تو مشتاق بھی نہیں اور تم مشتاق ہو جب باوجود اس کے نہ بنا سکیں گے تو بشرط انصاف بلا تامل ثابت ہو جائے گا کہ یہ معجزہ من جانب اللہ ہے اور بلاشبہ آپ پیغمبر ہیں اور یہی مقصود تھا) اور بلا لو اپنے حمایتیوں کو جو خدا سے الگ (تجویز کر رکھے) ہیں اگر تم سچے ہو ۔

انذار کافرین

پھر اگر تم یہ کام نہ کر سکتے قیامت تک بھی نہ کر سکو گے تو پھر ذرا بچتے رہو دوزخ سے جس کا ایندھن آدمی اور پتھر ہیں، تیار ہوئی رکھی ہے کافروں کے واسطے ۔

فائدہ: یہ سن کر کہ قیامت تک بھی نہ کر سکو گے کیسا کچھ جوش و خروش و بیچ و تاب نہ آیا ہوگا اور

کوئی دقیقہ سعی کا کیوں اٹھا رکھا ہوگا پھر عاجز ہو کر اپنا سامنہ لے کر بیٹھ رہنا قطعی دلیل ہے کہ قرآن مجید معجزہ ہے اور یہ امر عادتہ محال ہے کہ کسی نے کچھ لکھا ہو اور گرم ہو گیا ہو، کیونکہ قرآن مجید کے حامی ہر زمانہ میں کم رہے ہیں جب یہ محفوظ چلا آتا ہے تو اس تحریر کے حامی و مددگار قرآن کی مخالفت میں ہر زمانہ میں حامیان قرآن سے تعداد میں زائد ہی تھے وہ کیسے ضائع ہو سکتا ہے اس لئے یہ احتمال بالکل لغو ہے (بیان القرآن ص ۱۲)

حضرت مولانا مفتی محمد شفیع صاحب رحمہ اللہ معارف القرآن میں اس کی تشریح فرماتے ہوئے تحریر فرماتے ہیں: اسی طرح کلام الہی کا مثل یا نظیر پیش کرنے سے پوری مخلوق کا عاجز رہنا اس کی دلیل ہے کہ یہ کلام اللہ تعالیٰ ہی کا ہے، کسی مخلوق کا نہیں، اس آیت میں قرآن نے پوری دنیا کے انسانوں کو خطاب کر کے چیلنج دیا ہے کہ اگر تم اس کلام کو اللہ کا کلام نہیں بلکہ کسی انسان کا کلام سمجھتے ہو تو تم بھی انسان ہو، تمہیں بھی ایسا کلام پیش کرنے پر قدرت ہونا چاہئے، پورا کلام تو کیا تم اس کلام کے ایک چھوٹے سے ٹکڑے کی نظیر و مثال بنا کر دکھلا دو، اور اس پر تمہارے لئے یہ مزید آسانی دی جاتی ہے کہ تنہا کوئی آدمی نہ بنا سکے تو تمہیں اختیار ہے سارے جہان سے اپنے حمایتی اور مددگار جمع کر لو، اور ایک بین العالمی کانفرنس کر کے اس قرآن کی چھوٹی سی سورت کی مثال بنا لاؤ۔ پھر اسی پر بس نہیں کیا دوسری آیت میں ان کو غیرت دلائی کہ تمہاری مجال نہیں کہ اس جیسی ایک سورت بنا سکو، پھر عذاب سے ڈرایا کہ جب تم اس کلام کی مثال بنانے سے اپنا عجز محسوس کرتے ہو اور یہ صاف اس کی دلیل ہے کہ یہ انسان کا کلام نہیں بلکہ ایسی ہستی کا کلام ہے جو تمام مخلوق سے مافوق اور بلند و بالا ہے جس کی قدرت کاملہ سب پر حاوی ہے تو پھر اس پر ایمان نہ لانا اپنے ہاتھوں جہنم میں اپنا ٹھکانا کرنا ہے اس سے بچو۔

حاصل یہ ہے کہ ان دونوں آیتوں میں قرآن کریم کو رسول کریم صلی اللہ علیہ وسلم کا اعلیٰ معجزہ بتلا کر آپ صلی اللہ علیہ وسلم کی رسالت اور سچائی کا ثبوت پیش کیا گیا ہے، رسول اللہ صلی اللہ علیہ وسلم کے معجزات تو ہزاروں ہیں اور بڑے بڑے حیرت انگیز ہیں، لیکن ان سب میں سے اس جگہ آپ صلی اللہ علیہ وسلم کے علمی معجزے یعنی قرآن کے ذکر پر اکتفا کر کے یہ بتلا دیا گیا کہ آپ صلی اللہ علیہ وسلم کا سب سے بڑا معجزہ

قرآن ہے، اور اس معجزہ کو انبیاء علیہم السلام کے عام معجزات میں بھی ایک خاص امتیاز یہ حاصل ہے کہ عام دستور یہ ہے کہ ہر نبی علیہ السلام و رسول علیہ السلام کے ساتھ اللہ تعالیٰ اپنی قدرت کاملہ سے کچھ معجزات ظاہر فرماتے ہیں، مگر یہ معجزات ان رسولوں کے ہاتھوں ظاہر ہوتے ہیں انہیں کے ساتھ ختم ہو جاتے ہیں، مگر قرآن حکیم ایک ایسا معجزہ ہے جو قیامت تک باقی رہنے والا ہے۔

وان کنتم فی ریب: لفظ ریب کا ترجمہ اردو میں شک کا کیا جاتا ہے، مگر امام راغب اصفہانی نے فرمایا کہ درحقیقت ریب ایسے تردد اور وہم کو کہا جاتا ہے جس کی بنیاد کوئی نہ ہو، ذرا غور و تامل کرنے سے رفع ہو جائے، اسی لئے قرآن کریم میں اہل علم سے ریب کی نفی کی گئی ہے اگرچہ وہ مسلمان نہ ہوں، جیسے ارشاد ہے ولا یرتاب الذین اوتوا الكتاب والمؤمنون (۷۴: ۳۱) یہی وجہ ہے کہ شروع سورہ بقرہ میں قرآن کریم کے متعلق فرمایا لا ریب فیہ کہ اس میں کسی ریب کی گنجائش نہیں اور اس آیت میں فرمایا وان کنتم فی ریب یعنی اگر ہو تم کسی تردد میں، جس کا حاصل یہ ہے کہ اگرچہ قرآن کریم اپنے واضح اور معجزانہ لائل کی بنا پر کسی شک و تردد کا محل نہیں ہے لیکن اپنی ناواقفیت سے پھر بھی تمہیں کوئی تردد ہے تو سن لو، فاتوا بسورة من مثله، لفظ سورة کے معنی محدود قطعہ کے ہیں اور سورت قرآن اس خاص حصہ قرآن کو کہا جاتا ہے جو بذریعہ وحی ممتاز اور علیحدہ کر دیا گیا ہے۔

پورے قرآن میں اس طرح ایک سو چودہ سورتیں چھوٹی بڑی ہیں اور اس جگہ لفظ سورة بغیر الف لام کے لانے سے اس طرف اشارہ پایا گیا کہ چھوٹی سے چھوٹی سورت بھی اس حکم میں شامل ہے، معنی یہ ہیں کہ اگر تمہیں اس قرآن کے کلام الہی ہونے میں کوئی تردد ہے اور یہ سمجھتے ہو کہ یہ نبی کریم ﷺ یا کسی دوسرے انسان نے خود بنا لیا ہے تو اس کا فیصلہ بڑی آسانی سے اس طرح ہو سکتا ہے کہ تم بھی اس قرآن کی کسی چھوٹی سے چھوٹی سورت کی مثال بنا لاؤ، اگر تم اس کی مثال بنانے میں کامیاب ہو گئے تو بے شک تمہیں حق ہو گا کہ اس کو بھی کسی انسان کا کلام قرار دو، اور اگر تم عاجز ہو گئے تو سمجھ لو کہ یہ انسان کی طاقت سے بالاتر خالص اللہ جل شانہ کا کلام ہے۔

یہاں کوئی کہہ سکتا تھا کہ ہمارا عاجز ہو جانا تو اس کی دلیل نہیں ہو سکتی کہ سبھی انسان عاجز

ہیں، ہو سکتا ہے کہ کوئی دوسرا آدمی یا جماعت یہ کام کر لے، اس لئے ارشاد فرمایا واعوا شہداء کم من دون اللہ شہداء، شاہد کی جمع ہے جس کے معنی حاضر کے آتے ہیں، گواہ کو بھی شاہد اس لئے کہا جاتا ہے کہ اس کا حاضر عدالت ہونا ضروری ہے، اس جگہ شہدائے مراد یا تو عام حاضرین ہیں کہ سارے جہان میں جس جس سے تم اس کام میں مدد لینا چاہو لے سکتے ہو، اور یا اس سے مراد ان کے بت ہیں جن کے بارے میں ان کا یہ خیال تھا کہ قیامت کے روز یہ ہمارے لئے گواہی دیں گے۔

دوسری آیت میں ان کو ڈرایا گیا کہ اگر تم یہ کام نہ کر سکو تو پھر جہنم کی ایسی سخت آگ سے بچنے کا سامان کرو جس کے انگارے آدمی اور پتھر ہوں گے اور وہ تم ہی جیسے انکار کرنے والوں کیلئے تیار کی گئی ہے، اور اسی جملہ کے بیچ میں جو واقعہ ہونے والا تھا اس کی خبر بھی دیدی و لن تفعلوا یعنی خواہ تم کتنا ہی انفرادی اور اجتماعی زور لگاؤ تمہاری مجال نہیں کہ اس کی مثال بنا سکو۔

اس پر غور کیا جائے کہ جو قوم اسلام اور قرآن کی مخالفت اور اس کو گرانے مٹانے کیلئے اپنی جان، مال، آبرو، اولاد سب کچھ قربان کرنے کیلئے تلی ہوئی تھی، اس کو یہ آسان موقع دیا جاتا ہے کہ قرآن کی چھوٹی سے چھوٹی سورت کی مثال بنا لاؤ تو تم اپنے مطلب میں کامیاب ہو سکتے ہو، اور یہ کہہ کر ان کی غیرت کو جوش میں لایا جاتا ہے کہ ”تم ہرگز یہ کام نہ کر سکو گے“ مگر پوری قوم میں کوئی بھی اس کام کیلئے آگے نہ بڑھا، اس سے بڑھ کر کونسا اعتراف اپنے عجز کا اور قرآن کریم کے کلام اللہ ہونے کا ہو سکتا ہے، جس سے معلوم ہوا کہ قرآن کریم نبی کریم ﷺ کا ایسا کھلا ہوا معجزہ ہے جس نے تمام سرکشوں کی گردنیں جھکا دیں۔

قرآن کریم ایک زندہ اور قیامت تک باقی رہنے والا معجزہ ہے

تمام انبیاء علیہم السلام کے معجزات صرف ان کی حیات تک معجزہ ہوتے، لیکن قرآن کا معجزہ بعد وفات رسول کریم ﷺ بھی اسی طرح معجزہ کی حیثیت میں باقی ہے، آج بھی ایک ادنیٰ مسلمان ساری دنیا کے اہل علم و دانش کو لاکھ کر دعویٰ کر سکتا ہے کہ اس کی مثال نہ کوئی پہلے لاسکا نہ آج لاسکتا ہے، اور جس کو ہمت ہو پیش کر کے دکھلائے۔ شیخ جلال الدین سیوطی رحمہ اللہ مفسر جلالین نے اپنی کتاب خصائص کبریٰ میں رسول اللہ ﷺ کے دو معجزوں کے متعلق بحوالہ

حدیث لکھا ہے کہ قیامت تک باقی ہیں، ایک قرآن کا معجزہ، دوسرے یہ کہ رسول کریم ﷺ سے حضرت ابوسعید خدری رضی اللہ عنہ نے دریافت کیا کہ یا رسول اللہ! یام حج میں تینوں جمرات پر لاکھوں آدمی تین روز تک مسلسل کنکریاں پھینکتے ہیں پھر کوئی ان کنکریوں کے ڈھیر کو یہاں سے اٹھاتا بھی نظر نہیں آتا اور ایک مرتبہ پھینکی ہوئی کنکر کو دوبارہ استعمال کرنا بھی ممنوع ہے، اس لئے ہر حاجی اپنے لئے مزدلفہ سے کنکریاں نئی لے کر آتا ہے، اس کا مقصد یہ ہے کہ جمرات کے گرد ایک ہی سال میں ٹیلہ لگ جاتا، جس میں جمرات چھپ جاتے اور چند سال میں تو پہاڑ ہو جاتا، آنحضرت ﷺ نے ارشاد فرمایا کہ ہاں مگر اللہ تعالیٰ نے اپنے فرشتوں کو مقرر کر رکھا ہے کہ جس شخص کا حج قبول ہو اس کی کنکریاں اٹھالی جائیں، اب اس جگہ صرف ان کم نصیبوں کی کنکریاں باقی رہ جاتی ہیں جن کا حج قبول نہیں ہوا، اس لئے اس جگہ پڑی ہوئی کنکریاں بہت کم نظر آتی ہیں اور اگر ایسا نہ ہوتا تو یہاں پہاڑ کھڑا ہو گیا ہوتا، یہ روایت سنن بیہقی میں موجود ہے۔

یہ ایک ایسی حدیث ہے جس کے ذریعہ رسول کریم ﷺ کی سچائی کی تصدیق ہر سال اور ہر زمانے میں ہو سکتی ہے، کیونکہ یہ حقیقت ہے کہ حج میں لاکھوں آدمی ہر سال جمع ہوتے ہیں اور ہر شخص ہر جمرہ پر ہر روز سات سات کنکریاں پھینکتا ہے، اور بعض جاہل تو بڑے بڑے پتھر پھینکتے ہیں اور یہ بھی یقینی طور پر معلوم ہے کہ ان کنکریوں کو یہاں سے اٹھانے اور صاف کرنے کا حکومت یا کوئی جماعت بھی روزانہ انتظام نہیں کرتی، نہ اٹھائی جاتی ہیں اور جیسے قدیم سے دستور چلا آتا ہے کہ اس جگہ سے کنکریاں اٹھائی ہی نہیں جاتیں، تو اگلے سال اس کا دو گنا اور تیسرے سال تکنا ہو جائے گا، پھر کیا شبہ ہے کہ چند سال میں یہ حصہ زمین مع جمرات کے ان کنکریوں میں چھپ جائیگا اور بجائے جمرات کے ایک پہاڑ کھڑا نظر آئے، مگر مشاہدہ اس کے خلاف ہے اور یہ مشاہدہ ہر زمانے میں رسول کریم ﷺ کی تصدیق اور آپ ﷺ پر ایمان لانے کیلئے کافی ہے، سنا ہے کہ اب یہاں سے کنکریاں اٹھانے کا کچھ انتظام ہونے لگا ہے مگر تیرہ سو برس تک کا عمل بھی اس مضمون کی تصدیق کیلئے کافی ہے۔ اسی طرح معجزہ قرآن ایک زندہ اور ہمیشہ باقی رہنے والا معجزہ ہے جیسے آنحضرت ﷺ کے عہد مبارک میں اس کی نظیر یا مثال پیش نہیں کی جاسکی، آج بھی نہیں کی جاسکتی۔ (معارف القرآن ج ۱ ص ۱۴۱)

مولانا منظور احمد نعمانی رحمہ اللہ تعالیٰ

درس حدیث

ایک انتباہ

حدیث کے اس ٹکڑے کی تقریر تو واضح بہت سے حضرات اس طرح کرتے ہیں کہ گویا اس کا تعلق خاص نماز ہی سے ہے اور گویا اس کا مطلب بس یہ ہے کہ نماز پورے خضوع و خشوع سے پڑھی جائے حالانکہ حدیث کے الفاظ میں اس خصوصیت کیلئے کوئی قرنیہ موجود نہیں ہے حدیث میں تو تعبد کا لفظ ہے جس کے معنی مطلق عبادت اور بندگی کے ہیں لہذا نماز کے ساتھ آنحضرت کے اس ارشاد کو مخصوص کرنے کی کوئی وجہ نہیں بلکہ اسی حدیث کی ایک اور روایت میں بجائے تعبد کے تشخیصی کا لفظ بھی آیا ہے یعنی الاحسان ان تشخیصی اللہ کا نیک تراہ کا ترجمہ یہ ہو گا کہ احسان یہ ہے کہ تم خدا سے اس طرح ڈرو کہ گویا اس کو دیکھ رہے ہو الخ اور اسی واقعہ کی ایک روایت میں اس موقع پر یہ الفاظ بھی آئے ہیں کہ الاحسان ان تعبد اللہ کا نیک تراہ الخ جس کا ترجمہ یہ ہو گا کہ احسان اس کا نام ہے کہ تم ہر کام اللہ کیلئے اس طرح کرو کہ گویا اس کو دیکھ رہے ہو الخ ان دونوں روایتوں سے یہ بات اور زیادہ واضح ہو جاتی ہے کہ احسان کا تعلق صرف نماز ہی سے نہیں ہے بلکہ انسان کی پوری زندگی سے ہے اور اس کی حقیقت یہ ہے کہ اللہ کی ہر عبادت و بندگی اور اس کے ہر حکم کی اطاعت و فرمانبرداری اس طرح کی جائے اور اس کے مواخذہ سے اس طرح ڈرا جائے کہ گویا وہ ہمارے سامنے ہے اور ہماری ہر حرکت و سکون کو دیکھ رہا ہے۔

الساعة یعنی قیامت: اسلام اور ایمان اور احسان کے متعلق سوالوں کے بعد آنحضرت ﷺ سے سائل نے عرض کیا تھا فساخبرنی عن الساعة یعنی مجھے قیامت کے بابت بتلائیے کہ کب آئے گی آپ نے جواب دیا ما المسؤل عنها باعلم من السائل یعنی جس سے سوال کیا جا رہا ہے اس کو خود اس بارہ میں سائل سے زیادہ علم نہیں ہے یعنی قیامت کے وقت خاص کا علم جس طرح سائل کو نہیں ہے مجھے بھی نہیں ہے اسی حدیث کی ابو ہریرہ رضی اللہ

تعالیٰ عنہ والی روایت میں جو صحیح بخاری میں بھی ہے اس موقع پر یہ الفاظ اور ہیں: ^(۱) ففی خمس لا یعلمہا الا اللہ ان اللہ عنده علم الساعة وینزل الغیث و یعلم ما فی الارحام وما تدری نفس ما ذاتکسب غدا وما تدری نفس بای ارض تموت ان اللہ علیم خبیر۔ (یعنی رسول اللہ صلی اللہ علیہ وسلم نے) یہ فرمانے کے بعد کہ قیامت کے بارے میں میرا علم سائل سے زیادہ نہیں ہے (یہ مزید افادہ فرمایا کہ یہ) (وقت قیامت تو) ان پانچ چیزوں میں سے ہے جن کے متعلق قرآن کریم کی اس آیت ان اللہ عنده علم الساعة الخ میں اعلان کر دیا گیا ہے کہ ان کا علم صرف اللہ تعالیٰ کو ہے اس کے سوا ان کو کوئی نہیں جانتا۔

شارحین حدیث نے لکھا ہے کہ رسول اللہ صلی اللہ علیہ وسلم نے قیات کے سوال کے جواب میں بجائے یہ فرمانے کے کہ مجھے اس کا علم نہیں یہ پیرایہ بیان (کہ اس بارے میں مسئول عنہ کا علم سائل سے زیادہ نہیں ہے) اس لئے اختیار فرمایا کہ لوگوں کو معلوم ہو جائے کہ کسی سائل اور کسی مسئول کو بھی اس کا علم نہیں ہے اور آیت قرآنی تلاوت کر کے آپ نے اس کو اور زیادہ محکم فرمادیا۔

علامات قیامت

وقت قیامت کے متعلق مذکورہ بالا جواب پانے کے بعد سائل نے رسول اللہ صلی اللہ علیہ وسلم سے عرض کیا تھا کہ فساخبرنی عن اماراتھا (مجھے قیامت کی کچھ نشانیاں ہی بتلائیے) اس کے جواب میں آنحضرت صلی اللہ علیہ وسلم نے دو خاص نشانیاں بیان فرمائیں۔

ایک یہ کہ لونڈی اپنی مالکہ اور آقا کو جنے گی اور دوسری یہ کہ نادار اور ننگے اور بھوکے لوگ جن کا کام بکریاں چرانا ہوگا وہ بھی بڑی بڑی شاندار عمارتیں بنائیں گے۔

پہلی جو نشانی آپ نے بیان فرمائی اس کا مطلب شارحین حدیث نے کئی طرح سے بیان کیا ہے راقم کے نزدیک سب سے زیادہ رائج تو جیہ یہ ہے کہ قرب قیامت میں ماں باپ کی

(۱) قیامت کا وقت ان پانچ چیزوں میں سے ہے جن کو اللہ کے سوا کوئی نہیں جانتا (جیسا کہ اس آیت میں فرمایا گیا ہے) یقیناً صرف اللہ ہی کے پاس ہے قیامت کے وقت خاص کا علم اور وہی نازل کرتا ہے بارش (یعنی اس کے علم میں ہے کہ بارش کب اور کہاں ہوگی) اور وہ جانتا ہے اس کو جو زمیں میں ہوتا ہے اور کسی نفس کو پتہ نہیں کہ وہ کھل گیا کرے گا اور کسی نفس کو خبر نہیں کہ کس زمین میں اس کو موت آئے گی یقیناً اللہ ہی ان باتوں کا پورا جائزے والا ہے اور ان کی پوری خبر رکھنے والا ہے۔

نافرمانی عام ہو جائے گی حتیٰ کہ لڑکیاں جن کی سرشت میں ماؤں کی اطاعت اور وفاداری کا عنصر بہت غالب ہوتا ہے اور جن سے ماں کے مقابلہ میں سرکشی بظاہر بہت ہی مشکل اور مستبعد ہے وہ بھی نہ صرف یہ کہ ماؤں کے مقابلہ میں نافرمان ہو جائیں گی بلکہ انہی اس طرح ان پر حکومت چلائیں گی جس طرح ایک مالکہ اور سیدہ اپنی زر خرید باندی پر حکومت کرتی ہے اسی کو حضرت نے اس عنوان سے تعبیر فرمایا ہے کہ عورت اپنی مالکہ اور آقا کو جنے گی یعنی عورت سے جوڑ کی پیدا ہوگی وہ بڑی ہو کر خود اس ماں پر اپنی حکومت چلائے گی اور کوئی شک نہیں کہ اس نشانی کے ظہور کی ابتداء ہو چکی ہے۔

اور دوسری جو نشانی حضرت نے بیان فرمائی کہ بھوکے ننگے اور بکریوں کے چرانے والے اونچے اونچے محل بنوائیں گے تو یہ اس طرف اشارہ ہے کہ قرب قیامت میں دنیوی دولت بالاتری ان اراذل کے ہاتھوں میں آئے گی جو اس کے اہل نہ ہوں گے اور ان کو بس اونچے اونچے شاندار محل بنوانے سے شغف ہوگا اور اسی کو وہ سرمایہ فخر و مباہات سمجھیں گے اور اسی میں اپنی الوالعز می دکھائیں گے اور ایک دوسرے پر بازی لے جانے کی کوشش کریں گے۔

ایک دوسری حدیث میں اسی مضمون کو ان الفاظ میں بیان فرمایا گیا ہے اذا وسمد الامر السی غیر اہلہ فانتظر الساعۃ (یعنی جب حکومتی اختیارات اور مناصب و معاملات نااہلوں کے سپرد ہونے لگیں تو پھر قیامت کا انتظار کرو)

زیر تشریح حدیث کے آخر میں ہے کہ اس سائل کے چلے جانے کے بعد رسول اللہ صلی اللہ علیہ وسلم نے بتلایا کہ یہ سائل جبرئیل امین تھے اور اس لئے سائل بن کر آئے تھے کہ اس سوال و جواب کے ذریعہ صحابہ کو دین کی تعلیم اور تہذیب کی ترویج ہو جائے۔

اس حدیث کی بعض روایات میں یہ تصریح بھی ہے کہ حضرت جبرئیل کی یہ آمد اور گفتگو رسول اللہ صلی اللہ علیہ وسلم کی عمر شریف کے آخری حصہ میں ہوئی تھی (فتح الباری و عمدۃ القاری)

گویا تیس سال کی مدت میں جس دین کی تعلیم مکمل ہوئی تھی اللہ تعالیٰ کی رحمت نے چاہا کہ جبرئیل کے ان سوالات کے جواب میں رسول اللہ صلی اللہ علیہ وسلم کی زبان مبارک سے پورے دین کا خلاصہ اور لب لباب بیان کرا کے صحابہ کے علم کی تکمیل کر دی جائے اور ان کو اس امانت کا امین بنادیا جائے۔

مرسلہ: محمد صدیق عفا اللہ عنہ

ملفوظات حکیم الامت رحمہ اللہ تعالیٰ

جمع و ترتیب: حضرت مولانا مفتی محمد حسن امرتسری قدس سرہ

○ فرمایا علوم بلا واسطہ سے علوم بالواسطہ اسلم و بے خطر ہیں مراد یہ ہے کہ کشف وغیرہ تو بلا واسطہ بھی ہوتا ہے اور اس میں غلطی ممکن ہے اور جو بواسطہ وحی ہیں ان میں غلطی کا احتمال نہیں ہے۔

○ فرمایا حضرت مولانا شہید رحمہ اللہ نے لکھنؤ میں شیعوں کی بادشاہی مجلس میں وعظ فرمایا بادشاہ نے ایک امیر کے ذریعہ سے جن کے گھر مولانا مہمان تھے اس کی درخواست کی تھی وہ امیر مالتا تھا کہ مولانا شمشیر برہنہ ہیں خدا جانے کیا کیا فرمادیں جب بادشاہ کی طرف سے زیادہ اصرار ہوا اور وعظ قرار پا گیا تو اس امیر نے عرض کیا رخص کا بیان نہ کیجئے جب وعظ شروع ہوا تو مولانا نے یہی فرمایا کہ واعظ کی مثال طبیب کی سی ہے مرض کے موافق دوا بتلاتا ہے یہاں مرض ہے رخص کا اور فلاں صاحب اس کے متعلق بیان کرنے کو منع کرتے ہیں مگر میں بضرورت علاج کے اسی کے متعلق کچھ بیان کروں گا پھر خوب رد کیا ایک شیعہ مجتہد نے وعظ میں اعتراض کیا کہ حضرت معاویہ رضی اللہ عنہ کے لشکری حضرت علی رضی اللہ عنہ کے حق میں گستاخ تھے بخلاف حضرت علی رضی اللہ عنہ کی جماعت کے اس سے اندازہ کر لیا جاوے فوراً فرمایا کہ پھر تو ہم حضرت علی رضی اللہ عنہ کی جماعت کے مذہب پر ہوئے اور تم حضرت معاویہ رضی اللہ عنہ کی جماعت کے مذہب پر ہوئے کیونکہ ہم کسی کے بارہ میں گستاخی نہیں کرتے اور تم گستاخ ہو پھر دوسرا اعتراض کہ تم حضرت عمر رضی اللہ عنہ کی فضیلت میں یہ ذکر کرتے ہو کہ انہوں نے بہت فتوحات کئے اس سے تو ان کا اسلام بھی ثابت نہیں ہوتا کیونکہ حدیث میں ہے ان اللہ لیؤید هذا الدین بالرجل الفاجر مولانا نے فوراً فرمایا مگر اس سے یہ تو ثابت ہو گیا کہ جس دین کی حضرت عمر رضی اللہ عنہ نے امداد کی تھی دین حق تو وہی تھا اور الحمد للہ آج ہم اسی دین پر ہیں۔

اسی طرح ایک دفعہ خرکوش شکار کر کے لائے اور ایک گوشہ میں رکھ دیا مجتہد بھی ملنے

آئے تھے ایک کتا آیا اور خرکوش کو سونگھ کر چلا گیا مجھ نے کہا مولانا آپ کے شکار کو کتا بھی نہیں کھاتا فوراً فرمایا کہ جی ہاں یہ کتوں کے کھانے کا نہیں بلکہ اس کو انسان کھایا کرتے ہیں۔

○ فرمایا عالمگیر رحمۃ اللہ علیہ خود اپنے ہاتھ سے قرآن شریف لکھا کرتے تھے ایک دفعہ ایک شخص نے دیکھ کر کہا یہ حرف غلط لکھا گیا اس کو بنا دیا مگر چونکہ وہ شخص خود غلطی پر تھا اس لئے اس کے جانے کے بعد ورق کو نکال دیا اور دوبارہ صحیح لکھا کسی نے کہا کہ اس وقت غلط کیوں لکھ دیا تھا عذر فرما دیا جاتا فرمایا اس سے اس کا حوصلہ پست ہو جاتا پھر آئندہ کبھی وہ مشورہ نہ دیتا پس میں اپنے مصلحین کی تعداد کم نہیں کرنا چاہتا۔

○ فرمایا رقعات عالمگیری سے معلوم ہوتا ہے کہ عالمگیر رحمۃ اللہ علیہ صاحب باطن اور صاحب نسبت تھے واقعی امر ہے کہ کورے آدمی کے ذہن میں ایسے مضمون نہیں آسکتے اخیر وقت عالمگیر رحمۃ اللہ علیہ نے وصیت فرمائی تھی کہ میرا کفن دستکاری کے روپوں سے مہیا کرنا کو قرآن کی اجرت بھی کچھ ہے اور علماء نے اس کے جواز کو فتویٰ بھی دیا ہے مگر بظاہر یہ اشتراء بلیات اللہ ہے اس لئے میں نہیں چاہتا کہ اللہ تعالیٰ کے ساتھ ایسے کفن میں جا کر ملوں جس میں شبہ ہے۔

○ فرمایا عالمگیر رحمۃ اللہ علیہ کا ایک خاص خادم تھا جس کا نام محمد قلی تھا عالمگیر رحمۃ اللہ علیہ نے ایک بار اس کو آواز دی اور کہا قلی وہ فوراً لوٹا لیکر حاضر ہوا بادشاہ نے وضو کیا اس وقت ایک شخص حاضر تھا حیران ہوا کہ بادشاہ نے وضو کا پانی طلب نہ کیا تھا نہ یہ وقت وضو کرنے کا تھا تو نوکر کہاں سے سمجھ گیا کہ بادشاہ کو وضو کیلئے پانی کی ضرورت ہے۔

آخر اس نے محمد قلی سے دریافت کیا کہ تو کیسے سمجھا کہ اس وقت بادشاہ کو وضو کی ضرورت ہے اس نے کہا میرا نام محمد قلی ہے اور بادشاہ نے غایت تہذیب کی وجہ سے مجھ کو کبھی آدھے نام سے نہیں پکارا ہمیشہ پورا نام لیا کرتے ہیں آج جب محمد کے لفظ کو انہوں نے ذکر نہیں فرمایا تو میں سمجھ گیا کہ بادشاہ اس وقت بے وضو ہیں اس واسطے لفظ محمد کو ادب کی وجہ سے ذکر نہیں کیا سبحان اللہ! عالمگیر کا ادب اور ملازم کا فہم دونوں عظیم النظیر ہیں۔

○ فرمایا آج کل طبیعتوں میں اکثر شرافت نہیں رہی صرف شر و آفت باقی رہ گئی۔

فقہ العصر حضرت مفتی سید عبدالشکور ترمذی قدس سرہ

اصلاحی مکاتیب

سالمین کے خطوط اور حضرت فقہ العصر رحمہ اللہ کے جوابات

ارشاد: یہ ملامت بھی علاج کا جز ہے، باقی طبعی میلان میں جب تک قصد کا دخل نہ ہو احداث یا ابقاء میں زیادہ فکر کی بات نہیں کو قابل اصلاح ہے مگر قابل مؤاخذہ نہیں لعدم دخل القصد فیہ وعدم التوکل بمعنی ترك الاسباب لا یؤخذ علیہ لانه لیس مامور بہ بل ترك الاسباب العادیة منہی عنه بمن لا یملک نفسه علیہ۔
حال: طبیعت میں وہ صفا نہیں آتی جس سے اس دنیائے دوں کی کششوں کی طرف التفات نہ رہے۔

ارشاد: پھر تو آدمی فرشتہ بن جائے ویبطل مصلحة تخلیق الانسان۔
حال: مشغولیت اعمال دنیا کے سبب نوافل و ذکر بھی بہت کم کیا جاتا ہے، مالک کا شکر ہے کہ استغفار کی توفیق دے رکھی ہے۔

ارشاد: بس آگ کا دفاع استغفار کے پانی سے ہو جاتا ہے قابل شکر حالت ہے۔
حال: بندہ یوں سمجھتا ہے کہ جیسے نعوذ باللہ من الائم گناہ ایک فعل ہے اسی طرح استغفار ایک فعل ہے جس کی تاثیر گناہ کو مٹا دینا ہے۔

ارشاد: ٹھیک ہے مگر استغفار کی امید پر اقدام گناہ پر ایسا ہی ہے جیسا کہ حاکم کی مہربانی پر بھروسہ کر کے اقدام جرم پر، ولا یختارہ عاقل ولا یفعلہ احد۔

حال: ہمارے خاندان کا دستور ہے کہ جب بچی بالغ ہو جاتی ہے تو وہ حضرت تھانوی رحمۃ اللہ علیہ کے سلسلہ کے کسی بزرگ سے اپنا اصلاحی تعلق قائم کر لیتی ہے، میں نے اس بارہ میں استخارہ کیا ہے اور میرا قلبی رجحان آپ سے اصلاحی تعلق کا ہے ازارہ کرم مجھے اجازت عطا فرمادیں کہ میں اپنے حالات آپ کی خدمت میں لکھ بھیجا کروں۔

ارشاد: اجازت ہے نفع اللہ لکم علی حسن ظنکم بی و یوفقنی و ایتاکم لما یحب و یرضی و یفید فی اصلاح الظاهر و الباطن۔ مطالعة المواعظ و المملفوظات لحضرة حکیم الامۃ التھانوی رحمۃ اللہ علیہ خصوصاً تسہیل قصد السبیل و تعلیم الدین و التشرّف بمعرفة احادیث التصوّف و امثاله و هو الموفق و المعین و به نستعین۔

حال: مدرسہ کے واجبات پورے کر کے سارا دن قصے کہانیاں پڑھتی رہتی ہوں۔

ارشاد: اس کے بجائے قصص الاکابر لخص الاصابہ لحضرة التھانوی رحمہ اللہ کا مطالعہ کریں۔

حال: قصے پڑھنے سے ہمیں ادبی زبان آگئی ہے جو کہ الحمد للہ ایک طرح کا علمی سبب ہے۔

ارشاد: بس اب ان کی ضرورت نہیں رہی مقصد حاصل ہو گیا۔

حال: چونکہ الحمد للہ ہمارے گھر ریڈیو، ٹی وی وغیرہ نہیں ہے اور بلا ضرورت گھر سے باہر بھی نہیں جاتے، بفضلہ تعالیٰ شرعی پردہ کرتے ہیں یعنی خالائوں وغیرہ کے لڑکوں کے سامنے نہیں آتے۔

ارشاد: قابل شکر ہے۔

حال: اس لئے ہمارے پاس وقت گزارنے کیلئے یہی قصے ہی ہیں۔

ارشاد: حکایات صحابہ رضی اللہ عنہم پڑھا کریں، حیاۃ الصحابہ رضی اللہ عنہم لمولانا محمد یوسف عربی زبان میں ہے اس کو پڑھیں۔

حال: مجھے اصلاحی خطوط لکھنے میں بڑی سستی ہوتی ہے کیونکہ میری سمجھ میں نہیں آتا کہ کیا لکھوں۔

ارشاد: یہی لکھ دیا کرو کہ سمجھ میں نہیں آتا کیا لکھوں، اس سے تعلق قائم رہتا ہے اور پھر سمجھ میں بھی آنے لگتا ہے۔

فقہ العصر حضرت مفتی عبدالشکور ترمذی قدس سرہ

مسئلہ تعجیل افطار

(الملف بہ)

تکمیل الاجر فی تعجیل الفطر

افطاری کا بیان

اللہ تعالیٰ نے اپنے فضل و کرم سے ہمارے لئے اس عبادت صوم کی ایک خاص حد مقرر فرما کر اس حد کے آنے پر اس کو ختم کرنے اور افطار کرنے کا حکم فرمایا دیا، حضور صلی اللہ علیہ وسلم نے فرمایا کہ جس وقت اس جگہ سے رات آ جائے یعنی مشرق کی جانب سے رات کی سیاہی اٹھ چکے اور اس جگہ یعنی مغرب کی طرف سے دن چلا جائے اور آفتاب بھی چھپ جائے اور چلا جائے دن اس جگہ سے یعنی مغرب کی طرف سے اور چھپ جائے آفتاب تو روزہ افطار کیا روزہ دار نے۔

مطلب یہ ہے کہ یہ وقت افطار کا ہے، ایسے وقت میں افطار کر لینا چاہئے اور یہ وقت افطار بڑی ہی خوشی کا وقت ہوتا ہے کہ تمام دن کی مشقت و محنت بھوک و پیاس کا خاتمہ اس پر ہو جاتا ہے۔

آنحضرت صلی اللہ علیہ وسلم کا ارشاد ہے روزہ دار کیلئے دو وقت خوشی حاصل ہونے کے ہیں ایک وقت خوشی حاصل ہونے کا تو یہی افطار کا وقت ہے کہ بھوک اور پیاس کی شدت کی حالت میں کھانے پینے کو مل گیا اور تشنگی رفع ہو کر رگیں بھر گئیں، اس خوشی کی یہ تو دنیوی حیثیت ہوتی ہے، دوسری حیثیت اس کی دینی یہ ہوتی ہے کہ ایک ضعیف البیان بندہ خدا تعالیٰ کے حکم کو بجالایا اور اپنے رب کے فریضہ کی ادائیگی سے عہدہ بردار ہو گیا، یہ وقت واقعی خوش ہونے کا ہے کہ اتنی بھائی عبادت کے بوجھ کو اٹھا کر یہ عاجز و ناتواں انسان ساحل مراد پر پہنچ گیا اور اس نے راستہ کے تمام پر خطر عقبات کو عبور کر کے امامت الہیہ کو شیطانی دست و برد سے محفوظ و مامون ادا کر دیا۔

دوسری خوشی روزہ دار کو اپنے رب سے ملاقات کے وقت حاصل ہوگی، جب اس کو

روزہ کا ثواب رازدارانہ طریقہ پر عنایت کیا جائے گا، اس ثواب کو حاصل کر کے اس کی خوشی کی کوئی انتہا نہ رہے گی، افطار کی مشروعیت میں چونکہ ہمارے احتیاج اور ضعف پر نظر فرمائی گئی ہے اور اسی بنا پر روزہ کو افطار کرنے کا حکم دیا گیا ہے، اس لئے شریعت نے امت کو صوم وصال (بغیر افطار کئے پے در پے روہ رکھنا) سے منع کیا ہے اور امت کیلئے صوم وصال مکروہ تحریمی ہے، بعض صحابہ رضی اللہ عنہم نے حضور صلی اللہ علیہ وسلم کو صوم وصال رکھتے ہوئے دیکھ کر جو اشکال کیا تو حضور صلی اللہ علیہ وسلم نے اس کو اپنی خصوصیت بتلا کر فرمایا کہ تم میں میری مانند کون ہے، مجھے تو شب گزاری کی حالت میں اللہ تعالیٰ کھلا پلا دیتا ہے یعنی ذوق معارف اور لذت مناجات و طاعات کے سبب جو غذا روحانی حاصل ہوتی ہے اس کے سبب غذائے جسمانی سے استغنا حاصل ہو جاتا ہے، اس لئے بغیر افطار کئے روزہ رکھنے سے ضعف پیدا نہیں ہوتا، بہر حال یہ صوم وصال حضور صلی اللہ علیہ وسلم کی خصوصیات میں سے ہے، اس لئے اہل سلوک اور ارباب مجاہدہ حضرات بھی جو کہ ریاضت اور نفس کشی کے خوگر اور عادی ہوتے ہیں وہ بھی روزہ کو افطار کر لیتے ہیں، اگرچہ یہ افطار ایک چلو پانی کے ساتھ ہی ہوتا کہ حقیقت وصال مٹی عنہ سے ان کا روزہ نکل جائے۔

تعجیل افطار

اسی ضعف اور عجز کے اظہار کی غرض سے افطار میں تعجیل (جلدی) کرنے کا حکم دیا گیا ہے افطار جلدی کرنے کے اندر اپنے ضعف اور عجز و در ماندگی کا اظہار ہے بخلاف تاخیر (دیر کرنے) کے کہ اس میں ایک قسم کی قوت کا صورتہ دعویٰ ہے اور تعجیل افطار کا حکم اس لئے بھی مناسب ہے کہ روزہ دار خدا تعالیٰ کا مہمان ہے اور افطاری اس کیلئے حق تعالیٰ کی طرف سے بطور مہمانی کے عطا کی گئی ہے اور عطاء حق کے قبول کرنے میں تاخیر کرنا مناسب نہیں ہے کیونکہ یہ تاخیر اس سے اعراض و روگردانی اور استغناء کے مشابہ ہے ایام تشریق میں روزہ کے حرام ہونے کی وجہ مہمانی حق سے اعراض ہی کو بتلایا گیا ہے نبی کریم صلی اللہ علیہ وسلم نے تعجیل افطار کو بھلائی اور دین کے غالب ہونے کی علامت فرمایا ہے، فرماتے ہیں: لوگ ہمیشہ بھلائی کے ساتھ رہیں گے جب تک افطار میں جلدی کرتے رہیں گے۔ دوسری حدیث میں ہے کہ: دین ہمیشہ غالب رہے گا

جب تک لوگ افطار کرنے میں جلدی کرتے رہیں گے، اس لئے کہ یہود افطار کرنے میں دیر کرتے ہیں اور حدیث قدسی میں ہے کہ اللہ تعالیٰ فرماتے ہیں کہ: میرے بندوں میں زیادہ محبوب مجھے وہ ہے جو افطار میں جلدی کرتا ہو۔

وس:

مطلب یہ ہے کہ غروب آفتاب پر یقین ہو جانے کے بعد روزہ افطار کرنے میں دیر نہ لگاوے لیکن غروب آفتاب میں شک ہونے کی صورت میں ہرگز افطار نہ کرے تعجیل کا یہ مطلب نہیں ہے کہ تمام دن کے روزہ کی محنت کو شک میں ڈال دیا جائے اور ایسے وقت میں افطار کر لیا جائے کہ ابھی غروب آفتاب پر پورا یقین نہ ہوا ہو۔

فقہاء نے قاعدہ لکھا ہے کہ اگر کسی عبادت کے وقت کے داخل ہونے میں شک ہو تو ایسی حالت میں اس عبادت کو ادا کرنا جائز نہیں ہے اگرچہ ادائیگی کے بعد اس کے وقت کے اندر ہونے کا یقین حاصل ہو گیا ہو کیونکہ وقت کے داخل ہونے کا یقین اور اس پر اعتماد عبادت کے شروع کرنے سے پہلے حاصل ہونا شرط ہے۔

كما في الشامية يشترط لصحة الصلوة دخول الوقت واعتماد دخوله كما في نور الابضاح وغيره فلو شك في دخول وقت العبادة فإتي قبان انه فعلها في الوقت لم يجزه كما في الاشباه (ج ١ ص ٣٣٣)

آبادی کے اندر تو آفتاب کے غروب ہونے کی علامت علامہ قطب الدین رحمہ اللہ نے مظاہر حق میں یہ لکھی ہے کہ:

مشرق کی جانب سیاہی بلند ہو کر اس جگہ تک پہنچ جائے جہاں سے صبح صادق شروع ہوتی ہے سیاہی کا آسمان کے پچو پچ پہنچنا شرط نہیں سورج کے غروب ہونے کے ساتھ ہی مشرق کی جانب سیاہی کا بلند ہونا شروع ہو جاتا ہے جس کو حدیث میں اقبال لیل سے تعبیر فرمایا ہے اور اسی کو افطار کے وقت ہونے کی علامت فرمایا ہے ورنہ سورج کے غروب ہونے کا یقین یا تو خود غروب ہوتے ہوئے دیکھ کر ہوتا ہے یا پھر کم سے کم ایک عادل شخص اگر سورج کے غروب ہونے

کی خبر دے تو بھی اس کے قول پر عمل کر کے روزہ افطار کر لینا جائز ہے علامہ شامی فرماتے ہیں:

وفي صيام القهستاني واما الافطار فلا يجوز بقول واحد بل بالمشي

وظاهر الجواب انه لا بأس به اذا كان عدلا صدقه الخ (ج ۳ ص ۳۳۳)

اور بذل المجہود شرح ابو داؤد میں ہے:

واتفق العلماء على ان محل ذلك اذا تحقق غروب الشمس

بالرؤية او باخبار عدلين وكذا عدل واحد في الارجح (ج ۱ ص ۱۴۱)

اسی حکم میں ہے وہ جنتری جو کسی عادل اور ثقہ شخص نے غروب کا مشاہدہ کر کے بنائی ہو۔

وے:

افطار میں تعجیل کی بعض حکمتوں کا بیان اوپر ہو چکا ہے اور پیغمبر صلی اللہ علیہ وسلم نے اس حدیث

میں تعجیل کی علت کو بیان فرمایا ہے کہ تعجیل افطار کی اصل علت اور اس کی وجہ اہل کتاب کی مخالفت

ہے وہ افطار میں اس قدر تاخیر کرتے ہیں کہ ستارے گنجان ہو جاتے ہیں اور ہماری ملت میں یہ

عادت اہل بدعت کی ہے ہم کو ان کے خلاف کرنے کا حکم دیا گیا ہے ان کے خلاف کرنے میں

یقیناً دین کا غلبہ اور اسلام کی شوکت کا اظہار ہے اور ان کی مخالفت کرنے والا سنت کی متابعت

کرنے کی وجہ سے ضرور حق تعالیٰ کی محبت کا حقدار ہے دین کی مضبوطی اور اس کا غلبہ اعداء دین اور

دشمنان اسلام اہل کتاب کی مخالفت کرنے ہی میں ہے اور مخالفان دین کی موافقت کرنے میں

دین کا سراسر نقصان اور اس کا ضعف ہے اس طرح اہل کتاب اور ہمارے روزہ کے اندر ابتداء

اور انتہا دونوں کے لحاظ سے فرق ہو جاتا ہے ہمارے روزہ کی ابتداء میں سحری ہے اور ان کے روزہ

میں سحری نہیں ہے ہمارے روزہ کے اندر افطار میں تعجیل ہے بخلاف اہل کتاب کے کہ وہ روزہ

کے افطار میں تاخیر کرتے ہیں۔

فائدہ جلیلہ

غروب آفتاب کے بعد رات کا آجانا اور افطار کا حلال ہو جانا اہل سنت کے اجماع

و اتفاق سے ثابت ہے بخلاف شیعہ اہل بدعت کے کہ ان کے نزدیک ستاروں کے ظاہر ہونے

اور سیاہی کے پھیل جانے کے بعد افطار کا وقت ہوتا ہے اس سے قبل سورج کے غروب پر یقین ہو جانے کے باوجود وہ افطار کو جائز نہیں سمجھتے جیسا کہ ارکان اربعہ ص ۲۰۰ پر ہے:

والمعتبر في نهاية الصوم غروب الشمس فاذا غربت الشمس جاء الليل وحل الافطار باجماع من يعتد باجماعهم خلافا للشيعة فانهم لا يجوزون الافطار قبل ظهور الكواكب الثابتة وغشيان الظلمة۔

مذہب اہل سنت کی دلیل وہ حدیث ہے جس کا ترجمہ افطاری کے بیان کے شروع میں اوپر گزر چکا ہے یعنی حضرت رسول خدا ﷺ کا یہ ارشاد: اذا قبل الليل وادبر النهار وغابت الشمس فقد افطر الصائم (رواہ الشیخان)

صاحب ارکان اربعہ علامہ بحر العلوم لکھنوی رحمۃ اللہ علیہ اس روایت کو نقل فرما کر دوسری روایت عبد اللہ بن ابی اوفی سے نقل فرماتے ہیں جس کا خلاصہ یہ ہے کہ انہوں نے فرمایا کہ ہم رمضان میں رسول اللہ ﷺ کے ہمراہ تھے جب سورج غروب ہوا تو آنحضرت ﷺ نے فرمایا کہ: اے فلاں نیچے اتر کر ہمارے لئے ستو گھول دے انہوں نے عرض کیا کہ اے اللہ کے رسول ابھی دن (کی روشنی) ہے آپ ﷺ نے (پھر) فرمایا نیچے اتر کر ہمارے لئے ستو بنا دے انہوں نے نیچے اتر کر ستو گھول دیا اور آپ ﷺ کی خدمت میں پیش کیا نبی کریم ﷺ نے اپنے دست مبارک سے اس کو نوش جان فرمایا پھر اپنے ہاتھ سے اشارہ فرمایا کہ جب سورج اس جگہ چلا جائے اور رات اس جگہ سے آجائے تو افطار کر لیا روزہ دار نے (رواہ الشیخان)

یعنی افطاری کا وقت سورج غروب ہو جانے کے بعد ہو جاتا ہے غروب کے بعد افطار میں کسی انتظار کی ضرورت باقی نہیں رہتی مخاطب کو روشنی اور سرنخی کی وجہ سے جو افطار کے وقت آنے میں شبہ تھا آنحضرت ﷺ نے اس ارشاد سے اس کو دور فرما دیا۔

احکام القرآن ج ۱ ص ۱۱۱ میں ہے: روی ابو سعید الخدری عن النبی صلی اللہ علیہ وسلم قال اذا سقط القرص افطرو ولا خلاف فی انه اذا غابت الشمس فقد انقضى وقت الصوم و جاز للصائم الاكل والشرب والجماع

وسائر ما حظره عليه الصوم (ج ۱ ص ۲۸۴)

احادیث مرفوعہ اور علامہ ابو بکر حصص حنفی کے ارشاد سے معلوم ہوا کہ سورج کی نکیہ کے غروب ہوتے ہی روزہ کا وقت ختم ہو کر افطار کرنا اور کھانا پینا جائز ہو جاتا ہے جیسا کہ آنحضرت صلی اللہ علیہ وسلم کے ارشاد اذ اسقط القرص افطر کا مفاد ہے اسی طرح حدیث شیخین اذ اقبل الليل وادبر النهار و غابت الشمس فقد افطر الصائم سے بھی معلوم ہوتا ہے کہ رات کے شروع ہوتے ہی روزہ کا وقت ختم ہو جاتا ہے اور اکمال نہار کیلئے رات کے کسی جز میں امساک کی ضرورت نہیں اس لئے کہ اس حدیث شیخین میں یہ بتلایا گیا ہے کہ سورج کے چھپتے ہی روزہ افطار کرنے کا وقت ہو جاتا ہے اور یہی مطلب اقبال لیل وادبار نہار کا ہے، چنانچہ علامہ عینی شارح بخاری بھی تعجیل افطار کی حکمت بیان فرماتے ہوئے لکھتے ہیں: قال المهلب والحكمة في ذلك ان لا يزداد في النهار من الليل (یعنی ج ۱ ص ۶۷)

مطلب یہ ہے روزہ جلدی افطار کرنے میں حکمت یہ ہے کہ رات کا کوئی جز دن میں شامل نہ ہو جائے جیسا کہ افطار میں تاخیر کرنے سے یہ بات لازم آتی ہے۔

ان احادیث اور عبارات میں اس طرف بھی اشارہ ہے کہ آیت کریمہ ثم اتموا الصيام الى الليل میں رات صوم کی حد میں داخل نہیں ہے بلکہ صوم صرف دن کے اندر ہی ہوتا ہے اور سورج کے غروب ہوتے ہی چونکہ رات آ جاتی ہے اس لئے سورج کے غروب ہوتے ہی روزہ بھی ختم ہو جاتا ہے۔

چنانچہ ارکان اربعہ کی عبارت بالا سے بھی ایک فائدہ تو یہی حاصل ہوا کہ غروب شمس کے ساتھ ہی رات آ جاتی ہے اور افطار حلال ہو جاتا ہے غروب شمس اور مچی لیل میں کوئی فصل نہیں ہوتا بلکہ غروب شمس کیلئے مچی لیل لازم ہے جیسا کہ علامہ بحر العلوم فرماتے ہیں:

فاذا غربت الشمس جاء الليل وحل الافطار اس قضیہ شرطیہ میں اذا غربت الشمس مقدم ہے اور جاء الليل وحل الافطار تالی ہے اور ظاہر ہے کہ اس جگہ مقدم مستلزم تالی کو ہے معقولین کے قول اذا كانت الشمس طالعة فالنهار موجود (جس میں اذا

كانت الشمس طالعة مقدم ہے اور فالنہار موجود تالی ہے) کا مطلب یہی سمجھا جاتا ہے کہ سورج کے طلوع ہوتے ہی بلا فصل وجود نہار ہو جاتا ہے اور طلوع شمس کیلئے وجود نہار لازم ہے اور اس قول کا یہ مطلب کسی کے نزدیک بھی صحیح نہیں کہ طلوع شمس کے بعد بھی وجود نہار میں کسی قسم کا شک و شبہ رہتا ہے، جب طلوع شمس مستلزم ہے وجود نہار کو اور سورج نکلتے ہی دن شروع ہو جاتا ہے تو غروب شمس کے مستلزم لیل ہونے اور سورج کے غروب ہوتے ہی رات کے شروع ہو جانے میں کسی طرح کا شبہ کیونکر ہو سکتا ہے اور جب سورج غروب ہو گیا اور رات شروع ہو گئی تو اب حل افطار میں تردد کیوں ہے؟۔

حاصل یہ ہے کہ غروب شمس کیلئے جب وجود لیل اور حل افطار لازم ہے تو پھر غروب شمس کے تحقق کے بعد افطار میں کس امر کا انتظار باقی ہے تو اب امام فی العقائد شیخ ابو منصور ماتریدی رحمہ اللہ تعالیٰ نے اگر اپنی تفسیر ”تاویلات القرآن“ میں زیر آیت کریمہ ثُمَّ اَتَمُوا الصَّيَامَ إِلَى اللَّيْلِ تحریر فرمایا ہے کہ: ”اتمام صوم کیلئے غروب آفتاب کا یقینی طور پر ہونا ضروری ہے اور غروب کا یقین تب ہی ہو سکتا ہے جب رات کا ایک جز دن میں داخل ہو“ تو اس کا مطلب بھی سمجھ میں آ گیا ہو گا کہ سورج کے غروب ہوتے ہی چونکہ رات کا آنا شروع ہو جاتا ہے اس لئے رات کے ایک جز کے دن میں داخل ہونے کیلئے غروب آفتاب کے بعد کسی دوسری چیز کے انتظار کی ضرورت نہیں ہے، سورج کے غروب ہوتے ہی رات کا ایک جز دن میں خود بخود داخل ہو جاتا ہے اور صوم کا اتمام ہو کر افطار حلال ہو جاتا ہے جیسا کہ علامہ زرقانی نے شرح مؤطا میں تفسیر تاویلات القرآن کے ہم معنی قول لکن لا بد من امساك جزء من الليل ليتيقن اكمال النهار کو منتهی سے نقل کرنے کے بعد علامہ باجی کا قول نقل فرمایا ہے: ان هذا قول اصحابنا ولا يحتاج اليه عندى لانه اذا لم يفطر حتى تغيب الشمس فقد استوفى ذلك ولا يتصور فيه غير هذا (زرقانی ج ۲ ص ۱۵۸)

رفع اشتباه

بعض اکابر کے کلام سے بظاہر یہ معلوم ہوتا ہے کہ وہ اسی تاخیر کو افطار کے اندر مکروہ

فرماتے ہیں جو حد اشتباک نجوم تک پہنچ جائے، چنانچہ فرماتے ہیں انما یکرہ تاخیرہ الی اشتباک النجوم یعنی افطار اس وقت مکروہ ہوتا ہے جب ستاروں کے نجوم اور ان کے انبوه تک اس کو مؤخر کیا جائے کیونکہ ستاروں کے انبوه اور نجوم ہونے پر ہی اہل کتاب کے افطار کا وقت ہوتا ہے اور حسب بیان مخبر صادق علیہ السلام تعجیل افطار کے حکم کی علت اہل کتاب کی مخالفت ہے لیکن غور کرنے کے بعد معلوم ہوتا ہے کہ اکابر سلف کے کلام اور علت مذکورہ فی الحدیث سے یہ نتیجہ نکالنا صحیح نہیں ہے کہ اشتباک نجوم اور ستاروں کے انبوه سے پہلے پہلے قطعی طور پر غروب آفتاب کے بعد کا درمیانی وقت تمام مستحب اور افطار کیلئے مسنون ہے جیسا کہ اس زمانہ میں بعض اہل علم نے یہ نتیجہ نکالا ہے اور اس پر انہوں نے بطور دلیل حضور صلی اللہ علیہ وسلم اور حضرت عمر اور حضرت عثمان رضی اللہ عنہما کے بعد نماز مغرب روزہ افطار فرمانے کو پیش کیا ہے، چنانچہ وہ تحریر کرتے ہیں کہ:

بخاری شریف اور مسلم شریف باب وقت المغرب میں ہے ان رسول اللہ صلی اللہ علیہ وسلم کان یصلی المغرب اذا غربت الشمس وتوارت بالحجاب۔ یعنی حضور اکرم صلی اللہ علیہ وسلم مغرب کی نماز اس وقت پڑھتے تھے جب آفتاب غروب ہو کر اچھی طرح پردوں میں چھپ جاتا تھا، اب اس وقت کے بعد نماز مغرب ادا فرمانا اور اس میں سورہ طور (جیسا کہ صحیحین سے ثابت ہے) کے برابر تلاوت فرمانا اور پھر اس کے بعد (حسب روایت کشف الغمہ ج ۱ ص ۲۵۵) روزہ افطار فرمانا اور اس پر خلفائے راشدین کا تعامل دائمی اس بات کی قطعی دلیل ہے کہ یہ وقت تاخیر مکروہہ میں داخل نہیں ہے بلکہ تعجیل مستحبہ کے اندر ہے (تبلیغ القوم فی اتمام الصوم ص ۷، ۸)

مگر حق یہ ہے کہ نہ تو ان احادیث کے اندر اس نتیجہ مذکورہ (غروب آفتاب کے بعد سے اشتباک نجوم تک تمام وقت تعجیل مستحبہ کے اندر ہے) پر کوئی دلالت ہے اور نہ ہی پیش کردہ عبارات فقہیہ اس مطلب کیلئے مفید ہیں تفصیل اس کی یہ ہے کہ غروب آفتاب سے لے کر اشتباک نجوم (جو کہ اہل کتاب کے افطار کا وقت ہے) تک تمام وقت کا ایک ہی حکم نہیں ہے بلکہ اس کے تین درجے ہیں۔

(۱) اشتباک نجوم اور ستاروں کے نجوم و انبوه ہونے پر افطار کرنا تو بوجہ اتباع اہل کتاب کے مکروہ تحریمی ہے۔

(۲) اور سورج کے غروب ہونے پر یقین ہوتے ہی فوراً افطار کر لینا مستحب اور تعجیل مطلوب میں داخل ہے جس کو حدیث شریف میں دین کے غلبہ اور اعزاز کا سبب فرمایا گیا ہے اور مقدار رکعتین تک افطار کر لینا بھی اسی تعجیل مستحب میں داخل ہے۔

(۳) اور مقدار رکعتین سے لے کر اشتباک نجوم تک تاخیر کرنا مباح مع کراہت تنزیہی کے ہے۔

لہذا جن اکابر کے کلام میں ستاروں کے انبوه تک تاخیر کو مکروہ فرمایا گیا ہے ان کی مراد مکروہ سے مکروہ تحریمی ہے، اشتباک نجوم سے قبل کراہت تنزیہیہ کی وہ نفی نہیں فرماتے، بلکہ اشتباک نجوم پر وہ کراہت تحریمیہ کا اثبات فرما رہے ہیں اور اس سے قبل جس کراہت کی نفی (انما یکرہ) سے حرف حصر انما کی وجہ سے مفہوم ہو رہی ہے وہ کراہت تحریمیہ کی نفی ہے کیونکہ انما یکرہ سے کراہت تحریمیہ ہی کو ثابت فرمایا جا رہا ہے، حاصل یہ ہے کہ انما یکرہ تاخیرہ الی اشتباک النجوم سے ان بعض اہل علم کو اشتباہ واقع ہو گیا اس لئے انہوں نے اس کو کراہت تنزیہیہ پر محمول کر کے اس سے قبل کا تمام وقت تعجیل مستحب میں داخل سمجھ لیا اور سورج کے غروب ہونے کے بعد سے اشتباک نجوم تک کا ایک ہی حکم لکھ دیا، یا پھر انہوں نے عبارت بالا میں کراہت سے تو کراہت تحریمیہ ہی مراد لی ہے مگر اشتباک نجوم سے قبل جو ایک درجہ کراہت تنزیہیہ کا تھا اس سے ان کی نظر چوک گئی اور غروب آفتاب سے لے کر اشتباک نجوم تک کے تمام وقت کو مستحب خیال کر لیا حالانکہ دو رکعتوں کی مقدار وقت گذر جانے پر تنزیہی کراہت شروع ہو جاتی ہے، بہر حال تعجیل مستحب سے مراد یہی ہے کہ یقینی طور پر غروب آفتاب کے بعد فوراً افطار کر لیا جائے، حضور صلی اللہ علیہ وسلم کا اس پر دائمی عمل تھا اور اسی کی ترغیب امت کو آنحضرت صلی اللہ علیہ وسلم نے فرمائی ہے اس کی تائید میں ان احادیث پر غور کرنے کی ضرورت ہے جس میں تعجیل افطار کا اللہ تعالیٰ کے نزدیک محبوب ہونا بیان فرمایا گیا ہے اور حضور صلی اللہ علیہ وسلم کے عمل تعجیل افطار کے ثبوت

میں آگے احادیث پیش کی جا رہی ہیں۔

اس مقام پر ایک اور امر بھی اس قابل ہے کہ اس پر خوب غور اور اچھی طرح توجہ کی جائے وہ یہ کہ یہ امر مسلم ہے کہ نماز مغرب اور روزہ کے افطار کرنے دونوں کا وقت ایک ہی ہے اور یہ وقت آفتاب کے غروب ہوتے ہی شروع ہو جاتا ہے غروب آفتاب پر افطار صوم کے وقت ہو جانے کی بحث تو اذا قبل الليل وادبر النهار و غابت الشمس وغیرہ احادیث سے اوپر گزر چکی ہے اور سورج کے غروب ہوتے ہی مغرب کی نماز کا وقت ہو جانا صحیحین کی حدیث ان رسول اللہ صلی اللہ علیہ وسلم کان یصلی المغرب اذا غابت الشمس وتوارت بالحجاب سے بھی معلوم ہو رہا ہے کیونکہ غابت الشمس اور توارت بالحجاب دونوں کے ایک ہی معنی ہیں اور مقصود اس سے سورج کا غروب ہو جانا ہے۔

علامہ نووی رحمہ اللہ فرماتے ہیں اللفظان بمعنی واحد هما تفسیر لآخر (ج ۱ ص ۲۲۸) بلکہ حدیث مسلم کنا نصلی المغرب مع رسول اللہ صلی اللہ علیہ وسلم فینصرف احداً وانه لیبصر مواقع نبیہ (مسلم ج ۱ ص ۲۲۸) سے تو یہ معلوم ہو رہا ہے کہ آنحضرت صلی اللہ علیہ وسلم مغرب کے ادا فرمانے میں اس قدر تجلیل فرماتے تھے کہ نماز مغرب سے فارغ ہو جانے کے بعد بھی دن کی اتنی روشنی باقی رہتی تھی کہ اس روشنی میں تیروں کی جگہ کو دیکھا جاسکتا تھا مطلب یہ ہے کہ غروب ہوتے ہی اول وقت میں نماز مغرب کو ادا فرماتے تھے اس حدیث کی شرح میں علامہ نووی رحمہ اللہ فرماتے ہیں: معناه انه یبکر بها فی اول وقتها بمجرد غروب الشمس حتی تنصرف ویرمى احداً النبل عن قوسه ویبصر موقعه لبقاء الضوء، وفي هذین الحدیثین ان المغرب تعجل عقب غروب الشمس وهذا مجمع علیہ الخ (ج ۱ ص ۲۲۸)

جب حدیث شیخین ان رسول اللہ صلی اللہ علیہ وسلم کان یصلی المغرب اذا غابت الشمس وتوارت بالحجاب کا مطلب حسب تصریح شارح مسلم یہ ہے کہ سورج کے غروب ہوتے ہی آنحضرت صلی اللہ علیہ وسلم مغرب کی نماز کو ادا فرما لیتے تھے اور یہی

آپ صلی اللہ علیہ وسلم کی عادت کریمہ تھی تو پھر نہ معلوم اس حدیث کے تحت بعض اہل علم نے اپنی مذکورہ بالا عبارت میں اس جملہ سے ”کہ اب اس وقت کے بعد نماز مغرب ادا فرماتا“ کونسا وقت مراد لیا ہے اور ان کے اس فقرہ کا مفہوم کیا ہے، بہر حال یہ تو متفق علیہ ہے کہ نماز مغرب اور روزہ کے افطار کا وقت ایک ہی ہے اور وہ غروب آفتاب کے بعد سے ہی شروع ہو جاتا ہے اور یہ بھی معلوم ہے کہ نماز مغرب میں بھی جلدی کرنا اسی طرح مندوب اور افضل ہے جس طرح روزہ کے افطار کرنے میں جلدی کرنا مستحب و افضل ہے جیسا کہ علامہ بحر العلوم لکھنوی رحمہ اللہ فرماتے ہیں ثم تعجیل المغرب ایضاً مندوب کتعجیل الافطار (رسائل الارکان ص ۲۱۵)

اب اس پر غور کرنا چاہئے کہ مغرب میں جو تعجیل مستحب ہے اس تعجیل سے کیا مراد ہے اور اس کی حد کیا ہے؟ یعنی غروب آفتاب کے بعد کتنی دیر تک تاخیر کر کے نماز مغرب کا ادا کرنا تعجیل مستحب میں داخل ہے، پھر اس کے بعد اس کا فیصلہ آسان ہو جائے گا کہ غروب کے بعد کتنی دیر تک تاخیر کر کے روزہ کا افطار کرنا تعجیل مستحب میں داخل ہے اس کیلئے فقہاء کی درج ذیل عبارات میں غور کیا جانا چاہئے جن میں وقت مغرب کے درجات کا تفصیلی ذکر کیا گیا ہے۔

در مختار میں ہے: و آخر المغرب الی اشتباك النجوم ای کثرتھا کرہ ای التأخیر لا الفعل لانه مأمور به تحریمًا۔ اس پر علامہ شامی لکھتے ہیں: و هو الاصح وفي الحلیة بعد کلام والظاهر ان السنة فعل المغرب فوراً وبعده مباح الی اشتباك النجوم فیکره بلا عذر قلت ای یکره تحریمًا والظاهر انه اراد بالمباح ما لا یمنع فلا ینافی کراهة التنزیة و یاتی تمامہ قریباً (ج ۱ ص ۲۴۲)

اس عبارت میں تصریح ہے کہ وقت مغرب کے اندر تین درجے ہیں: پہلا درجہ یہ ہے کہ غروب ہوتے ہی مغرب کو فوراً ادا کر لیا جائے یہ درجہ سنت ہے۔ دوسرا درجہ اس کے بعد سے اشتباک نجوم تک کا ہے یہ درجہ مباح مگر مکروہ تنزیہی ہے۔ اور تیسرا درجہ اشتباک نجوم سے آخر وقت تک کا ہے مگر اشتباک نجوم ہونے پر کراہت تحریمیہ ہو جاتی ہے۔

اس سے معلوم ہوا کہ مغرب میں تعجیل مستحب سے فقہاء کی مراد یہی ہے کہ غروب کے

بعد فوراً مغرب کی نماز ادا کر لی جائے ورنہ کراہت تنزیہیہ کی حد میں داخل ہو جائے گی اور خود اس کی حد فقہاء کرام کے نزدیک یہ ہے کہ کسی عذر کے بغیر اتنی تاخیر نہ کی جائے جس میں دو رکعتیں ادا ہو سکیں (اور اس کی تخمینہ مقدار تقریباً تین چار منٹ ہوتی ہے) اگر غروب کے بعد دو رکعتوں کی مقدار تاخیر کی گئی تو یہ تاخیر تنزیہیہ کراہت میں داخل اور خلاف مستحب ہوگی۔

در مختار میں ہے کہ و تاخیرہ قدر رکعتین بکھرہ تنزیہا اس پر علامہ شامی تحریر فرماتے ہیں: افادان المراد بالتعجیل ان لا یفصل بین الاذان والاقامة بغیر جلسۃ اوسکتۃ علی الخلاف وان ما فی القنیۃ من استثناء التأخیر القلیل محمول علی مادون الركعتین وان الزائد علی القلیل الی اشتباک النجوم مکروہ تنزیہا وما بعدہ تحریمہما الا بعذر کما مر (ج ۱ ص ۳۳۳)

مغرب کی نماز میں تعجیل مستحب کی حد فقہاء کرام کی ان صریح عبارات سے معلوم ہو جانے کے بعد اسی روشنی میں افطار کے اندر تعجیل مستحب کی حد کا علم بھی ہو جاتا ہے اور چونکہ افطار اور نماز مغرب دونوں متحد الوقت ہیں اس لئے جب نماز مغرب کے وقت میں تین درجے ثابت ہو گئے تو یہی تین درجے افطار میں بھی ثابت ہو جائیں گے، نتیجہ یہ نکلا کہ روزہ میں بھی نماز مغرب کی طرح تعجیل مستحب یہی ہے کہ غروب آفتاب کے بعد فوراً افطار کر لیا جائے ورنہ دو رکعت کی ادائیگی کی مقدار اس میں تاخیر کرنا کراہت تنزیہیہ پیدا کر دے گا اور اگر بغیر عذر کے اشتباک نجوم اور ستاروں کے انبوه تک افطار کو مؤخر کیا تو یہ تاخیر مکروہ تحریمی ہوگی پس ضروری ہے کہ انما بکھرہ تاخیرہ الی اشتباک النجوم اور اس کے ہم معنی عبارات میں کراہت سے کراہت تحریمیہ مراد لی جائے جیسا کہ اوپر علامہ شامی رحمہ اللہ نے وقت مغرب کی بحث میں تصریح فرمائی ہے کہ اشتباک نجوم پر جو نماز مغرب کے ادا کرنے کو مکروہ کہا ہے اس سے مراد مکروہ تحریمی ہے اسی واسطے رسائل ارکان میں مغرب کے بعد افطار کرنے والے کیلئے فرمایا ہے کہ اس کو چاہئے کہ وہ فرض کے بعد سنتوں سے پہلے ہی افطار کر لے اس لئے کہ سنتوں کے بعد افطار کرنے سے تاخیر لازم آجائے گی حالانکہ فرض اور سنتوں کے ادا کرنے میں چھ منٹ ہی اوسطاً خرچ ہوتے ہیں سورج

کے غروب ہوتے ہی مستحب وقت پر اگر فرض اور سنت پڑھ کر افطار کیا جائے تو اتنے عرصہ میں اشتہاک نجوم ہرگز نہیں ہوتا (غروب کے بعد تقریباً پندرہ بیس منٹ میں اشتہاک نجوم ہوتا ہے) لیکن پھر بھی علامہ بحر العلوم فرماتے ہیں کہ: ”جو شخص مغرب کے بعد افطار کے اس کو چاہئے کہ فرض مغرب کے سلام کے بعد ہی افطار کر لے سنن و نوافل کے بعد تک مؤخر نہ کرے“ اس سے ثابت ہوتا ہے کہ اشتہاک نجوم سے قبل یہی ایک درجہ وقت کا ایسا ہے جس تک افطار کے مؤخر کرنے کو یہ اکابر روکتے اور منع کرتے ہیں۔

اسی طرح علامہ شامی نے جو بحر کے حوالہ سے نقل فرمایا ہے کہ تعجیل مستحب اشتہاک نجوم سے پہلے ہے (ج ۲ ص ۱۵۷) اس عبارت میں بھی اشتہاک نجوم پر کراہت تحریمیہ کا بتلانا مقصود ہے یہ مطلب نہیں کہ اشتہاک نجوم سے قبل کا تمام وقت مستحب ہے یہ مراد ان کی کیا سے ہو سکتی ہے جبکہ خود انہوں نے حلیہ کی اس عبارت پر جس میں انہوں نے مغرب کی فوری ادائیگی کے وقت کے بعد اشتہاک نجوم تک مغرب کے ادا کرنے کو مباح کیا تھا تحریر فرمایا ہے کہ: ”صاحب حلیہ کی مراد مباح سے غیر ممنوع ہے اور یہ ابا حنہ کراہت تزییہ کے منافی نہیں ہے“ تو علامہ شامی رحمہ اللہ کے نزدیک اشتہاک نجوم سے قبل بھی نماز مغرب کے وقت میں تزییہ کراہت آجاتی ہے تو پھر ایسے وقت افطار صوم میں تزییہ کراہت کیوں نہ ہوگی۔

اب علامہ شامی رحمہ اللہ کے منقولہ جزئیہ مذکورہ کا یہ مطلب سمجھنا کیسے صحیح ہوگا کہ اشتہاک نجوم سے قبل کا تمام وقت مستحب ہے جبکہ ثابت ہو چکا ہے کہ تعجیل مغرب اور تعجیل افطار دونوں کا حکم ایک ہے اور تعجیل کا مطلب بھی ایک ہے اور مؤطا میں امام محمد رحمہ اللہ سے افطار قبل الصلوٰۃ اور بعد الصلوٰۃ دونوں کی جوازات منقول ہے اس کا مطلب بھی عبارات فقہیہ کی تشریحات کی روشنی میں یہی ہے کہ تعجیل مستحب کی حد کے بعد جو ابا حنہ ہے وہ تزییہ کراہت کے ساتھ ہے اور حضرت رسول خدا صلی اللہ علیہ وسلم سے حسب روایت کشف الغمہ (بشرطیکہ وہ روایت صحیح ہو جس کی تحقیق نہیں ہو سکی) اگر بعد نماز مغرب روزہ افطار فرمانے کا ثبوت ہوتا ہو اور اسی طرح حضرت عمر اور حضرت عثمان رضی اللہ تعالیٰ عنہما سے جو بعد نماز مغرب افطار کرنا مروی ہے اس سے یہ نتیجہ

نہیں نکلتا کہ اشتہاک نجوم تک کا تمام وقت تعجیل مستحب کے اندر داخل ہے بلکہ کبھی کبھی نماز کے بعد افطار کر کے یہ بتلانا مقصود تھا کہ نماز کے بعد بھی افطار کرنا جائز ہے تاکہ نماز سے قبل افطار کرنے کو لوگ واجب نہ سمجھنے لگیں۔

چنانچہ ملا علی قاری رحمۃ اللہ علیہ فرماتے ہیں: وامام اصح ان عمرو عثمان رضی اللہ عنہما کانا برمضان یصلیان المغرب (الحديث) فہولیان جواز التاخير لثلا یظن وجوب التعجيل (بذل المجہود ج ۳ ص ۱۴۲)

اور اس افطار بعد از مغرب کو بیان جواز کیلئے اس وقت کہنے کی ضرورت ہے جبکہ یہ تسلیم کر لیا جائے کہ آنحضرت ﷺ نے کسی موقع پر بعد از مغرب افطار فرمایا ہے ورنہ احادیث صحیحہ سے تو حضور ﷺ کا مغرب کی نماز سے پہلے ہی افطار فرمانے کا معمول ثابت ہوتا ہے جیسا کہ حضرت انس رضی اللہ عنہ (جو کہ آستانہ نبوی کے خادم خاص اور دس سال تک آنحضرت ﷺ کے ہمراہ رہے ہیں) فرماتے ہیں: مارأیت رسول اللہ صلی اللہ علیہ وسلم قط صلی صلوۃ المغرب حتی یفطر ولو علی شربة من ماء (ترغیب ص ۴۱) کو اسنادہ جید (یعنی شرح بخاری ج ۱۱ ص ۴۷) کہ میں نے رسول اللہ ﷺ کو کبھی نہیں دیکھا کہ حضرت نے افطار کئے بغیر مغرب کی نماز ادا فرمائی ہو اگرچہ یہ افطار پانی کے ایک گھونٹ پر ہی ہوتا۔

اور حضرت انس رضی اللہ عنہ سے ہی روایت ہے فرماتے ہیں: کان رسول اللہ صلی اللہ علیہ وسلم یفطر قبل ان یصلی علی رطبات فان لم تکن رطبات فتمیرات فان لم تکن تمیرات حساحسوات من ماء رواہ الترمذی و ابوداود (مشکوٰۃ شریف ج ۱ ص ۱۷۵) کہ رسول اللہ ﷺ مغرب کی نماز ادا کرنے سے پہلے چند تر کھجوروں سے افطار فرمایا کرتے تھے اگر تر کھجوریں نہ ہوتیں تو خشک کھجوروں سے افطار فرما لیتے اور اگر یہ بھی نہ ہوتیں تو چند چلو پانی پی لیتے۔ علامہ قاری رحمہ اللہ فرماتے ہیں: فیہ اشارۃ الی کمال المبالغة فی تعجیل الفطر۔

مطلب یہ ہے کہ نماز سے قبل جو آنحضرت ﷺ افطار کرنے کا اس وجہ اہتمام فرماتے

تھے کہ اگر کھجور میسر نہ ہوتی تو پانی کے چند چلوؤں سے ہی افطار فرما لیتے تھے اس میں اشارہ اس طرف ہے کہ تعجیل افطار میں کمال مبالغہ ہونا چاہئے، ان احادیث صحیحہ کے مقابلہ میں کشف الغمہ کی افطار بعد الصلوٰۃ والی روایت اگر صحیح بھی ہو تو بھی اس کو کسی عذر کے ساتھ مؤول کرنا ضروری ہے یا بیان جواز پر محمول کیا جانا چاہئے، بہر حال حسب روایات بالاحضور صلی اللہ علیہ وسلم کا دائمی طرز عمل نماز مغرب سے قبل ہی روزہ افطار فرمانے کا تھا اور کسی وقت اگر بالفرض بعد نماز افطار فرمایا ہو تو وہ یا کسی عذر کی وجہ سے تھا یا پھر بیان جواز کیلئے تھا، یہی حال حضرت عمر و عثمان رضی اللہ عنہما کے افطار بعد الصلوٰۃ کا ہے کہ وہ بھی اصلاح عقیدہ اور بیان جواز کیلئے تھا جیسا کہ بذل المجہود کے حوالہ سے اوپر گزر چکا ہے۔

اس جگہ سے حضرت عائشہ صدیقہ رضی اللہ تعالیٰ عنہا کی وہ روایت جس میں حضرت ابو موسیٰ اشعری رضی اللہ عنہ کے عمل تاخیر افطار کا ذکر ہے اس کا محمل بھی معلوم ہو گیا کہ وہ بھی بیان جواز کیلئے تھا یا پھر وہ کسی عذر کی وجہ سے تاخیر فرماتے تھے جیسا کہ اسی روایت کے تحت میں علامہ قطب الدین حنفی رحمہ اللہ مظاہر حق میں تحریر فرماتے ہیں انہوں نے عمل کیا بیان جواز پر یا کچھ عذر ہوگا، اسی طرح شارح ابوداؤد مولانا خلیل احمد صاحب سہارنپوری فرماتے ہیں :
والاحسن ان یحمل عمل ابن مسعود علی السنة وعمل ابی موسیٰ علی بیان الجواز (بذل المجہود ج ۳ ص ۱۴۱)

اور یہ بھی ظاہر ہے کہ ان حضرات اکابر صحابہ رضوان اللہ تعالیٰ علیہم اجمعین کا عمل افطار تاخیر اہل کتاب کے وقت افطار اشتباک نجوم سے پہلے پہلے ہی ہوگا کیونکہ ان جلیل القدر صحابہ کرام رضوان اللہ تعالیٰ علیہم اجمعین سے یہ کیونکر متصور ہو سکتا ہے کہ وہ اہل کتاب کے افطار کے وقت تک اپنے افطار کو مؤخر فرماتے ہوں لیکن پھر بھی ان حضرات کے عمل کو شارحین حدیث نے بیان جواز پر محمول فرمایا ہے اور حضرت عائشہ رضی اللہ عنہا نے تو عبد اللہ بن مسعود رضی اللہ عنہ کے عمل تعجیل کو حضور صلی اللہ علیہ وسلم کے عمل مبارک سے مؤید فرما کر حضرت ابو موسیٰ اشعری رضی اللہ عنہ کے عمل پر تصریحاً ترجیح دی ہے، اس سے جہاں یہ معلوم ہوتا ہے کہ آنحضرت صلی اللہ علیہ وسلم افطار میں تعجیل فرماتے تھے غور کرنے کے بعد معلوم ہو سکتا ہے کہ اشتباک نجوم سے قبل کہ تمام وقت کا حکم ایک

نہیں اور یہ تمام وقت تعجیل مستحب کے اندر داخل نہیں ہے جیسا کہ بعض اہل علم کو مغالطہ ہو گیا ہے دراصل حالت صوم میں تعجیل مغرب اور تعجیل افطار دو حکم جمع ہو جاتے ہیں لیکن حضرت رسول خدا صلی اللہ علیہ وسلم اور عامہ صحابہ کرام رضوان اللہ تعالیٰ علیہم اجمعین نے تو تعجیل افطار کو اختیار فرمایا ہے (اور نماز سے پہلے افطار فرمانے پر دائمی طور پر عمل فرمایا ہے اور اگر آنحضرت صلی اللہ علیہ وسلم سے کبھی بعد از مغرب افطار فرمانا ثابت ہو تو وہ بیان جواز کیلئے ہوگا) اور حضرت عمر و عثمان رضی اللہ عنہما نے حسب روایت مؤطا نماز مغرب میں تعجیل کی فضیلت حاصل کرنے کے خیال سے افطار سے قبل جلدی نماز مغرب کو ادا فرمایا ہے مگر ان کا بھی یہ دائمی عمل نہ تھا جیسا کہ بعض اہل علم کو روایت میں کان کے آنے اور کان کی حقیقت پر غور نہ کرنے کی وجہ سے شبہ ہو گیا اور انہوں نے لکھ دیا کہ اس پر خلفاء راشدین کا تعامل دائمی نہ تھا بلکہ بیان جواز کیلئے کبھی ایسا بھی کر کے دکھلا دیا۔

جب آنحضرت صلی اللہ علیہ وسلم سے افطار قبل الصلوٰۃ پر عمل کرنا دائمی طور پر ثابت ہے اور یہی عمل صحابہ کرام کے اندر عام طور پر شائع اور رائج اور معمول تھا تو اب ضروری ہے کہ اسی کو ترجیح دی جائے اور ہو سکتا ہے کہ حضرت عمر و عثمان رضی اللہ عنہما کے زمانہ میں افطار کے وقت عام طور پر کھانے پینے میں مشغولی اس قدر ہونے لگی ہو جس سے نماز مغرب میں تعجیل مطلوب فوت ہو کر تاخیر کی لوگوں کو عادت ہونے لگی ہو تو ان حضرات نے اس کی اصلاح کیلئے کبھی افطار بعد الصلوٰۃ پر عمل فرمایا ہو تو یہ تاخیر افطار نماز مغرب میں تاخیر کو روکنے اور تعجیل کی فضیلت کے حاصل کرنے کیلئے ہوئی لیکن تاخیر افطار کا جو مطلب اس زمانہ میں سمجھا گیا ہے وہ تو ہرگز ان حضرات کا مقصد نہ تھا کہ افطار تو قبل صلوٰۃ ہی کرتے ہیں مگر غروب کے بعد کافی دیر اور تاخیر سے کرتے ہیں اس صورت میں نہ تو تعجیل افطار پر عمل ہوتا ہے نہ ہی تعجیل صلوٰۃ پر۔

بہر حال نماز مغرب میں تعجیل کی غرض سے افطار کو نماز کے بعد تک مؤخر کرنا تو ان دونوں حضرات کے کبھی کبھی کے عمل سے حسب روایت مؤطا ثابت ہوتا ہے اور اس غرض سے اتنی معمولی تاخیر افطار میں کرنے کا کچھ حرج نہیں بلا وجہ تاخیر کرنا مکروہ تنزیہی ہے اور چونکہ حضرت عمر و عثمان رضی اللہ عنہما (جن سے افطار بعد از مغرب کا ثبوت روایت ہذا سے ہوتا ہے) ان

حضرات سے مغرب کی نماز کے اندر سورہ طور کے برابر تلاوت فرمانے کا ثبوت ہی نہیں، اس لئے تعجب ہوتا ہے کہ بعض اہل علم نے ان دونوں حضرات کو اس روایت کے مضمون میں کیسے شامل کر لیا جس میں آنحضرت ﷺ کا مغرب میں سورہ طور پڑھنا ثابت ہے مگر اس زمانہ کے مریجہ عمل پر کہ نماز اور افطار دونوں میں تاخیر کی جاتی ہے ان حضرات کے عمل میں کوئی سند نہیں ہے یہ سب تقریر اس وقت ہے جبکہ روایت مؤطا وغیرہ میں افطار بعد الصلوٰۃ سے افطار کے معمولی اور متبادر معنی (روزہ کھولنا) مراد ہوں جس کو افطار اجمالی کہنا مناسب ہے لیکن احتمال یہ بھی ہے کہ ہو سکتا ہے کہ جن روایات میں افطار بعد الصلوٰۃ کا ذکر ہے ان میں افطار سے طعام شام اور افطار تفصیلی مراد ہو تو اس صورت میں افطار قبل الصلوٰۃ اور افطار بعد الصلوٰۃ کی روایات میں اس طرح تطبیق دی جاسکتی ہے کہ افطار قبل الصلوٰۃ کی روایات کو افطار اجمالی روزہ کھولنے پر محمول کیا جائے اور افطار بعد الصلوٰۃ سے افطار تفصیلی کھانا کھانا مراد لیا جائے، اب روایت مؤطا کا مطلب بھی افطار قبل الصلوٰۃ کی روایات کے مطابق یہ ہو سکتا ہے کہ یہ حضرات مختصر طریقہ پر کھجور یا پانی سے افطار اجمالی قبل از مغرب فرما لیتے ہوں اور بعد نماز مغرب تفصیلی افطار کرتے اور طعام کے تناول فرمانے میں مشغول ہوتے ہوں۔ تعلیق المجہد میں ہے: اولان الافطار المتعارف عندهم ان يتعشوا بطعامهم (تعلیق ص ۱۸۸)

اور اس سے مقصد اس طریقہ کی اصلاح جس کی وجہ سے کھانے پینے میں مشغولی کے سبب نماز مغرب میں تعجیل مستحب فوت ہونے کی عادت ہونے لگی ہو جس کا ذکر اوپر آچکا ہے اور افطار کے یہ معنی طعام شام اس حدیث سے بھی مستفاد ہوتے ہیں جس میں حضور ﷺ نے روزہ کھلوانے پر مغفرت ذنوب اور دوزخ سے آزادی کی بشارت دی ہے تو صحابہ کرام رضوان اللہ تعالیٰ علیہم اجمعین نے یہ بشارت سن کر عرض کیا یس کلنا نجد ما نفطر به الصائم ہم سب کے پاس اس قدر کہاں ہے کہ روزہ دار کو اس کے ساتھ افطار کرا دیں، تو ان حضرات صحابہ کرام نے افطار سے شام کا کھانا مراد لیا تب ہی تو اشکال ہوا ورنہ ایک گھونٹ لسی یا ایک کھجور اور ایک گھونٹ پانی کے ساتھ روزہ کھلوا دینے سے اس ثواب عظیم کے حاصل کرنے کی ہمت

کرنے کو تو وہ سب حضرات تیار تھے چنانچہ جب آنحضرت ﷺ نے افطار کے وہ معنی خلاف متعارف ان کو بتلا دیئے کہ یہ ثواب تو کسی کھجور وغیرہ سے افطار کرانے پر بھی ملتا ہے تو پھر کسی نے ناداری کا عذر پیش نہیں کیا، تو معلوم ہوا کہ صحابہ کرام رضوان اللہ تعالیٰ علیہم اجمعین کے نزدیک افطار کے متعارف معنی شام کے وقت پیٹ بھر کر کھانا کھانے کے تھے اسی لئے تعلیق المجہد میں فرمایا ہے: اولان الافطار المتعارف عندہم ان يتعشوا بطعامہم (ص ۱۸۸)

چونکہ حضور ﷺ اور عام طور پر صحابہ کرام رضوان اللہ تعالیٰ علیہم اجمعین کا عمل دائمی طور پر افطار قبل الصلوٰۃ کا ہے اس لئے حضرت عمر و عثمان رضی اللہ عنہما کے متعلق کہنا یا فطران بعد الصلوٰۃ کا عمل جب سامنے آیا تو اس کے مختلف جوابات دیئے گئے اور اس کی متعدد دو جہات علماء کرام کو کرنے کی ضرورت پیش آئی اپنی بساط کے موافق جن کی تفصیل شرح وسط کے ساتھ گزر چکی ہے، والحمد للہ علی ذلک۔

اس عادت مستمرہ کی بنا پر نماز سے قبل افطار کرنے کو حضرات فقہاء کرام نے تصریحاً مستحب فرمایا ہے علامہ طحاوی شرح مراقی میں فرماتے ہیں: ویستحب الافطار قبل الصلوٰۃ (۳۹۷) یعنی نماز سے پہلے افطار کرنا مستحب ہے، اسی طرح عالمگیری میں ہے تو تعجیل الافطار افضل فیستحب ان یفطر قبل الصلوٰۃ (ج ۱ ص ۱۰۲) یعنی افطار میں جلدی کرنا افضل ہے لہذا نماز سے پہلے افطار کرنا مستحب ہے۔

تحقیق

جب تحقیق بالاسے یہ امر ثابت ہو چکا کہ افطار میں افضل یہی ہے کہ قبل الصلوٰۃ ہو اور اسی کو فقہانے مستحب لکھا ہے تو اب اگر کسی موقع پر آنحضرت ﷺ یا کسی صحابی سے نماز کے بعد افطار کرنا ثابت ہو تو وہ کسی عارض کی وجہ سے ہو گا یا جواز حد اباحت کے بیان کرنے کیلئے ہو گا، اب اس کو امت کیلئے اس طرح تو پیش کیا جاسکتا ہے کہ کسی عذر کی وجہ سے اس پر عمل جائز ہے اور بغیر عذر کے بھی اگر کوئی شخص اس پر عمل کرے گا تو وہ عمل جواز کی حد اور اباحت کے دائرہ میں رہیگا اور عامل کراہت تحریمہ کا مرتکب نہ ہو گا بشرطیکہ اشتباہ ک نجوم تک افطار کو مؤخر نہ کیا ہو اگرچہ

بغیر عذر ایسا کرنا ترک اولیٰ ہونے کی وجہ سے ثواب میں کمی کا باعث ہوگا مگر اس پر عمل کرنے کیلئے عام حالات میں لوگوں کو دعوت و تبلیغ نہیں کی جاسکتی اس کی ایک نظیر وضو ہے کہ حضور ﷺ نے کسی وقت اعضاء وضو کو ایک ایک مرتبہ دھویا ہے اور کسی وقت دو دو مرتبہ دھونا ثابت ہے لیکن یہ عمل چونکہ بیان جواز کے طور پر تھا اس لئے اس کی بھی تبلیغ عام طور پر نہیں کی جاتی، عام تبلیغ تو ایسے عمل کی کی جاتی ہے جس کی ترغیب حضرت شارع علیہ السلام نے فرمائی ہو اور وہ شریعت کا مقصود ہو جیسا کہ وضو میں ہر عضو کو تین تین مرتبہ دھونا شارع کی عادت مستمرہ اور دائمی عمل تھا اور اس قولی ترغیب سے معلوم ہوا کہ یہ عمل مقصود شریعت اور مستحب ہے اس لئے اس کی طرف لوگوں کو توجہ دلائی جائیگی اور اس پر عمل کی ترغیب دی جائے گی، اسی طرح افطار قبل الصلوٰۃ پر آنحضرت ﷺ کا عمل دائمی طور پر تھا اور نماز کے بعد اگر افطار فرمانا آپ ﷺ سے ثابت ہو تو کسی وقت بیان جواز کیلئے آپ ﷺ نے ایسا کیا ہو گا یا کچھ اور عذر ہو گا اس لئے افطار قبل الصلوٰۃ ہی مستحب اور مقصود شریعت ہے اسی کی ترغیب اور ترویج میں سعی اور کوشش کی جانی چاہئے اور کہنا چاہئے کہ کھجور یا پانی سے اذان کے ساتھ ہی افطار کر لیں اور افطار کا کھانا نماز کے بعد کھائیں۔

تنبیہ

حضور ﷺ جس عمل کو بیان جواز کیلئے کرتے تھے آپ کو اس پر پورا ثواب عنایت ہوتا تھا کیونکہ آپ ﷺ کا مقام اور منصب بیان تشریع ہے اور آپ ﷺ اس بیان کے مامور تھے اس لئے اس کے بیان میں اتباع امر الہی کے باعث آپ ﷺ رخصت پر عمل فرما کر بھی عزیمت پر عمل کرنے کے برابر مکمل ثواب کے مستحق ہوتے تھے اور آپ ﷺ کے ثواب میں عزیمت پر عمل کے ترک کے باعث ذرہ بھر کمی نہیں آتی تھی اس لئے خوب یاد رکھنا چاہئے کہ اگر کسی موقع پر حضور ﷺ سے بیان جواز کیلئے نماز کے بعد افطار فرمانا ثابت ہو تو آنحضرت ﷺ کو اس افطار بعد الصلوٰۃ میں بھی تعجیل مستحب یعنی نماز سے قبل افطار کرنے کے برابر ثواب ملا ہے جیسا کہ علامہ نووی رحمہ اللہ نے بحث وضو میں فرمایا ہے: کما توضأ صلی اللہ علیہ وسلم مرة مرة فی بعض الاوقات بیا نا للجواز وکان فی ذلك الوقت افضل فی حقہ

صلی اللہ علیہ وسلم لان البیان واجب علیہ صلی اللہ علیہ وسلم (نووی ج ۱ ص ۱۳۴، فتح الملہم ج ۱ ص ۱۰۴) مگر یہ آنحضرت صلی اللہ علیہ وسلم کے ساتھ ہی مخصوص ہے دوسرا کوئی شخص بغیر عذر اگر اس پر عمل کرے گا تو اس کے ثواب میں کمی آجائے گی۔

ایک استدلال پر نظر

اب رہ گئی صحیحین کی وہ روایت جس میں مغرب کی نماز کے اندر حضور صلی اللہ علیہ وسلم کے سورہ طور پڑھنے کا ذکر ہے اس کو کشف الغمہ کی اس روایت کے ساتھ جس میں بعد المغرب افطار کا ذکر کیا گیا ہے (اگر وہ روایت صحیح ہو ورنہ حضرت انس رضی اللہ عنہ کی روایت اس کے صریح معارض ہے جس میں تصریح ہے کہ انہوں نے حضور صلی اللہ علیہ وسلم کو ہمیشہ نماز مغرب سے پہلے ہی افطار کرتے دیکھا ہے) ملا کر یہ نتیجہ نکالنا کہ یہ تمام وقت تعجیل مستحب کے اندر ہے یہ استدلال بوجہ ذیل مفید مدعا نہیں: اول تو جن طویل سورتوں کا مغرب میں پڑھنا ثابت ہے اس کے متعلق یہ توجیہ کی گئی ہے کہ ممکن ہے آپ نے ان سورتوں کا کچھ حصہ پڑھا ہو پوری سورت نہ پڑھی ہو وقال الکرمائی یحتمل ان براد بالسورة بعضها والیہ مال الطحاوی (حاشیہ بخاری ج ۱ ص ۱۰۵) اور قرأ فی المغرب بالطور کے نیچے بین السطور محشی تحریر فرماتے ہیں: یجوز ان یرید بها بعضها ۱۲ طحاوی (بخاری شریف ج ۱ ص ۱۰۵)

دوسرے یہ کہ سورہ طور اگر پوری بھی پڑھی ہو تو یہ کیسے ثابت ہوا کہ جس دن کی مغرب میں آپ صلی اللہ علیہ وسلم نے سورہ طور پڑھی تھی اس روز آپ صلی اللہ علیہ وسلم کو روزہ تھا اس لئے کہ یہ روایت حضرت جبیر بن مطعم کی ہے جبکہ وہ بدر کے قیدیوں کا فدیہ لے کر آئے تھے اور اب تک مسلمان بھی نہ ہوئے تھے وہ کہتے ہیں میں نے آپ صلی اللہ علیہ وسلم کو مغرب میں سورہ طور پڑھتے ہوئے سنا تو میرا دل اڑنے لگا جنگ بدر ۱ یا ۱۸ رمضان کو ہوئی تھی تو وہ فدیہ قیدیوں کا رمضان کے بعد ہی لائے تھے اس وقت آپ صلی اللہ علیہ وسلم کا روزہ کہاں ثابت ہوا اور اگر یہ بھی ثابت ہو جائے کہ اس دن آپ صلی اللہ علیہ وسلم روزہ سے تھے تو یہ کس دلیل سے ثابت ہوا کہ آپ صلی اللہ علیہ وسلم نے وہ روزہ بعد از نماز مغرب افطار فرمایا تھا کیونکہ نہ تو مغرب کی نماز میں سورہ طور کا پڑھنا آپ صلی اللہ علیہ وسلم کا دائمی عمل تھا

اور نہ ہی افطار بعد از نماز مغرب آپ کی عادت مستمرہ تھی، تو یہ بھی تو ہو سکتا ہے کہ جس دن کی مغرب میں آپ ﷺ نے سورۃ طور پڑھی ہو اس دن یا تو آپ ﷺ کا روزہ ہی نہ ہو یا روزہ تو ہو مگر اس کو نماز سے پہلے افطار فرمایا ہو جیسا کہ اکثر آپ ﷺ کی عادت مبارکہ یہی تھی اور جس دن کے روزہ کو آپ ﷺ نے بعد نماز مغرب افطار فرمایا ہو اس دن کی مغرب میں آپ ﷺ نے سورۃ طور نہ پڑھی ہو، بہر حال جب تک کسی دلیل صحیح سے یہ نہ ثابت کر دیا جائے کہ آنحضرت ﷺ نے جس دن کی مغرب میں سورۃ طور یا اس کے برابر کوئی دوسری سورت پڑھی ہے (اگر پوری سورت کا پڑھنا تسلیم کر لیا جائے) اس دن آپ ﷺ کو روزہ تھا اور پھر یہ نہ ثابت کر دیا جائے کہ وہ روزہ آپ ﷺ نے نماز مغرب کے بعد افطار فرمایا تھا اس وقت تک تو صرف اتنی بات بھی ثابت نہیں ہو سکتی کہ مغرب میں سورۃ طور کے برابر تلاوت فرما کر آنحضرت ﷺ نے کبھی روزہ کو افطار فرمایا ہے اور اس سے بڑھ کر یہ مدعا تو کیسے ثابت ہو سکتا ہے کہ تعجیل مستحب کا وقت اتنا لمبا اور طویل ہے کہ اس میں سورۃ طور کے برابر قراءت کے ساتھ مغرب ادا کر کے بھی افطار کیا جاسکتا ہے اور پھر بھی یہ افطار تعجیل مستحب کے دائرہ کے اندر ہی رہتا ہے۔

غور کرنا چاہئے کہ جب احادیث سے مغرب کی نماز کے اندر دوسری چھوٹی سورتوں کا پڑھنا حضور ﷺ سے بکثرت ثابت ہے اسی وجہ سے قصار مفصل کے پڑھنے کو فقہاء نے مغرب کی نماز میں مستحب فرمایا ہے اور نماز مغرب سے قبل روزہ کے افطار کرنے پر بھی آنحضرت ﷺ کا دائمی عمل تھا اور اس کے مستحب ہونے پر بھی فقہاء کی تصریحات اور پر گزر چکی ہیں تو اب کسی خاص دن کی مغرب کی نماز کے اندر طویل سورت قراءت کرنے (جو کبھی بیان جواز اور وقت مغرب کے طول کو بیان کرنے کیلئے کی گئی ہوگی) اور کسی خاص دن کے افطار بعد الصلوٰۃ (بالفرض اگر وہ ثابت ہو) دونوں کو ملا کر تعجب ہوتا ہے کہ اس سے یہ نتیجہ کیسے نکال لیا گیا کہ نماز مغرب میں سورۃ طور کے برابر تلاوت کے بعد افطار فرمایا گیا ہے اور یہ تو بہت ہی عجیب بات ہے کہ مختلف اوقات کے ان دو واقعات کو ملا کر افطار کے مستحب وقت کے طویل ہونے پر استدلال کیا گیا ہے اس استحباب کے اثبات کیلئے استدلال مذکور کی صحت اول تو دوامروں کے ثبوت پر

موقوف ہے ایک تو یہ کہ دائمی طور پر طویل سورتوں کا مغرب میں پڑھنا آنحضرت صلی اللہ علیہ وسلم سے ثابت ہو دوسرے بعد از مغرب افطار کرنا آپ صلی اللہ علیہ وسلم کا دائمی عمل ہو، جب تک یہ دونوں امور دائمی طور پر ثابت نہ ہوں اس وقت تک افطار کے مستحب وقت کا اس قدر طویل ہونا ثابت نہیں ہو سکتا جس کا دعویٰ کیا گیا ہے کیونکہ ایک آدھ مرتبہ ایسا واقعہ ہوا بھی ہو کہ سورہ طور کے برابر تلاوت کرنے کے بعد حضور صلی اللہ علیہ وسلم نے افطار فرمایا ہو تو اس میں بیان جواز و اباحت کے احتمال ہونے کے ساتھ یہ بھی احتمال ہے کہ اس کو آنحضرت صلی اللہ علیہ وسلم کی خصوصیت پر محمول کیا جائے کیونکہ آپ صلی اللہ علیہ وسلم کیلئے وقت قلیل میں قراءت کثیرہ بعید نہیں جیسا کہ داؤد علیہ السلام کیلئے حدیث میں آیا ہے کہ گھوڑا کسنے کا حکم دیتے اور کسنے تک زبور ختم کر لیتے اگر کسی دن کی مغرب میں سورہ طور پڑھنے سے یہ استدلال صحیح ہے کہ مغرب میں سورہ طور کے برابر تلاوت کرنے کے بعد بھی افطار کرنا تعجیل مستحب کے دائرہ میں ہے تو پھر نا معلوم آنحضرت صلی اللہ علیہ وسلم کے مغرب کی نماز میں سورہ اعراف کے تلاوت فرمانے سے یہ استدلال کیوں کیا گیا کہ مغرب میں سورہ اعراف کے برابر تلاوت کرنے کے بعد بھی افطار کرنا تعجیل مستحب کے دائرہ میں ہے باوجودیکہ سورہ اعراف سورہ طور سے بہت طویل ہے اگر اس سے استدلال کیا جاتا تو مقصود کے زیادہ موافق ہوتا اگرچہ حقیقت میں وہ بھی مثبت مدعا نہ ہوتا، کما ذکر مفصلاً۔

تعجیل افطار اور اسی طرح تاخیر سحر کا مسئلہ حضرات اکابر صوفیاء رحمہم اللہ تعالیٰ کے نزدیک بھی معمول بہا اور ان کے کلام میں بھی مذکور ہے چنانچہ حضرت مجدد الف ثانی رحمۃ اللہ علیہ فرماتے ہیں۔

(ترجمہ) اور افطار میں جلدی کرنا اور سحری کو دیر سے کھانا سنت ہے اس بارہ میں آنحضرت صلی اللہ علیہ وسلم بڑا مبالغہ کرتے تھے اور شاید سحری کی تاخیر اور افطار کی جلدی میں اپنے عجز و احتیاج کا اظہار ہے جو مقام بندگی کے مناسب ہے اور کھجور یا چھوہارے سے افطار کرنا سنت ہے (مکتوب ج ۱ ص ۴۵)

حضرت مجدد صاحب رحمہ اللہ کی اس عبارت میں تعجیل افطار اور سحری کی تاخیر کے اندر

آنحضرت صلی اللہ علیہ وسلم کے مبالغہ فرمانے کا ذکر ہے اس پر خاص غور کیا جائے اور تعجیل افطار اور تاخیر
سحور میں جو حکمت حضرت نے بیان فرمائی ہے یہ انہی حضرات کا حصہ ہے جن کو مقام عہدیت سے
نوازا گیا ہے۔

(افادہ)

اب آخر میں ایک ایسی تحریر پیش کر کے اس مسئلہ تعجیل افطار کو ختم کیا جاتا ہے جس کے تسلیم
کرنے اور حجت ہونے میں ان حضرات کو بھی مجال گفتگو نہیں ہو سکتی جو شیعہ اثرات سے متاثر ہونے کی
وجہ سے افطار صوم میں تاخیر کر کے خواہ مخواہ مسلمانوں میں اختلاف اور خلفشار کا سبب بن جاتے ہیں۔
فاضل بریلوی مولوی احمد رضا خان صاحب اس سوال کے جواب میں کہ دعا افطار
اللہم لك صمت وعلی رزقك افطرت افطار سے پہلے پڑھی جائے یا افطار کے بعد
پڑھنی چاہئے تحریر کرتے ہیں:

”اگر عمر و بعد غروب شمس یہ دعائیں پڑھ کر افطار کرے اور زید بعد غروب فوراً افطار کر
کے پڑھے تو دیکھنا چاہئے کہ ان میں کس کا فعل اللہ عز وجل کو زیادہ محبوب ہے حدیث شاہد عدل
ہے کہ فعل زید زیادہ پسند حضرت جل وعلا ہے کہ رب العزت تبارک و تعالیٰ فرماتا ہے ان احب
عبادی الی اعجلہم فطرا مجھے اپنے بندوں میں سے وہ زیادہ پیارا ہے جو ان میں سب
سے زیادہ جلد افطار کرتا ہے، شک نہیں کہ صورت مذکورہ میں زید کا افطار جلد تر ہو تو یہی طریقہ
زیادہ پسندیدہ و مرضی رب اکبر ہوا جل جلالہ عم نوالہ..... عادت کریمہ تھی کہ غروب کے قریب کسی
کو حکم فرماتے کہ بلندی پر جا کر آفتاب کو دیکھتا رہے وہ نظر کرتا ہوتا اور حضور اقدس صلی اللہ علیہ وسلم اس کی
خبر کے منتظر ہوتے ادھر اس نے عرض کی کہ سورج ڈوبا ادھر حضور والا صلی اللہ علیہ وسلم نے خرما وغیرہ
تناول فرمایا۔“

اس کے بعد حدیث بھل اور حدیث ابوالدرداء کو جس کا ترجمہ اوپر کیا گیا ہے حاکم اور
طبرانی کبیر سے بالفاظہ نقل کرنے کے بعد کشف الغمہ سے نقل کرتے ہیں: کانت عائشہ
رضی اللہ عنہا تقول رأیت رسول اللہ صلی اللہ علیہ وسلم وهو صائم

بترصد غروب الشمس بتمرة فلما توارت القاهها في فيه۔ اس کے بعد لکھتے ہیں یہ تینوں حدیثیں بھی اس تقدیم افطار کا پتہ دیتی ہیں کہ اخبار افطار میں اصلاً فصل نہ تھا کما لا یخفی (العروس المعطار فی زمن دعوت الافطار ص ۷، ۸، ۹)

فاضل بریلوی اتنی تاخیر کو بھی پسند نہیں کرتے کہ غروب کے بعد مختصر طور پر دعا افطار پڑھ کر افطار کیا جائے بلکہ ان کے نزدیک پسندیدہ رب العزت یہ ہے کہ غروب کے بعد فوراً افطار کر لیا جائے افطار کے بعد دعا پڑھی جائے، افطار میں تاخیر کرنے والوں اور ان لوگوں کو ٹھنڈے دل سے اس پر غور کرنا چاہئے جن کو غروب ہو جانے کے باوجود بھی افطار کے وقت ہونے میں شک ہی رہتا ہے اور اس شک کو مٹانے کیلئے غروب کے بعد دس بارہ منٹ تک تاخیر کر کے افطار کرتے ہیں۔

علامہ ابن حجر رحمہ اللہ نے اپنے زمانہ کی اس بدعت تعجیل سحور اور تاخیر افطار کے متعلق کیا خوب فرمایا ہے:

من البدع المنكرة ما احدث في هذا الزمان من ايقاع الاذان الثاني قبل الفجر بنحو ثلث ساعة في رمضان واطفاء المصابيح التي جعلت علامة لتحريم الاكل والشرب لمن يريد الصيام زعموا ممن احدثه انه للاحتياط في العبادة ولا يعلم بذلك الا احاد الناس وقد جرهم ذلك الى ان صاروا لا يؤذنون الا بعد المغرب بدرجة لتمكين الوقت زعموا فاخروا الفطر وعجلوا السحور وخالفوا السنة فلذلك قل عنهم الخيرو كثر فيهم الشر والله المستعان۔

(بذل المجود ج ۳ ص ۱۳۱، زرقانی علی المؤطا ج ۲ ص ۱۵۸)

شیخ الاسلام مفتی محمد تقی عثمانی مدظلہم

روزہ ہم سے کیا مطالبہ کرتا ہے؟

برکت والا مہینہ

ان شاء اللہ چند روز کے بعد رمضان المبارک کا مہینہ شروع ہونے والا ہے، اور کون مسلمان ایسا ہوگا جو اس مہینے کی عظمت اور برکت سے واقف نہ ہو اللہ تعالیٰ نے یہ مہینہ اپنی عبادت کیلئے بنایا ہے اور نہ معلوم کیا کیا رحمتیں اللہ تعالیٰ اس مہینے میں اپنے بندوں کی طرف مبذول فرماتے ہیں ہم اور آپ ان رحمتوں کا تصور بھی نہیں کر سکتے۔

اس مہینے کے اندر بعض اعمال ایسے ہیں جن کو ہر مسلمان جانتا ہے اور اس پر عمل بھی کرتا ہے مثلاً اس ماہ میں روزے فرض ہیں۔ الحمد للہ مسلمانوں کو روزہ رکھنے کی توفیق ہو جاتی ہے۔ اور تراویح کے بارے میں معلوم ہے کہ یہ سنت ہے، اور مسلمانوں کو اس میں شرکت کی سعادت حاصل ہو جاتی ہے، لیکن اس وقت اور پہلو کی طرف توجہ دلانا چاہتا ہوں۔

عام طور پر یہ سمجھا جاتا ہے کہ رمضان المبارک کی خصوصیت صرف یہ ہے کہ اس میں روزے رکھے جاتے ہیں اور رات کے وقت تراویح پڑھی جاتی ہے اور بس، اس کے علاوہ اور کوئی خصوصیت نہیں اس میں تو کوئی شک نہیں ہے کہ یہ دونوں عبادتیں اس مہینے کی بڑی اہم عبادت میں سے ہیں لیکن بات صرف یہاں تک ختم نہیں ہوتی بلکہ درحقیقت رمضان المبارک ہم سے اس سے زیادہ کا مطالبہ کرتا ہے اور قرآن کریم میں اللہ جل شانہ نے ارشاد فرمایا کہ وما خلقت الجن والانس الا ليعبدون (سورہ الذاریات ۵۶) یعنی میں نے جنات اور انسانوں کو صرف ایک کام کیلئے پیدا کیا وہ یہ کہ میری عبادت کریں۔ اس آیت کریمہ میں اللہ تعالیٰ نے انسان کی تخلیق کا بنیادی مقصد یہ بتایا کہ وہ اللہ تعالیٰ کی عبادت کرے۔

کیا فرشتے کافی نہیں تھے؟

یہاں بعض لوگوں کو خاص کرنی روشنی کے لوگوں کو یہ شبہ ہوتا ہے کہ اگر انسان کی تخلیق کا

مقصد صرف عبادت تھا تو اس کام کیلئے انسان کو پیدا کرنے کی کیا ضرورت تھی؟ یہ کام تو فرشتے پہلے سے بہت اچھی طرح انجام دے رہے تھے؟ اور وہ اللہ کی عبادت تسبیح اور تقدیس میں لگے ہوئے تھے یہی وجہ ہے کہ جب اللہ تعالیٰ نے حضرت آدم علیہ السلام کو تخلیق فرمانے کا ارادہ کیا اور فرشتوں کو بتایا کہ میں اس طرح کا ایک انسان پیدا کرنے والا ہوں تو فرشتوں نے بے ساختہ یہ کہا کہ آپ ایک ایسے انسان کو پیدا کر رہے ہیں جو زمین میں فساد مچائے گا اور خون ریزی کرے گا اور عبادت تسبیح و تقدیس ہم انجام دے رہے ہیں..... اسی طرح آج بھی اعتراض کرنے والے یہ اعتراض کر رہے ہیں کہ اگر انسان کی تخلیق کا مقصد صرف عبادت ہوتا تو اس کیلئے انسان کو پیدا کرنے کی ضرورت نہیں تھی یہ کام تو فرشتے پہلے ہی سے انجام دے رہے ہیں۔

فرشتوں کا کوئی کمال نہیں

بے شک اللہ تعالیٰ کے فرشتے اللہ تعالیٰ کی عبادت کر رہے تھے لیکن ان کی عبادت بالکل مختلف نوعیت کی تھی اور انسان کے سپرد جو عبادت کی گئی وہ بالکل مختلف نوعیت کی تھی اس لئے کہ فرشتے جو عبادت کر رہے تھے ان کے مزاج میں اس کے خلاف کرنے کا امکان ہی نہیں ہے وہ اگر چاہیں کہ عبادت نہ کریں تو ان کے اندر عبادت چھوڑنے کی صلاحیت نہیں اللہ تعالیٰ نے ان کے اندر سے گناہ کرنے کا مکان ہی ختم فرمادیا اور نہ انہیں بھوک لگتی ہے نہ ان کو پیاس لگتی ہے، اور نہ ان کے اندر شہوانی تقاضہ پیدا ہوتا ہے حتیٰ کہ ان کے دل میں گناہ کا وسوسہ بھی نہیں گزرتا گناہ کی خواہش اور گناہ پر اقدام تو دور کی بات ہے اس لئے اللہ تعالیٰ نے ان کی عبادت پر کوئی اجر و ثواب نہیں رکھا کیونکہ اگر فرشتے گناہ نہیں کر رہے ہیں تو اس میں ان کو کوئی کمال نہیں اور جب کوئی کمال نہیں تو پھر جنت والا اجر و ثواب بھی مرتب نہیں ہوگا۔

نا بیبا کا بچنا کمال نہیں

مثلاً ایک شخص بیباکی سے محروم ہے جس کی وجہ سے ساری عمر اس نے نہ کبھی فلم دیکھی نہ کبھی ٹی وی دیکھا اور نہ کبھی غیر محرم پر نگاہ ڈالی بتائیے کہ ان گناہوں کے نہ کرنے میں اس کا کیا کمال ظاہر ہوا؟ اس لئے کہ اس کے اندر ان گناہوں کے کرنے کی صلاحیت ہی نہیں۔ لیکن ایک

دوسرا شخص جس کی بینائی بالکل ٹھیک ہے جو چیز چاہے دیکھ سکتا ہے لیکن دیکھنے کی صلاحیت موجود ہونے کے باوجود جب کسی غیر محرم کی طرف دیکھنے کا تقاضہ دل میں پیدا ہوتا ہے وہ فوراً صرف اللہ تعالیٰ کے خوف سے نگاہ نیچی کر لیتا ہے اب بظاہر دونوں گناہوں سے بچ رہے ہیں لیکن دونوں میں زمین آسمان کا فرق ہے پہلا شخص بھی گناہ سے بچ رہا ہے اور دوسرا بھی گناہ سے بچ رہا ہے لیکن پہلے شخص کا گناہ سے بچنا کوئی کمال نہیں اور دوسرے شخص کا گناہ سے بچنا کمال ہے۔

یہ عبادت فرشتوں کے بس میں نہیں ہے

لہذا اگر ملائکہ صبح سے شام تک کھانا نہ کھائیں تو یہ کوئی کمال نہیں اس لئے کہ انہیں بھوک ہی نہیں لگتی اور انہیں کھانے کی حاجت ہی نہیں لہذا ان کے نہ کھانے پر کوئی اجر و ثواب بھی نہیں لیکن انسان ان تمام حاجتوں کو لے کر پیدا ہوا ہے لہذا کوئی انسان کتنے ہی بڑے سے بڑے مقام پر پہنچ جائے حتیٰ کہ سب سے اعلیٰ مقام یعنی نبوت پر پہنچ جائے تب بھی وہ کھانے پینے سے مستغنی نہیں ہو سکتا چنانچہ کفار نے انبیاء علیہم السلام پر یہی اعتراض کیا کہ ما لہذا الرسول يأکل الطعام وبمشی فی الأسواق (سورۃ الفرقان ۷)

یعنی یہ رسول کیسے ہیں جو کھانا بھی کھاتے ہیں اور بازاروں میں چلتے پھرتے ہیں تو کھانے کا تقاضہ انبیاء کے ساتھ بھی لگا ہوا ہے اب اگر انسان کو بھوک لگ رہی ہے لیکن اللہ کے حکم کی وجہ سے کھانا نہیں کھا رہا ہے تو یہ کمال کی بات ہے اس لئے اللہ تعالیٰ نے فرشتوں سے فرمایا کہ میں ایک ایسی مخلوق پیدا کر رہا ہوں جس کو بھوک بھی لگے گی پیاس بھی لگے گی اور اس کے اندر شہوانی تقاضے بھی پیدا ہوں گے اور گناہ کرنے کے داعیے بھی ان کے اندر پیدا ہوں گے لیکن جب گناہ کا داعیہ پیدا ہوگا اس وقت وہ مجھے یاد کر لے گا اور مجھے یاد کر کے اپنے نفس کو اس گناہ سے بچا لے گا اس کی یہ عبادت اور گناہ سے بچنا ہمارے یہاں قدر و قیمت رکھتا ہے اور جس کا اجر و ثواب اور بدلہ دینے کیلئے ہم نے ایسی جنت تیار کر رکھی ہے جس کی صفت عرضہا السموات والارض ہے اس لئے کہ اس کے دل میں داعیہ اور تقاضہ ہو رہا ہے اور خواہشات پیدا ہو رہی ہیں اور گناہ کے محرکات سامنے آرہے ہیں لیکن یہ انسان ہمارے خوف اور ہماری عظمت کے تصور

سے اپنی آنکھ کو گناہ سے بچا لیتا ہے اپنے کان کو گناہ سے بچا لیتا ہے اپنی زبان کو گناہ سے بچا لیتا ہے اور گناہوں کی طرف اٹھتے ہوئے قدموں کو روک لیتا ہے تاکہ میرا اللہ مجھ سے ناراض نہ ہو جائے یہ عبادت فرشتوں کے بس میں نہیں تھی اس عبادت کیلئے انسان کو پیدا کیا گیا۔

حضرت یوسف علیہ السلام کا کمال

حضرت یوسف علیہ السلام کو جو فتنہ زلیخا کے مقابلے میں پیش آیا کون مسلمان ایسا ہے جو اس کو نہیں جانتا قرآن کریم کہتا ہے کہ زلیخا نے حضرت یوسف علیہ السلام کو گناہ کی دعوت دی اس وقت زلیخا کے دل میں بھی گناہ کا خیال پیدا ہوا اور حضرت یوسف علیہ السلام کے دل میں بھی گناہ کا خیال آگیا عام لوگ تو اس سے حضرت یوسف علیہ السلام پر اعتراض اور ان کی تنقیص بیان کرتے ہیں حالانکہ قرآن کریم یہ بتانا چاہتا ہے کہ گناہ کا خیال آجانے کے باوجود اللہ تعالیٰ کے خوف اور ان کی عظمت کے استحضار سے اس گناہ کے خیال پر عمل نہیں کیا اور اللہ تعالیٰ کے حکم کے آگے سر تسلیم خم کر لیا لیکن اگر گناہ کا خیال بھی دل میں نہ آتا اور گناہ کرنے کی صلاحیت ہی نہ ہوتی اور گناہ کا تقاضہ ہی پیدا نہ ہوتا تو پھر ہزار مرتبہ زلیخا گناہ کی دعوت دے اس سے بچنے میں کمال کی تو کوئی بات نہیں تھی کمال تو یہی تھا کہ گناہ کی دعوت دی جا رہی ہے اور ماحول بھی موجود حالات بھی سازگار اور دل میں خیال بھی آرہا ہے لیکن ان سب چیزوں کے باوجود اللہ کے حکم کے آگے سر تسلیم خم کر کے فرمایا کہ معاذ اللہ (سورہ یوسف ۲۴) کہ میں اللہ کی پناہ چاہتا ہوں۔ یہ عبادت ہے جس کے لئے اللہ تعالیٰ نے انسان کو پیدا فرمایا۔

ہماری جانوں کا سودا ہو چکا ہے

جب انسان کا مقصد تخلیق عبادت ہے تو اس کا تقاضہ یہ تھا کہ جب انسان دنیا میں آئے تو صبح سے لے کر شام تک عبادت کے علاوہ کوئی اور کام نہ کرے اور اس کو دوسرے کام کرنے کی اجازت نہ ہونے چاہئے چنانچہ دوسری جگہ قرآن کریم نے فرمایا کہ: ان الله اشترى من المؤمنين انفسهم واموالهم بان لهم الجنة (سورة التوبة ۱۱۱) یعنی اللہ تعالیٰ نے مومنوں سے ان کی جانیں اور ان کے مال خرید لئے اور اس کا معاوضہ یہ مقرر فرمایا کہ آخرت میں

ان کو جنت ملے گی جب ہماری جانیں بک چکی ہیں تو یہ جانیں جو ہم لئے بیٹھے ہیں وہ ہماری نہیں ہیں بلکہ بکا ہوا مال ہے اس کی قیمت لگ چکی ہے جب یہ جان اپنی نہیں ہے تو اس کا تقاضہ یہ تھا کہ اس جان اور جسم کو سوائے اللہ کی عبادت کے دوسرے کام میں نہ لگایا جائے لہذا اگر ہمیں اللہ تعالیٰ کی طرف سے یہ حکم دیا جاتا ہے کہ تمہیں صبح سے شام تک دوسرے کام کرنے کی اجازت نہیں بس صرف سجدے میں پڑے رہا کرو اور اللہ اللہ کیا کرو دوسرے کاموں کی اجازت نہیں نہ کمانے کی اجازت ہے نہ کھانے کی اجازت ہے تو یہ حکم انصاف کے خلاف نہ ہوتا اس لئے کہ پیدا ہی عبادت کے لئے کیا گیا ہے۔

ایسے خریدار پر قربان جانیے

لیکن قربان جانیے ایسے خریدار پر کہ اللہ تعالیٰ نے ہماری جان و مال کو خرید بھی لیا اور اس کی قیمت بھی پوری لگا دی یعنی جنت پھر وہ جان و مال ہمیں واپس بھی لوٹا دیا کہ یہ جان و مال تم اپنے پاس رکھ لو اور ہمیں اس بات کی اجازت دے دی کہ کھاؤ پیو کماؤ اور دنیا کے کاروبار کرو بس پانچ وقت کی نماز پڑھ لیا کرو اور فلاں فلاں چیزوں سے پرہیز کرو باقی جس طرح چاہو کرو یہ اللہ تعالیٰ کی عظیم رحمت اور عنایت ہے۔

اس ماہ میں اصل مقصد کی طرف آ جاؤ

اللہ تعالیٰ بھی جانتے تھے کہ جب یہ انسان دنیا کے کاروبار اور کام دھندوں میں لگے گا تو رفتہ رفتہ اس کے دل پر غفلت کے پردے پڑ جائیں گے اور دنیا کے کاروبار اور دھندوں میں کھو جائے گا تو اس غفلت کو دور کرنے کیلئے وقتاً فوقتاً کچھ اوقات مقرر فرما دیئے ہیں ان میں سے ایک رمضان المبارک کا مہینہ ہے اس لئے کہ سال کے گیارہ مہینے تو آپ تجارت میں زراعت میں مزدوری میں اور دنیا کے کاروبار اور دھندوں میں کھانے کمانے اور ہنسنے بولنے میں لگے رہے اور اس کے نتیجے میں دلوں پر غفلت کا پردہ پڑنے لگتا ہے اس لئے ایک مہینہ اللہ تعالیٰ نے اس کام کیلئے مقرر فرما دیا کہ اس مہینے میں تم اپنے اصل مقصد تخلیق یعنی عبادت کی طرف لوٹ کر آؤ جس کیلئے تمہیں دنیا میں بھیجا گیا اور جس کیلئے تمہیں پیدا کیا گیا اس ماہ میں اللہ کی عبادت میں لگو اور گیارہ مہینے

تک تم سے جو گناہ سرزد ہوئے ہیں ان کو بخشواؤ اور دل کی صلاحیتوں پر جو میل آچکا ہے اس کو دھلواؤ اور دل میں جو غفلت کے پردے پڑ چکے ہیں ان کو اٹھاؤ اس کام کیلئے ہم نے یہ مہینہ مقرر کیا ہے۔
رمضان کے معنی

لفظ رمضان میم کے سکون کے ساتھ ہم غلط استعمال کرتے ہیں صحیح لفظ رمضان میم کے زیر کے ساتھ ہے اور رمضان کے لوگوں نے بہت سے معنی بیان کئے ہیں لیکن اصل عربی زبان میں رمضان کے معنی ہیں جھلسا دینے والا اور جلا دینے والا اور اس ماہ کا یہ نام اس لئے رکھا گیا کہ سب سے پہلے جب اس ماہ کا نام رکھا جا رہا تھا اس سال یہ مہینہ شدید جھلسا دینے والی گرمی میں آیا تھا اس لیے لوگوں نے اس کا نام رمضان رکھ دیا۔
اپنے گناہوں کو بخشواؤ

لیکن علماء نے فرمایا کہ اس ماہ کو رمضان اس لئے کہا جاتا ہے کہ اس مہینے میں اللہ تعالیٰ اپنی رحمت سے اپنے فضل و کرم سے بندوں کے گناہوں کو جھلسا دیتے ہیں اور جلا دیتے ہیں اس مقصد کیلئے اللہ تعالیٰ نے یہ مہینہ مقرر فرمایا گیارہ مہینے دنیاوی کاروبار دنیاوی دھندوں میں لگے رہنے کے نتیجے میں غفلتیں دل پر چھا گئیں اور اس عرصہ میں جن گناہوں اور خطاؤں کا ارتکاب ہوا ان کو اللہ تعالیٰ کے حضور حاضر ہو کر انہیں بخشواؤ اور غفلت کے پردوں کو دل سے اٹھا دو تا کہ زندگی کا ایک نیا دور شروع ہو جائے اس لئے قرآن کریم نے فرمایا کہ یا ایہا الذین آمنوا کتب علیکم الصیام کما کتب علی الذین من قبلکم لعلکم تتقون (سورۃ البقرہ ۱۸۳)
 یعنی یہ روزے تم پر اس لئے فرض کئے گئے ہیں تا کہ تمہارے اندر تقویٰ پیدا ہو جائے تو رمضان کے مہینے کا اصل مقصد یہ ہے کہ سال بھر کے گناہوں کو بخشوانا اور غفلت کے حجاب دل سے اٹھانا اور دلوں میں تقویٰ پیدا کرنا جیسے کسی مشین کو جب کچھ عرصہ استعمال کیا جائے تو اس کے بعد اس کی سروس کرائی پڑتی ہے اس کی صفائی کرائی ہوتی ہے اس طرح اللہ تعالیٰ نے انسان کی سروس اور اوور ہالنگ کیلئے یہ رمضان المبارک کا مہینہ مقرر فرمایا ہے تا کہ اس مہینے میں اپنی صفائی کراؤ اور اپنی زندگی کو ایک نئی شکل دو۔

اس ماہ کو فارغ کر لیں

لہذا صرف روزہ رکھنے اور تراویح پڑھنے کی حد تک بات ختم نہیں ہوتی بلکہ اس مہینے کا تقاضہ یہ ہے کہ انسان اپنے آپ کو اس مہینے میں دوسرے کاموں سے فارغ کر لے اس لئے کہ گیارہ مہینے تک زندگی کے دوسرے کام دھندوں میں لگے رہے لیکن یہ مہینہ انسان کے لئے اس کی اصل مقصد تخلیق کی طرف لوٹنے کا مہینہ ہے اس لئے اس مہینے کے تمام اوقات ورنہ کم از کم اکثر اوقات یا جتنا زیادہ سے زیادہ ہو سکے اللہ کی عبادت میں صرف کرے اور اس کیلئے انسان کو پہلے سے تیار ہونا چاہئے اور اس کا پہلے سے پروگرام بنانا چاہئے۔

استقبال رمضان کا صحیح طریقہ

آج کل عالم اسلام میں ایک بات چل پڑی ہے جس کی ابتداء عرب ممالک خاص کر مصر اور شام سے ہوئی اور پھر دوسرے ملکوں میں بھی رائج ہو گئی اور ہمارے یہاں بھی آگئی ہے وہ یہ ہے کہ رمضان شروع ہونے سے پہلے کچھ محفلیں منعقد ہوتی ہیں جس کا نام محفل استقبال رمضان رکھا جاتا ہے، جس میں رمضان سے ایک دو دن پہلے ایک اجتماع منعقد کیا جاتا ہے اور اس میں قرآن کریم اور تقریر اور وعظ رکھا جاتا ہے جس کا مقصد لوگوں کو یہ بتلانا ہوتا ہے کہ ہم رمضان المبارک کا استقبال کر رہے ہیں اور اس کو خوش آمدید کہہ رہے ہیں۔ رمضان المبارک کے استقبال کا یہ جذبہ بہت اچھا ہے لیکن یہی اچھا جذبہ جب آگے بڑھتا ہے تو کچھ عرصہ کے بعد بدعت کی شکل اختیار کر لیتا ہے چنانچہ بعض جگہوں پر اس استقبال کی محفل نے بدعت کی شکل اختیار کر لی لیکن رمضان المبارک کا اصل استقبال یہ ہے کہ رمضان آنے سے پہلے اپنے نظام الاوقات بدل کر ایسا بنانے کی کوشش کرو کہ اس میں زیادہ سے زیادہ وقت اللہ جل شانہ کی عبادت میں صرف ہو رمضان کا مہینہ آنے سے پہلے یہ سوچو کہ یہ مہینہ آرہا ہے کس طرح میں اپنی مصروفیات کم کر سکتا ہوں اس مہینے میں اگر کوئی شخص اپنے آپ کو بالکل عبادت کیلئے فارغ کر لے تو سبحان اللہ اور اگر کوئی شخص اپنے آپ کو فارغ نہیں کر سکتا تو پھر یہ دیکھے کہ کون کون سے کام ایک ماہ کیلئے چھوڑ سکتا ہوں ان کو چھوڑے اور کن مصروفیات کو کم کر سکتا ہوں ان کو کم کرے اور جن کاموں کو رمضان

کے بعد تک مؤخر کر سکتا ہے ان کو مؤخر کرے اور رمضان کے زیادہ سے زیادہ اوقات کو عبادت میں لگانے کی فکر کرے میرے نزدیک استقبال رمضان کا صحیح طریقہ یہی ہے اگر یہ کام کر لیا تو ان شاء اللہ رمضان المبارک کی صحیح روح اور اس کے انوار و برکات حاصل ہوں گے ورنہ یہ ہوگا کہ رمضان المبارک آئے گا اور چلا جائے گا اور اس سے صحیح طور پر فائدہ ہم نہیں اٹھا سکیں گے۔

روزہ اور تراویح سے ایک قدم آگے

جب رمضان المبارک کو دوسرے مشاغل سے فارغ کر لیا تو اب اس فارغ وقت کو کس کام میں صرف کرے جہاں تک روزوں کا تعلق ہے ہر شخص جانتا ہے کہ روزہ رکھنا فرض ہے اور جہاں تک تراویح کا معاملہ ہے اس سے بھی ہر شخص واقف ہے لیکن ایک پہلو کی طرف خاص طور پر متوجہ کرنا چاہتا ہوں۔

وہ یہ کہ الحمد للہ جس شخص کے دل میں ذرہ برابر بھی ایمان ہے اس کے دل میں رمضان المبارک کا ایک احترام اور اس کا تقدس ہوتا ہے جس کی وجہ سے اس کی کوشش یہ ہوتی ہے کہ اس ماہ مبارک میں اللہ کی عبادت کچھ زیادہ کرے اور کچھ نوافل زیادہ پڑھے جو لوگ عام دنوں میں پانچ وقت کی نماز ادا کرنے کیلئے مسجد میں آنے سے کتراتے ہیں وہ لوگ بھی تراویح جیسی لمبی نماز میں بھی روزانہ شریک ہوتے ہیں یہ سب الحمد للہ اس ماہ کی برکت ہے کہ لوگ عبادت میں نماز میں ذکر واذکار اور تلاوت قرآن میں مشغول ہوتے ہیں۔

ایک مہینہ اس طرح گزار لو

لیکن ان سب نفلی نمازوں نفلی عبادات نفلی ذکر واذکار اور نفلی تلاوت قرآن کریم سے زیادہ مقدم ایک اور چیز ہے جس کی طرف توجہ نہیں دی جاتی وہ یہ ہے کہ اس مہینے کو گناہوں سے پاک کر کے گزارنا کہ اس ماہ میں ہم سے کوئی گناہ سرزد نہ ہو اس مبارک مہینے میں آنکھ نہ بہکے نظر غلط جگہ پر نہ پڑے کان غلط چیز نہ سنیں زبان سے کوئی غلط کلمہ نہ نکلے اور اللہ تبارک و تعالیٰ کی معصیت سے مکمل اجتناب ہو یہ مبارک مہینہ اگر اس طرح گزار لیا پھر چاہے ایک نفلی رکعت نہ پڑھی ہو اور تلاوت زیادہ نہ کی ہو اور نہ ذکر واذکار کیا ہو لیکن گناہوں سے بچتے ہوئے اللہ کی

معصیت اور نافرمانی سے بچتے ہوئے یہ مہینہ گزار دیا تو آپ قابل مبارک باد ہیں اور یہ مہینہ آپ کے لئے مبارک ہے گیا رہ مہینے تک ہر قسم کے کام میں مبتلا رہتے ہیں اور یہ اللہ تبارک و تعالیٰ کا ایک مہینہ آرہا ہے کم از کم اس کو تو گناہوں سے پاک کر لو اس میں تو اللہ کی نافرمانی نہ کرو اس میں تو کم از کم جھوٹ نہ بولو اس میں تو غیبت نہ کرو اس میں تو بدننگاہی کے اندر مبتلاء نہ ہو اس مبارک مہینے میں تو کانوں کو غلط جگہ پر استعمال نہ کرو اس میں تو رشوت نہ کھاؤ اس میں سود نہ کھاؤ کم از کم یہ ایک مہینہ اس طرح گزار لو۔

یہ کیسا روزہ ہوا؟

اس لئے کہ آپ روزے تو ماشاء اللہ بڑے ذوق و شوق سے رکھ رہے ہیں لیکن روزے کے کیا معنی ہیں روزے کے معنی یہ ہیں کہ کھانے سے اجتناب کرنا پینے سے اجتناب اور نفسانی خواہشات کی تکمیل سے اجتناب کرنا روزے میں ان تینوں چیزوں سے اجتناب ضروری ہے اب یہ دیکھیں کہ یہ تینوں چیزیں ایسی ہیں جو فی نفسہ حلال ہیں کھانا حلال پینا حلال اور جائز طریقے سے زوجین کا نفسانی خواہشات کی تکمیل کرنا حلال اب روزے کے دوران آپ ان حلال چیزوں سے تو پرہیز کر رہے ہیں نہ کھا رہے ہیں اور نہ پی رہے ہیں لیکن جو چیزیں پہلے سے حرام تھیں مثلاً جھوٹ بولنا غیبت کرنا بدننگاہی کرنا جو ہر حال میں حرام تھیں روزے میں یہ سب چیزیں ہو رہی ہیں اب روزہ رکھا ہوا ہے اور جھوٹ بول رہے ہیں روزہ رکھا ہوا ہے اور غیبت کر رہے ہیں روزہ رکھا ہوا ہے اور بدننگاہی کر رہے ہیں اور روزہ رکھا ہوا ہے لیکن وقت پاس کرنے کیلئے گندی گندی فلمیں دیکھ رہے ہیں یہ کیا روزہ ہوا؟ کہ حلال چیز تو چھوڑ دی اور حرام چیز نہیں چھوڑی اس لئے حدیث شریف میں نبی کریم ﷺ نے فرمایا کہ اللہ تعالیٰ فرماتے ہیں کہ جو شخص روزے کی حالت میں جھوٹ بولنا نہ چھوڑے تو مجھے اس کے بھوکا اور پیاسا رہنے کی کوئی حاجت نہیں اس لئے جب جھوٹ بولنا نہیں چھوڑا جو پہلے سے حرام تھا تو کھانا چھوڑ کر اس نے کونسا بڑا عمل کیا۔

روزہ کا ثواب ملایا میٹ ہو گیا

اگرچہ فقہی اعتبار سے روزہ درست ہو گیا اگر کسی مفتی سے پوچھو گے کہ میں نے روزہ

بھی رکھا تھا اور جھوٹ بھی بولا تھا تو وہ مفتی یہی جواب دے گا کہ روزہ درست ہو گیا اس کی قضا واجب نہیں لیکن اس کی قضا واجب نہ ہونے کے باوجود اس روزے کا ثواب اور برکات ملے گی۔
ہو گئیں اس واسطے کہ تم نے اس روزے کی روح حاصل نہیں کی۔

روزہ کا مقصد تقویٰ کی شمع روشن کرنا

میں نے آپ کے سامنے جو یہ آیت تلاوت کی کہ یا ایہا الذین آمنوا کتب علیکم الصیام کما کتب علی الذین من قبلکم لعلکم تتقون اے ایمان والو! تم پر روزے فرض کئے گئے جیسے پہلی امتوں پر فرض کئے گئے کیوں روزے فرض کئے گئے؟ تاکہ تمہارے اندر تقویٰ پیدا ہو یعنی روزہ اصل میں اس لئے تمہارے ذمہ فرض کیا گیا تاکہ اس کے ذریعہ تمہارے دل میں تقویٰ کی شمع روشن ہو روزے سے تقویٰ کس طرح پیدا ہوتا ہے؟
روزہ تقویٰ کی سیڑھی ہے

بعض علماء کرام نے فرمایا کہ روزے سے تقویٰ اس طرح پیدا ہوتا ہے کہ روزہ انسان کی قوت حیوانیہ اور قوت بہیمیہ کو توڑتا ہے جب آدمی بھوکا رہے گا تو اس کی وجہ سے اس کی حیوانی خواہشات اور حیوانی تقاضے کچلے جائیں گے جس کے نتیجے میں گناہوں پر اقدام کرنے کا داعیہ اور جذبہ سست پڑ جائے گا۔ لیکن ہمارے حضرت مولانا شاہ اشرف علی صاحب تھانوی قدس اللہ سرہ..... اللہ تعالیٰ ان کے درجات بلند فرمائے آمین..... نے فرمایا کہ صرف قوت بہیمیہ توڑنے کی بات نہیں ہے بلکہ بات دراصل یہ ہے کہ جب آدمی صحیح طریقے سے روزہ رکھے گا تو یہ روزہ خود تقویٰ کی ایک عظیم الشان سیڑھی ہے اس لئے کہ تقویٰ کے کیا معنی ہیں؟ تقویٰ کے معنی یہ ہیں کہ اللہ جل جلالہ کی عظمت کے استحضار سے اس کے گناہوں سے بچنا یعنی یہ سوچ کر کہ میں اللہ تعالیٰ کا بندہ ہوں اور اللہ تعالیٰ مجھے دیکھ رہے ہیں اللہ تعالیٰ کے سامنے حاضر ہو کر مجھے جواب دینا ہے اور اللہ تعالیٰ کے سامنے پیش ہونا ہے اس تصور کے بعد جب انسان گناہوں کو چھوڑتا ہے تو اسی کا نام تقویٰ ہے جیسا کہ اللہ تعالیٰ فرماتے ہیں واما من خاف مقام ربہ ونہی النفس عن الہوی (سورۃ النازعات ۴۰) یعنی جو شخص اس بات سے ڈرتا ہے کہ مجھے اللہ تعالیٰ کے

دربار میں حاضر ہونا ہے اور کھڑا ہونا ہے اور اس کے نتیجے میں وہ اپنے آپ کو ہوائے نفس اور خواہشات سے روکتا ہے یہی تقویٰ ہے۔

میرا مالک مجھے دیکھ رہا ہے

لہذا روزہ حصول تقویٰ کیلئے بہترین ٹریننگ اور بہترین تربیت ہے جب روزہ رکھ لیا تو آدمی پھر کیسا ہی گنہگار خطا کار اور فاسق و فاجر ہو جیسا بھی ہو لیکن روزہ رکھنے کے بعد اس کی یہ کیفیت ہوتی ہے کہ سخت گرمی کا دن ہے اور سخت پیاس لگی ہوئی ہے اور کمرہ میں اکیلا ہے کوئی دوسرا پاس موجود نہیں اور دروازے پر کنڈی لگی ہوئی ہے اور کمرہ میں فرج موجود ہے اور اس فرج میں ٹھنڈا پانی موجود ہے اس وقت انسان کا نفس یہ تقاضہ کرتا ہے کہ اس شدید گرمی کے عالم میں ٹھنڈا پانی پی لوں لیکن کیا وہ شخص فرج سے ٹھنڈا پانی نکال کر پی لے گا؟ ہرگز نہیں پیئے گا حالانکہ اگر وہ پانی پی لے تو کسی بھی انسان کو کانوں کا خبر نہ ہوگی کوئی لعنت اور ملامت کرنے والا نہیں ہوگا اور دنیا والوں کے سامنے وہ روزہ دار ہی رہے گا اور شام کو باہر نکل کر آرام سے لوگوں کے ساتھ افطاری کھا لے تو کسی شخص کو بھی پتہ نہیں چلے گا کہ اس نے روزہ توڑ دیا ہے لیکن اس کے باوجود وہ پانی نہیں پیتا ہے کیوں نہیں پیتا؟ پانی نہ پینے کی اس کے علاوہ کوئی اور وجہ نہیں ہے کہ وہ یہ سوچتا ہے کہ اگرچہ کوئی مجھے نہیں دیکھ رہا ہے لیکن میرا مالک جس کیلئے میں نے روزہ رکھا ہے وہ مجھے دیکھ رہا ہے۔

میں ہی اس کا بدلہ دوں گا

اس لئے اللہ جل شانہ فرماتے ہیں الصوم لی وانا اجزی بہ (ترمذی کتاب الصوم باب ما جاء فی فضل الصوم حدیث نمبر ۷۶۴) یعنی روزہ میرے لئے ہے لہذا میں ہی اس کی جزا دوں گا اور اعمال کے بارے میں تو یہ فرمایا کہ کسی عمل کا دس گنا اجر کسی عمل کا ستر گنا اجر اور کسی عمل کا سو گنا اجر ہے حتیٰ کہ صدقہ کا اجر سات سو گنا ہے لیکن روزے کے بارے میں فرمایا کہ روزے کا اجر میں دوں گا کیونکہ روزہ اس نے صرف میرے لئے رکھا تھا اس لئے کہ شدید گرمی کی وجہ سے جب حلق میں کانٹے لگ رہے ہیں اور زبان پیاس سے خشک ہے اور فرج میں ٹھنڈا پانی موجود ہے اور تنہائی ہے اور کوئی دیکھنے والا بھی نہیں ہے اس کے باوجود میرا بندہ صرف اس لئے

پانی نہیں پی رہا ہے کہ اس کے دل میں میرے سامنے کھڑا ہونے اور جواب دہی کا ڈر اور احساس ہے اس احساس کا نام تقویٰ ہے اگر یہ احساس پیدا ہو گیا تو تقویٰ بھی پیدا ہو گیا لہذا تقویٰ روزے کی ایک شکل بھی ہے اور اس کے حصول کی ایک سیڑھی بھی ہے اس لئے اللہ تعالیٰ نے فرمایا کہ ہم نے روزے اس لئے فرض کئے تاکہ تقویٰ کی عملی تربیت دیں۔

ورنہ یہ تربیتی کورس مکمل نہیں ہوگا

اور جب تم روزے کے ذریعہ یہ عملی تربیت حاصل کر رہے ہو تو پھر اس کو اور ترقی دو اور آگے بڑھاؤ لہذا جس طرح روزے کی حالت میں شدت پیاس کے باوجود پانی پینے سے رک گئے تھے اور اللہ کے خوف سے کھانا کھانے سے رک گئے تھے اسی طرح جب کاروباری زندگی میں نکلوا اور وہاں پر اللہ کی معصیت اور نافرمانی کا تقاضہ اور داعیہ پیدا ہو تو یہاں بھی اللہ کے خوف سے اس معصیت سے رک جاؤ لہذا ایک مہینے کے لئے ہم تمہیں ایک تربیتی کورس سے گزار رہے ہیں اور یہ تربیتی کورس اس وقت مکمل ہوگا جب کاروباری زندگی میں ہر موقع پر اس پر عمل کرو ورنہ اس طرح یہ تربیتی کورس مکمل نہیں ہوگا کہ اللہ کے خوف سے پانی پینے سے تو رک گئے اور جب کاروباری زندگی میں نکلے تو پھر آنکھ غلط جگہ پر پڑ رہی ہے کان بھی غلط باتیں سن رہے ہیں زبان سے بھی غلط باتیں نکل رہی ہیں اس طرح تو یہ کورس مکمل نہیں ہوگا۔

روزہ کا ایئر کنڈیشنر لگا دیا، لیکن؟

جس طرح علاج ضروری ہے اسی طرح پرہیز بھی ضروری ہے اللہ تعالیٰ نے روزہ اس لئے رکھوایا تاکہ تمہارے اندر تقویٰ پیدا ہو لیکن تقویٰ اس وقت پیدا ہوگا جب اللہ کی نافرمانیوں اور معصیتوں سے پرہیز کرو گے مثلاً کمرہ کو ٹھنڈا کرنے کیلئے آپ نے اس میں ایئر کنڈیشنر لگایا اور ایئر کنڈیشنر کا تقاضہ یہ ہے کہ وہ پورے کمرے کو ٹھنڈا کر دے اب آپ نے اس کو آن کر دیا لیکن ساتھ ہی اس کمرے کی کھڑکیاں اور دروازے کھول دیئے ادھر سے ٹھنڈک آرہی ہے اور ادھر سے نکل رہی ہے لہذا کمرہ ٹھنڈا نہیں ہوگا بالکل اسی طرح یہ سوچئے کہ روزہ کا ایئر کنڈیشنر تو آپ نے لگا دیا لیکن ساتھ ہی دوسری طرف اللہ کی نافرمانی اور معصیتوں کے دروازے اور کھڑکیاں

کھول دیں اب بتائیے ایسے روزے سے کوئی فائدہ حاصل ہوگا؟
اصل مقصد حکم کی اتباع

اسی طرح روزے کے اندر یہ حکمت کہ اس کا مقصد قوت بہیمہ توڑنا ہے یہ بعد کی حکمت ہے اصل مقصد یہ ہے کہ ان کے حکم کی اتباع ہو اور سارے دین کا مدار اللہ اور اللہ کے رسول کے حکم کی اتباع ہے وہ جب کہیں کہ کھاؤ اس وقت کھانا دین ہے اور جب وہ کہیں کہ مت کھاؤ اس وقت نہ کھانا دین ہے اللہ تعالیٰ نے اپنی اطاعت اور اپنی اتباع کا عجیب نظام بنایا ہے کہ سارا دن تو روزہ رکھنے کا حکم دیا اور اس پر بڑا اجر و ثواب رکھا لیکن ادھر آفتاب غروب ہوا ادھر یہ حکم آگیا کہ اب جلدی افطار کرو اور افطار میں جلدی کرنے کو مستحب قرار دیا اور بلا وجہ افطار میں تاخیر کرنا مکروہ اور ناپسندیدہ ہے، کیوں ناپسندیدہ ہے؟ اس لئے کہ جب آفتاب غروب ہو گیا تو اب ہمارا یہ حکم آگیا کہ کھاؤ اب بھی اگر نہیں کھاؤ گے اور بھوکے رہو گے تو یہ بھوک کی حالت ہمیں پسند نہیں اس لئے کہ اصل کام ہماری اتباع کرنا ہے اپنا شوق پورا نہیں کرنا ہے۔
ہمارا حکم توڑ دیا

عام حالات میں دنیا کی کسی چیز کی حرص اور ہوس بہت بری چیز ہے لیکن جب وہ کہیں کہ حرص کرو تو پھر حرص ہی میں لطف اور مزہ ہے کسی شاعر نے کیا خوب کہا ہے کہ ۔
چوں طمع خواہد ز من سلطان دیں خاک برفرق قناعت بعد ازین
جب سلطان دین یہ چاہ رہے ہیں کہ میں حرص اور طمع کروں تو پھر قناعت کے سر پر خاک پھر قناعت میں مزہ نہیں ہے پھر تو طمع اور حرص میں مزہ ہے یہ افطار میں جلدی کرنے کا حکم اسی وجہ سے ہے غروب آفتاب سے پہلے تو یہ حکم تھا ایک ذرہ بھی اگر منہ میں چلا گیا تو گناہ بھی لازم اور کفارہ بھی لازم مثلاً سات بجے آفتاب غروب ہو رہا تھا اب اگر کسی شخص نے چھ بجکر انسٹھ منٹ پر ایک چنے کا دانہ کھا لیا اب بتائیے کہ روزہ میں کتنی کمی آئی؟ صرف ایک منٹ کی کمی آئی، ایک منٹ کا روزہ توڑا، لیکن اس ایک منٹ کے روزے کے کفارے میں ساٹھ دن کے روزے رکھنے واجب ہیں اس لئے کہ بات صرف ایک چنے اور ایک منٹ کی نہیں ہے بات دراصل یہ

ہے کہ اس نے ہمارا حکم توڑا ہمارا حکم یہ تھا کہ جب تک آفتاب غروب نہ ہو جائے اس وقت تک کھانا جائز نہیں لیکن تم نے یہ حکم توڑ دیا لہذا اس خلاف ورزی کی سزا میں ساٹھ دن کے روزے رکھو۔
 افطار میں جلدی کرو

اور پھر جیسے ہی آفتاب غروب ہو گیا تو یہ حکم آگیا کہ اب جلدی کھاؤ اگر بلا وجہ تاخیر کر دی تو گناہ ہوگا، کیوں؟ اس واسطے کہ ہم نے حکم دیا تھا کہ کھاؤ اب کھانا ضروری ہے۔
 سحری میں تاخیر افضل ہے

سحری کے بارے میں حکم یہ ہے کہ سحری تاخیر سے کھانا افضل ہے جلدی کھانا خلاف سنت ہے بعض لوگ رات کو بارہ بجے سحری کھا کر سو جاتے ہیں یہ خلاف سنت ہے چنانچہ صحابہ کرام کا بھی یہی معمول تھا کہ بالکل آخری وقت تک کھاتے رہتے تھے اس واسطے کہ یہ وہ وقت ہے جس میں اللہ تعالیٰ کی طرف سے نہ صرف یہ کہ کھانے کی اجازت ہے بلکہ کھانے کا حکم ہے اس لئے جب تک وہ وقت باقی رہے گا ہم کھاتے رہیں گے کیونکہ اللہ تعالیٰ کے حکم کی اتباع اور اطاعت اسی میں ہے اب اگر کوئی شخص پہلے سحری کھالے تو کو یا کہ اس نے روزے کے وقت میں اپنی طرف سے اضافہ کر دیا اس لئے پہلے سے سحری کھانے کو ممنوع قرار دیا پورے دین میں سارا کھیل اتباع کا ہے جب ہم نے کہا کہ کھاؤ تو کھانا ثواب ہے اور جب ہم نے کہا کہ مت کھاؤ تو نہ کھانا ثواب ہے اس لئے حضرت حکیم الامت قدس اللہ سرہ فرمایا کرتے تھے کہ جب اللہ میاں کہہ رہے ہیں کہ کھاؤ اور بندہ کہے کہ میں تو نہیں کھاتا یا میں کم کھاتا ہوں یہ تو بندگی اور اطاعت نہ ہوئی۔ ارے بھائی نہ تو کھانے میں کچھ رکھا ہے اور نہ ہی نہ کھانے میں کچھ رکھا ہے سب کچھ ان کی اطاعت میں ہے اس لئے جب انہوں نے کہہ دیا کہ کھاؤ تو پھر کھاؤ اس میں اپنی طرف سے زیادہ پابندی کرنے کی ضروری نہیں۔

ایک مہینہ بغیر گناہ کے گزار لو

البتہ اہتمام کرنے کی چیز یہ ہے کہ جب روزہ رکھ لیا تو اب اپنے آپ کو گناہوں سے بچاؤ آنکھوں کو بچاؤ کانوں کو بچاؤ زبان کو بچاؤ، ایک رمضان کے موقع پر ہمارے حضرت قدس

اللہ سرہ نے یہاں تک فرمایا کہ میں ایک ایسی بات کہتا ہوں جو کوئی اور نہیں کہے گا وہ یہ کہ اپنے نفس کو اس طرح بہلاؤ اور اس سے عہد کر لو کہ ایک مہینہ بغیر گناہ کے گزار لو جب یہ ایک مہینہ گزر جائے تو پھر تیرا جوجی چاہے کر چنانچہ حضرت والا فرماتے ہیں کہ اللہ تعالیٰ کی رحمت سے امید ہے کہ جب یہ ایک مہینہ بغیر گناہ کے گزار جائے گا تو پھر اللہ تعالیٰ خود اس کے دل میں گناہ چھوڑنے کا داعیہ پیدا فرما دیں گے لیکن یہ عہد کر لو کہ یہ اللہ کا مہینہ آ رہا ہے یہ عبادت کا مہینہ ہے یہ تقویٰ پیدا کرنے کا مہینہ ہے ہم اس میں گناہ نہیں کریں گے اور ہر شخص اپنے گریبان میں منہ ڈال کر دیکھے کہ وہ کن گناہوں میں مبتلا ہے پھر ان سب کے بارے میں یہ عہد کر لے کہ میں ان میں مبتلا نہیں ہوں گا مثلاً یہ عہد کر لے کہ رمضان المبارک میں آنکھ غلط جگہ پر نہیں اٹھے گی کان غلط بات نہیں سنیں گے زبان سے غلط بات نہیں نکلے گی یہ تو کوئی بات نہ ہوئی کہ روزہ بھی رکھا ہوا ہے اور فواحشات کو بھی آنکھ سے دیکھ رہے ہیں اور اس سے لطف اندوز ہو رہے ہیں۔

اس ماہ میں رزق حلال

دوسری اہم بات جو ہمارے حضرت رحمۃ اللہ علیہ فرمایا کرتے تھے کہ کم از کم اس ایک مہینے میں تو رزق حلال کا اہتمام کر لو جو لقمہ آئے وہ حلال کا آئے کہیں ایسا نہ ہو کہ روزہ تو اللہ کے لئے رکھا اور اس کو حرام چیز سے افطار کر رہے ہیں سود پر افطار ہو رہا ہے یا رشوت پر افطار ہو رہا ہے یا حرام آمدنی پر افطار ہو رہا ہے یہ کیسا روزہ ہوا؟ کہ سحری بھی حرام اور افطاری بھی حرام اور درمیان میں روزہ اس لئے خاص طور پر اس مہینے میں حرام روزی سے بچو اور اللہ تبارک و تعالیٰ سے مانگو کہ یا اللہ! میں رزق حلال کھانا چاہتا ہوں مجھے رزق حرام سے بچا لیجئے۔

حرام آمدنی سے بچیں

بعض حضرات وہ ہیں جن کا بنیادی ذریعہ معاش الحمد للہ حرام نہیں ہے بلکہ حلال ہے البتہ اہتمام نہ ہونے کی وجہ سے کچھ حرام آمدنی کی آمیزش ہو جاتی ہے ایسے حضرات کیلئے حرام سے بچنا کوئی دشوار کام نہیں ہے وہ کم از کم اس ماہ میں تھوڑا سا اہتمام کر لیں اور حرام آمدنی سے بچیں یہ عجیب قصہ ہے کہ اس ماہ کیلئے تو اللہ تعالیٰ نے فرمایا تھا کہ یہ صبر کا مہینہ ہے یہ مواسات اور

غم خواری کا مہینہ ہے ایک دوسرے سے ہمدردی کا مہینہ ہے لیکن اس ماہ میں مواسات کے بجائے لوگ الٹا کھال کھینچنے کی فکر کرتے ہیں ادھر رمضان المبارک کا مہینہ آیا اور ادھر چیزوں کی ذخیرہ اندوزی شروع کر دی لہذا کم از کم اس ماہ میں اپنے آپ کو ایسے حرام کاموں سے بچالو۔

اگر آمدنی مکمل حرام ہے تو پھر

بعض حضرات وہ ہیں جن کا ذریعہ آمدنی مکمل طور پر حرام ہے مثلاً وہ کسی سودی ادارے میں ملازم ہیں ایسے حضرات اس ماہ میں کیا کریں؟ ہمارے حضرت ڈاکٹر عبدالحی صاحب قدس اللہ سرہ، اللہ تعالیٰ ان کے درجات بلند فرمائے آمین، ہر آدمی کیلئے راستہ بتا گئے وہ فرماتے ہیں کہ ”میں ایسے آدمی کو جس کی مکمل آمدنی حرام ہے یہ مشورہ دیتا ہوں کہ اگر ہو سکے تو رمضان میں چھٹی لے لے اور کم از کم اس ماہ کے خرچ کیلئے جائز اور حلال ذریعہ سے انتظام کر لے کوئی جائز آمدنی کا ذریعہ اختیار کر لے اور اگر یہ بھی نہ ہو سکے تو اس ماہ کے خرچ کیلئے کسی سے قرض لے لے اور یہ سوچے کہ میں اس مہینہ میں حلال آمدنی سے کھاؤں گا اور اپنے بچوں کو بھی حلال کھلاؤں گا کم از کم اتنا تو کر لے۔“

گناہوں سے بچنا آسان ہے

بہر حال! میں یہ کہنا چاہ رہا تھا کہ لوگ اس مہینے میں نوافل وغیرہ کا تو اہتمام بہت کرتے ہیں لیکن گناہوں سے بچنے کا اتنا اہتمام نہیں کرتے حالانکہ اس ماہ میں اللہ تعالیٰ نے گناہوں سے بچنے کو آسان فرما دیا ہے چنانچہ اس ماہ میں شیطان کو بیڑیاں پہنا دی جاتی ہیں اور ان کو قید کر دیا جاتا ہے لہذا شیطان کی طرف سے گناہ کرنے کے وسوسے اور تقاضے ختم ہو جاتے ہیں اس لئے گناہوں سے بچنا آسان ہو جاتا ہے۔

روزے میں غصے سے پرہیز

تیسری بات جس کا روزے سے خاص تعلق ہے وہ ہے غصے سے اجتناب اور پرہیز چنانچہ حدیث شریف میں ہے کہ حضور اقدس صلی اللہ علیہ وسلم نے فرمایا کہ یہ مواسات کا مہینہ ہے ایک دوسرے سے غمخواری کا مہینہ ہے لہذا غصہ اور غصہ کی وجہ سے سرزد ہونے والے جرائم اور گناہ مثلاً جھگڑا مار

پٹائی اور توٹکاران چیزوں سے پرہیز کا اہتمام کریں حدیث شریف میں حضور اقدس ﷺ نے یہاں تک فرمایا دیا کہ وان جہل علی احد کم جاہل وھو صائم فلیقل انی صائم (ترمذی کتاب الصوم باب ما جاء فی فضل الصوم حدیث نمبر ۷۶۴) یعنی اگر کوئی شخص تم سے جہالت اور لڑائی کی بات کرے تو تم کہہ دو کہ میرا روزہ ہے میں لڑنے کیلئے تیار نہیں نہ زبان سے لڑنے کیلئے تیار ہوں اور نہ ہاتھ سے اس سے پرہیز کریں یہ سب بنیادی کام ہیں۔

رمضان میں نفلی عبادات زیادہ کریں

جہاں تک عبادات کا تعلق ہے تمام مسلمان ما شاء اللہ جانتے ہی ہیں کہ روزہ رکھنا تراویح پڑھنا ضروری ہے اور تلاوت قرآن کو چونکہ اس مہینے سے خاص مناسبت ہے چنانچہ حضور نبی کریم ﷺ رمضان کے مہینے میں حضرت جبرائیل علیہ السلام کے ساتھ پورے قرآن کریم کا دور فرمایا کرتے تھے اس لئے جتنا زیادہ سے زیادہ ہو سکے اس مہینے میں تلاوت کریں اور اس کے علاوہ چلتے پھرتے اٹھتے بیٹھتے زبان سے اللہ کا ذکر کریں اور تیسرا کلمہ سبحان اللہ والحمد للہ ولا الہ الا اللہ واللہ اکبر اور دور و شریف اور استغفار کا چلتے پھرتے اس کی کثرت کا اہتمام کریں اور نوافل کی جتنی کثرت ہو سکے کریں اور عام دنوں میں رات کو اٹھ کر تہجد کی نماز پڑھنے کا موقع نہیں ملتا لیکن رمضان المبارک میں چونکہ انسان سحری کیلئے اٹھتا ہے تھوڑا پہلے اٹھ جائے اور سحری سے پہلے تہجد پڑھنے کا معمول بنالے اور اس ماہ میں نماز خشوع کے ساتھ اور مرد باجماعت نماز پڑھنے کا اہتمام کر لیں یہ سب کام تو اس ماہ میں کرنے ہی چاہئیں یہ رمضان المبارک کی خصوصیات میں سے ہیں لیکن ان سب چیزوں سے زیادہ اہم گناہوں سے بچنے کی فکر ہے اللہ تعالیٰ ہم سب کو ان باتوں پر عمل کرنے کی توفیق عطا فرمائے اور رمضان المبارک کے انوار و برکات سے صحیح طور پر مستفید ہونے کی توفیق عطا فرمائے آمین۔

وآخر دعوانا ان الحمد لله رب العالمین۔

شیخ الاسلام مفتی محمد تقی عثمانی مدظلہ العالی

عید مبارک

ہر قوم و ملت میں سال کے کچھ دن جشن مسرت منانے کیلئے مقرر کئے جاتے ہیں جنہیں عرف عام میں تہوار کہا جاتا ہے تہوار منانے کیلئے ہر قوم کا مزاج و مزاق جدا ہو سکتا ہے لیکن ان سب کی قدر مشترک خوشی منانا ہے۔ چونکہ انسان کی طبیعت ہے کہ وہ معمولات کی یکسانی سے کبھی کبھی گھبرا اٹھتا ہے اس لئے وہ ایسے شب و روز کا خواہش مند ہوتا ہے جن میں وہ اپنے روزمرہ کے معمولات سے ذرا ہٹ کر اپنے ذہن و دل کو فارغ کرے اور کچھ وقت بے فکری کے ساتھ ہنس بول کر گزارے۔ انسان کی یہی طبیعت تہواروں کو جنم دیتی ہے جو بالآخر کسی قوم کا اجتماعی شعار بن جاتے ہیں۔

جب آنحضرت صلی اللہ علیہ وسلم مکہ مکرمہ سے ہجرت کر کے مدینہ منورہ تشریف لے گئے تو آپ صلی اللہ علیہ وسلم نے دیکھا کہ وہاں کے لوگ نیروز اور مہر جان کے نام سے دو خوشی کے تہوار مناتے ہیں صحابہ کرام رضی اللہ عنہم نے آپ صلی اللہ علیہ وسلم سے پوچھا کہ کیا ہم ان تہواروں میں شرکت کریں؟ آپ صلی اللہ علیہ وسلم نے فرمایا کہ اللہ تعالیٰ نے تمہیں ان کے بدلے ان سے بہتر دو دن عطا فرمائے ہیں ایک عید الفطر کا دن دوسرا عید الاضحیٰ کا۔ چنانچہ امت مسلمہ کیلئے سال میں یہ دو دن خوشی منانے کیلئے مقرر کر دیئے گئے جن میں ایک طرف انسانی نفسیات کے مذکورہ بالا تقاضے کی رعایت بھی ہے اور ساتھ ساتھ ان دنوں کے تعین اور ان کو منانے کے انداز میں بہت سے عملی سبق بھی۔

کوئی تہوار مقرر کرنے کیلئے عام طور سے اکثر قومیں کسی ایسے دن کا انتخاب کرتی ہیں جس میں ان کی تاریخ کا کوئی اہم واقعہ پیش آیا ہو مثلاً عیسائیوں کی کرسمس حضرت عیسیٰ علیہ السلام کے یوم پیدائش کی یادگار کے طور پر منائی جاتی ہے (اگرچہ صحیح بات یہ ہے کہ حضرت عیسیٰ علیہ السلام کی پیدائش کی یقینی تاریخ کسی کو معلوم نہیں ہے) یہودیوں کی عید فصح اس دن کی یادگار سمجھی جاتی ہے جس میں بنی اسرائیل کو فرعون کے ظلم و ستم سے نجات ملی اسی طرح ہندوؤں کے بہت سے تہوار بھی ان کے کسی خاص واقعے کی یادگار کے طور پر منائے جاتے ہیں۔

اسلامی تاریخ میں ایسے دنوں کی کوئی کمی نہیں تھی جن کی خوشی ہر سال اجتماعی طور پر منائی جاسکے دنیا ہی کا نہیں اس پوری کائنات کا سعید ترین دن وہ تھا جس میں سرور کائنات حضرت محمد مصطفیٰ ﷺ اس دنیا میں تشریف لائے یا وہ دن تھا جس میں آپ ﷺ کو نبوت کا عظیم منصب عطا فرمایا گیا اور دنیا کیلئے آخری پیغام ہدایت قرآن کریم کی شکل میں نازل ہونا شروع ہوا اس دن کی عظمت بھی ہر شک و شبہ سے بالاتر ہے جس میں آپ ﷺ نے مدینہ منورہ کو اپنا مستقر بنا کر پہلی اسلامی ریاست کی بنیاد رکھی اسی طرح اس دن کی شان و شوکت کا کیا ٹھکانا جس میں آپ ﷺ کے تین سو تیرہ نبی جہاں ثاروں نے بدر کے میدان میں باطل کے مسلح لشکر کو شکست فاش دی اور جسے خود قرآن کریم نے یوم الفرقان (یعنی حق و باطل کے درمیان امتیاز کا دن) قرار دیا اس دن بھی مسلمانوں کی فرحت و مسرت کا اندازہ لگایا جاسکتا ہے جب مکہ مکرمہ فتح ہوا اور کعبے کی چھت سے پہلی بار حضرت بلال رضی اللہ عنہ کی اذان کو نچی غرض آنحضرت ﷺ کی سیرت طیبہ میں ایسے جگمگاتے ہوئے دن بے شمار ہیں جنہیں مسلمانوں کیلئے جشن مسرت کی بنیاد بنایا جاسکتا تھا بلکہ سچ تو یہ ہے کہ حضور سرور دو عالم ﷺ کی حیات طیبہ کا ہر دن عظیم تھا جس میں مسلمانوں کو کوئی نہ کوئی دینی یا دنیوی دولت نصیب ہوئی۔

لیکن اسلام کی یہ شان نزالی ہے کہ پوری امت کیلئے سالانہ عید مقرر کرنے کیلئے ان میں سے کسی دن کا انتخاب نہیں کیا گیا اور دینی طور پر مسلمانوں کیلئے لازمی سالانہ عید مقرر کرنے کیلئے کیم شوال اور اذی الحجہ کی تاریخیں منتخب کی گئیں جن سے بظاہر تاریخ کا کوئی امتیازی واقعہ وابستہ نہیں تھا بلکہ یہ دو دن ایسے مواقع پر مقرر کئے گئے جن پر پوری امت ایک ایسی اجتماعی عبادت کی تکمیل سے فارغ ہوتی ہے جو سال میں ایک بار ہی انجام دی جاتی ہے عید الفطر اس وقت منائی جاتی ہے جب مسلمان رمضان المبارک میں نہ صرف فرض روزوں کی تکمیل کرتے ہیں بلکہ اس مقدس مہینے کے ایک تربیتی دور سے گزر کر اپنی روحانیت کو جلا بخشتے ہیں اور عید الاضحیٰ اس وقت منائی جاتی ہے جب ایک دوسری سالانہ عبادت یعنی حج کی تکمیل ہوتی ہے اور لاکھوں مسلمان عرفات کے میدان میں اپنے پروردگار سے مغفرت کی دعائیں کر کے ایک نئی زندگی کا آغاز کر چکے ہوتے ہیں اور جو لوگ براہ راست حج میں شریک نہیں ہو سکے وہ قربانی کی عبادت انجام دیتے ہیں۔

اس طرح اسلام نے اپنے پیروؤں کیلئے سالانہ عید منانے کیلئے کسی ایسے دن کا انتخاب نہیں کیا جو ماضی کے کسی یادگار واقعے سے وابستہ ہو اس کے بجائے مسلمانوں کی عید ایسے واقعات سے وابستہ کی گئی ہے جو مسلمانوں کے حال سے متعلق ہیں اور جن کی ہر سال تجدید ہوتی ہے۔ وجہ یہ ہے کہ پچھلی تاریخ میں جو کوئی یادگار یا مقدس واقعہ پیش آیا وہ ماضی کا ایک حصہ بن گیا اس کو یاد رکھنا اس لحاظ سے بلاشبہ مفید اور ضروری ہے کہ اسے اپنے حال اور مستقبل کی تعمیر کیلئے نمونہ اور اپنی قوت جہد و عمل کیلئے مہمیز بنایا جائے لیکن ہر وقت ماضی میں گم رہ کر حال اور مستقبل سے بے فکر ہو جانا بعض اوقات قوموں کو اپنے کرنے کے کاموں سے غافل بھی بنا دیتا ہے اور انہیں یہ طعنہ سننا پڑتا ہے کہ ۔۔۔

تھے تو آباء وہ تمہارے ہی مگر تم کیا ہو؟ ہاتھ پر ہاتھ دھرے منتظر فرما ہو!

لہذا عیدین کو کسی ماضی کے واقعے سے وابستہ نہ کر کے ہمیں سبق یہ دیا گیا ہے کہ تمہیں اصل خوشی منانے کا حق ان کاموں پر پہنچتا ہے جو خود تم نے حال میں انجام دیئے ہوں محض ان کارناموں پر نہیں جو تمہارے آباء و اجداد کر گزرے تھے۔

لہذا عید کا ہر دن ہم سب سے یہ سوچنے کا مطالبہ کرتا ہے کہ اپنے حال اور اپنے اعمال کے پیش نظر کیا واقعی ہمیں خوشی منانے کا حق پہنچتا ہے؟ عید الفطر درحقیقت رمضان کے تربیتی کورس میں کامیابی کا ایک انعام ہے اس لئے حدیث میں اس کو یوم الجائزہ یعنی انعام کا دن قرار دیا گیا ہے لہذا یہ دن ہم سے یہ جائزہ لینے کا تقاضا کرتا ہے کہ کیا ہم نے اعمال و اخلاق کے اس تربیتی کورس میں واقعی کامیابی حاصل کی ہے؟ کیا واقعی اللہ تعالیٰ کے ساتھ ہمارے تعلق میں کچھ اضافہ ہوا ہے؟ کیا ہم نے بندوں کے حقوق کا پہچاننا شروع کر دیا ہے؟ کیا ہمارے دل میں امانت دیانت ضبط نفس اور جہد و عمل کے جذبات پیدا ہوئے ہیں؟ کیا ہم نے چار سو پچھلی ہوئی معاشرتی برائیوں کے مٹانے اور ان سے خود اجتناب کرنے کا کوئی عہد تازہ کیا ہے؟ کیا ہمارے سینے میں ملک و ملت کی فلاح و بہبود کا کوئی ولولہ پیدا ہوا ہے؟ کیا ہم نے آپس کے جھگڑوں کو مٹا کر اس طرح متحد ہونے کا کوئی ارادہ کیا ہے جس طرح ہم عید گاہ میں یک جا نظر آتے ہیں؟ اگر اپنے گریبان میں منہ ڈالنے اور انصاف کے ساتھ اپنا جائزہ لینے کے بعد کسی کو ان سوالات کا یا کم از کم ان میں سے کچھ سوالات کا جواب اثبات میں ملتا ہے تو اسے واقعی عید مبارک ہو۔

حضرت مولانا مفتی سید عبدالقدوس ترمذی

بیس رکعت تراویح سنت مؤکدہ ہے

الحمد لله وكفى وسلام على عباده الذين اصطفى اما بعد:

تراویح سنت مؤکدہ ہے، نبی کریم ﷺ، خلفاء راشدین رضی اللہ عنہم، ائمہ مجتہدین، فقہائے کرام اور اجماع صحابہ رضی اللہ عنہم سے تراویح ثابت ہے، فقہائے کرام نے تراویح کے مسنون ہونے کو اولہ قاطعہ اور براہین ساطعہ سے بیان کیا ہے، اہل سنت والجماعت تراویح کے مسنون ہونے پر متفق ہیں، ائمہ اربعہ کا تراویح پر اتفاق ہے اور کسی کے نزدیک بھی تراویح کی تعداد بیس سے کم نہیں ہے، ذیل میں ہم حدیث اور فقہ کے چند حوالہ جات پیش کرتے ہیں جن سے تراویح کا مسنون ہونا واضح ہے اور ساتھ ہی تراویح کی تعداد پر بھی ان سے واضح روشنی پڑتی ہے، واللہ الموفق والمعين۔

تراویح کا ثبوت

(۱) عن ابن عباس ان رسول الله صلى الله عليه وسلم كان يصلي في رمضان عشرين ركعة والوتر (التعليق الحسن على آثار السنن ص ۲۵۴) حضرت عبداللہ بن عباس رضی اللہ عنہما سے روایت ہے وہ فرماتے ہیں کہ رسول اللہ ﷺ رمضان میں بیس رکعت اور وتر پڑھا کرتے تھے۔
اجماع صحابہ کرام رضی اللہ عنہم

عن العرباض بن سارية فقال فعليكم بسنتي وسنة الخلفاء الراشدين المهديين تمسكوا بها وعضوا عليها بالنواجذ (ترمذی ج ۲ ص ۹۶) نبی کریم ﷺ نے ارشاد فرمایا کہ تم میری اور خلفاء راشدین کی سنت کو لازم پکڑو اور اس پر عمل کرو اور ڈاڑھوں سے منقبوٹ پکڑو۔

اس حدیث میں سنت خلفاء راشدین کے اتباع کو لازم قرار دیا گیا ہے، پس جو امر خلفاء

رضی اللہ عنہم کے عمل سے ثابت ہوگا وہ حکماً حضور علیہ الصلوٰۃ والسلام کے قول سے ثابت اور آپ کی طرف سے مأمور بہ قرار پائے گا، نیز اس حدیث سے واضح ہوا کہ خلفاء راشدین کا عمل بھی سنت میں داخل ہے۔

خلفاء راشدین، صحابہ کرام رضوان اللہ تعالیٰ علیہم اجمعین سے میں رکعت تراویح کا ثبوت درج ذیل حوالوں سے واضح ہے:

(۱) یزید بن رومان کہتے ہیں کہ: سب لوگ حضرت عمر رضی اللہ عنہ کے زمانہ میں رمضان میں تیس رکعت پڑھتے تھے۔

(۲) حضرت ابی ابن کعب رضی اللہ عنہ رمضان میں لوگوں کو مدینہ طیبہ میں بیس رکعت تراویح اور تین وتر پڑھاتے تھے۔

(۳) ابو عبد الرحمن سلمیٰ حضرت علی رضی اللہ عنہ سے روایت کرتے ہیں کہ انہوں نے قراء کو رمضان میں بلایا اور ان میں سے ایک آدمی کو بیس تراویح پڑھانے کا حکم دیا اور وتر حضرت علی رضی اللہ عنہ خود پڑھاتے تھے (نیہقی ج ۲ ص ۶۹۹)

(۴) حضرت نافع بن عمر رضی اللہ عنہ فرماتے ہیں کہ رمضان میں ابی ملیکہ ہم کو بیس رکعت پڑھاتے تھے۔

(۵) اعمش کہتے ہیں کہ حضرت عبد اللہ بن مسعود رضی اللہ عنہ بیس رکعت تراویح اور تین وتر پڑھتے تھے۔ (قیام اللیل ص ۹۱)

ائمہ اربعہ کا اجماع

صحابہ کرام رضوان اللہ علیہم اجمعین کی وجہ سے ائمہ اربعہ رحمہم اللہ تعالیٰ کا بھی اس پر اجماع ہے کہ تراویح بیس رکعت ہیں اس سے کم نہیں ہیں، حوالہ جات ملاحظہ فرمائیں۔

(۱) المسنون عند ابی حنیفۃ والشافعی واحمد عشرون رکعة وحکی عن مالک ان التراویح ست وثلاثون رکعة (رمۃ الامہ ص ۲۳)

(۲) واختلفوا فی المختار من عدد الركعات التي يقوم بها الناس

فی رمضان فاختار مالک فی احد قوله وابو حنیفة والشافعی واحمد وداؤد
القیام بعشرین رکعة سوى الوتر و ذکر ابن القاسم عن مالک انه کان
یستحسن ستا وثلاثین رکعة والوتر ثلاث و ذکر ابن القاسم عن
مالک انه الامر القديم (بداية المجتهد ج ۱ ص ۲۱۰)

(۳) وقد قالت المالکية انها كانت ثلاثا وعشرین ثم جعلت
تسعا وثلاثین (قسطانی)

ان عبارات سے روز روشن کی طرح ظاہر ہے کہ ائمہ اربعہ میں سے کسی کے نزدیک
تراویح کی رکعات بیس سے کم نہیں ہیں۔ بیس رکعت تراویح پر چونکہ صحابہ کرام اور ائمہ اربعہ کا
اجماع ہے لہذا اس سے کم تراویح نہیں ہے اور ان کے خلاف قول کرنا ضلالت اور گمراہی ہے۔
فقہاء کرام رحمہم اللہ اور بیس تراویح

(۱) امام سیوطی شافعی رحمہ اللہ فرماتے ہیں: ومذهبنا ان التراويح عشرون
رکعة۔ یعنی ہمارا مذہب یہ ہے کہ تراویح بیس رکعت ہیں۔

(۲) شیخ منصور بن ادریس حنبلی رحمہ اللہ فرماتے ہیں وہی عشرون رکعة فی
رمضان (کشف الفتاح) تراویح رمضان میں بیس رکعت ہیں۔

(۳) وہی عشرون رکعة فی رمضان جماعة (شرح منتهی الدررارات)
تراویح رمضان میں جماعت کے ساتھ بیس رکعت ہیں۔

(۴) توشیح (شافعیہ) میں ہے والثالث انها صلوة التراويح وہی عشرون
رکعة ولو فرادی وتسبب الجماعة الخ۔ اور تیسری نماز تراویح ہے اور وہ بیس رکعت
ہیں اگر چہ کیلا ہی پڑھ لے اور جماعت کے ساتھ پڑھنا سنت ہے۔

(۵) وتأكّد صلوة التراويح فی رمضان عشرون رکعة بعد صلوة
العشاء ویسلم من کل رکعتین الخ (انوار ساطعة) رمضان میں عشاء کے بعد بیس
رکعت نماز تراویح سنت مؤکدہ ہیں اور ہر دو رکعت پر سلام پھیر دے۔

(۶) التراویح سنة مؤکدة عشرون رکعة بر رمضان والاصل فی مسنونیتها الاجماع (نیل المآرب) رمضان میں بیس رکعت تراویح سنت مؤکدہ ہیں اور ان کا سنت ہونا اجماع سے ثابت ہے۔

فقہاء حنفیہ اور تراویح

(۱) سئل ابو یوسف اباحنیفة رحمہما اللہ تعالیٰ هل کان لعمر رضی اللہ عنہ عہد من النبی صلی اللہ علیہ وسلم فی عشرين رکعة فقال له ابو حنیفة رحمہ اللہ تعالیٰ لم یکن عمر مبتدعا (فیض الباری ج ۲ ص ۴۲۰) حضرت امام ابو یوسف رحمہ اللہ نے حضرت امام ابو حنیفہ رحمہ اللہ سے سوال کیا کہ حضرت عمر رضی اللہ عنہ کے پاس بیس تراویح کیلئے حضور علیہ السلام کی جانب سے کوئی ثبوت تھا، امام صاحب نے فرمایا کہ وہ اپنی طرف سے ایجاد کرنے والے نہ تھے یقیناً ان کے پاس ثبوت تھا۔

(۲) التراویح سنة مؤکدة (وہی عشرون رکعة) باجماع الصحابة رضی اللہ عنہم (بعشر تسلیمات) کما هو المتوارث (مراقی الفلاح ص ۹۹) تراویح سنت مؤکدہ ہیں اور اجماع صحابہ سے اس کی بیس رکعتیں ہیں جو دس سلاموں کے ساتھ ہیں اور یہ سلسلہ زمانہ سلف سے برابر جاری ہے۔

(۳) التراویح عشرون رکعة بعشر تسلیما (الاشاہ ص ۴۷) تراویح دس سلاموں کے ساتھ بیس رکعت ہیں۔

(۴) علامہ ابن ہمام فرماتے ہیں سند صحیح سے ثابت ہو چکا ہے کہ حضرت عمر رضی اللہ عنہ کے مبارک دور میں صحابہ کرام اور تابعین بیس رکعت پڑھتے تھے اور یہ یزید بن رومان سے مؤطا امام مالک میں مروی ہے (فتح القدیر ج ۱ ص ۳۳۳)

(۵) علامہ عینی شرح بخاری میں تحریر فرماتے ہیں کہ تراویح کی تعداد بیس رکعت ہے، امام شافعی اور امام احمد بھی یہی فرماتے ہیں (عمدة القاری ج ۷ ص ۲۵۸ ط بیروت)

(۶) ملا علی قاری شرح نقایہ میں فرماتے ہیں: امام بیہقی نے سند صحیح کے ساتھ حضرت عمر،

حضرت عثمان، حضرت علی رضی اللہ عنہم کے زمانہ میں میں تراویح کی روایت ذکر کی ہے لہذا اس پر اجماع ہو چکا ہے۔

(۷) العرف الشذی میں ہے لم یقل احد من الائمة الاربعة باقل من عشرین رکعة فی التراویح والیہ جمہور الصحابة رضوان اللہ عنہم (حاشیہ ترمذی ج ۱ ص ۱۶۶) چاروں اماموں میں سے کوئی بھی نہیں رکعت سے کم تراویح کا قائل نہیں ہے اور جمہور صحابہ کرام رضی اللہ عنہم کا عمل و عقیدہ بھی یہی تھا۔
تعال و توارث

(۱) حضرت عمر رضی اللہ عنہ کے زمانہ سے لے کر اب تک یہی توارث اور تعال رہا ہے اور یہ ان احکام میں ہے جن پر مذاہب اربعہ کے فقہاء بغیر کسی اختلاف کے متفق ہیں۔

(۲) امام نووی شافعی لکھتے ہیں ثم استقر الامر علی عشرین فانه المتوارث۔ یعنی پھر میں رکعت پر امر مستقر ہو گیا، پس یہی متوارث اور مسلسل عمل ہے۔

(۳) ابن حجر مکی شافعی فرماتے ہیں: لکن اجمع الصحابة علی ان التراویح عشرون رکعة (مرقاۃ ج ۳ ص ۱۹۴) صحابہ کرام رضی اللہ عنہم نے اس پر اجماع کیا ہے کہ تراویح میں رکعت ہیں۔

(۴) علامہ ابن تیمیہ رحمہ اللہ فرماتے ہیں: وهو الذی يعمل بہ اکثر المسلمین۔ اکثر اہل اسلام اسی پر عمل کرتے ہیں۔

(۵) جب حضرت عمر رضی اللہ عنہ نے صحابہ کی جماعت ایک کی اور حضرت ابی بن کعب کو امامت کیلئے نامزد فرمایا اس وقت صحابہ کرام بکثرت موجود تھے، حضرت عثمان، حضرت علی، حضرت ابن مسعود، حضرت عباس، حضرت ابن عباس، حضرت طلحہ، حضرت زبیر اور حضرت معاذ رضی اللہ عنہم ان کے علاوہ سب مہاجرین و انصار موجود تھے کسی نے حضرت عمر رضی اللہ عنہ پر اعتراض نہیں کیا بلکہ اسی طریقہ کو جاری رکھا اور اس کی پابندی کی، ہمیشہ اسی طرح تراویح پڑھتے رہے یہاں تک کہ حضرت علی رضی اللہ عنہ نے حضرت عمر رضی اللہ عنہ کی تعریف کی اور ان کا شکریہ

ادا کیا اور ان کیلئے دعائے خیر کی، حضرت عمر رضی اللہ عنہ کی وفات کے بعد حضرت علی رضی اللہ عنہ فرمایا کرتے تھے کہ اللہ تعالیٰ حضرت عمر رضی اللہ عنہ کی قبر نور سے بھر دے جیسے انہوں نے ہماری مسجدیں روشن کیں۔

بیس رکعت تراویح کے متعلق دوسرے علماء امت کے اقوال
حضرت امام محمد غزالی رحمہ اللہ

التراویح وہی عشرون رکعة و کیفیتہا مشہورۃ وہی سنة مؤکدة (احیاء العلوم ج ۱ ص ۱۳۹) تراویح کی بیس رکعت سنت مؤکدہ ہیں اور اس کے پڑھنے کا طریقہ مشہور ہے۔

حضرت قطب ربانی سید عبدالقادر جیلانی رحمہ اللہ

صلوة التراویح سنة النبى صلى الله عليه وسلم وهى عشرون رکعة (غنیۃ الطالبین ص ۴۶۴) نماز تراویح نبی کریم ﷺ کی سنت ہے اور اس کی بیس رکعتیں ہیں۔

حضرت امام احمد بن حنبل رحمہ اللہ

امام احمد رحمہ اللہ کے نزدیک بیس رکعت مختار ہیں، سفیان ثوری، ابو حنیفہ اور شافعی رحمہم اللہ نے بھی یہی فرمایا ہے اور امام مالک رحمہ اللہ چھتیس رکعت کے قائل ہیں اور فرماتے ہیں یہ ایک قدیم امر ہے اور ہماری دلیل یہ ہے کہ جب حضرت عمر رضی اللہ عنہ نے لوگوں کو ابی بن کعب کی اقتدا پر جمع کیا تو وہ بیس رکعت ہی پڑھایا کرتے تھے۔

حضرت امام نووی رحمہ اللہ

اعلم ان صلوة التراویح سنة با تفاق المسلمين و هى عشرون رکعة (کتاب الاذکار) جان لو نماز تراویح سنت ہے تمام مسلمان اس پر متفق ہیں اور اس کی بیس رکعت ہیں۔

علامہ شیخ ابن حجر عسقلانی رحمہ اللہ

وقد استقر العمل علی هذا (المصباح) اور پھر بیس رکعت پر ہی عمل مستحکم ہو گیا۔

هذا هو الحق والحق احق ان يتبع - فقط

حضرت مولانا مفتی سید عبدالقدوس ترمذی مدظلہ
بسم اللہ الرحمن الرحیم

فضائل و مسائل اعتکاف

اہمیت اعتکاف

اللہ تعالیٰ نے رمضان المبارک میں عبادت کے جو مختلف طریقے مقرر فرمائے ہیں ان میں سے بعض طریقے خاص عاشقانہ شان رکھتے ہیں انہیں میں سے ایک عبادت اعتکاف کی بھی ہے اس عبادت میں انسان اپنے تمام دنیوی کام چھوڑ کر اللہ تعالیٰ کے گھر یعنی مسجد میں جا پڑتا ہے اور تمام دنیاوی تعلقات سے کٹ کر اللہ تعالیٰ سے لوگا لیتا ہے اور کچھ مدت تک کامل یک سوئی کے ساتھ اللہ تعالیٰ کا ذکر اور اس کے ساتھ مناجات میں مشغول رہنے سے اللہ تعالیٰ کے ساتھ جو خاص تعلق اور انابت الی اللہ کی جو خاص کیفیت پیدا ہوتی ہے وہ تمام عبادتوں میں ایک نرالی شان رکھتی ہے۔ نیز رمضان کی آخری دس طاق راتوں میں سے کوئی نہ کوئی رات شب قدر کی بھی ہوتی ہے اس لئے اعتکاف کرنے والے کو عموماً وہ بھی نصیب ہو جاتی ہے (احکام اعتکاف)

فضائل اعتکاف

رمضان المبارک کے آخری عشرہ کا اعتکاف سنت مؤکدہ علی الکفایہ ہے نبی کریم ﷺ ہر سال ان دنوں کا اعتکاف فرماتے تھے اور آپ کی ازواج مطہرات رضی اللہ عنہن بھی اعتکاف کرتی تھیں اور آپ کی وفات کے بعد بھی ازواج مطہرات نے اعتکاف کا اہتمام فرمایا۔

(۱) حضرت عائشہ رضی اللہ عنہا سے روایت ہے ان النبی ﷺ کان یعتکف العشر الاواخر من رمضان حتی توفاه اللہ ثم اعتکف ازواجه من بعده (بخاری، مسلم)

کہ نبی کریم ﷺ رمضان کے آخری عشرے کا اعتکاف فرمایا کرتے تھے یہاں تک کہ اللہ تعالیٰ نے آپ کو وفات دے دی پھر آپ کے بعد آپ کی ازواج مطہرات اعتکاف کرتی تھیں۔

(۲) حضرت علی بن حسین اپنے والد ماجد سیدنا حضرت حسین سے روایت کرتے ہیں

کہ رحمت عالم صلی اللہ علیہ وسلم نے ارشاد فرمایا کہ جس شخص نے رمضان المبارک میں آخری عشرہ کا اعتکاف کیا اس کو دو حج اور دو عمرے کے برابر ثواب ملتا ہے (الترمذی)

(۳) حضرت ابن عباس رضی اللہ تعالیٰ عنہما سے روایت ہے کہ نبی کریم صلی اللہ علیہ وسلم نے اعتکاف کرنے والوں کے بارے میں ارشاد فرمایا کہ معتکف تمام گناہوں سے محفوظ رہتا ہے اور اس کو اس قدر ثواب ملتا ہے جیسے کوئی شخص تمام تر نیکیاں کر رہا ہو (مشکوٰۃ)

(۴) حدیث ابن عباس میں ہے کہ جس نے اللہ تعالیٰ کی خوشنودی کیلئے صرف ایک دن کا اعتکاف کیا تو حق تعالیٰ اس معتکف اور دوزخ کے درمیان تین خندقیں حائل کر دیں گے جو لمبائی چوڑائی میں خائفین سے زیادہ وسیع ہوں گی (شرق و غرب کے مابین فاصلہ کو خائفین کہتے ہیں) (الترغیب) اعتکاف کی جگہ

مردوں کا اعتکاف صرف مسجد میں ہی ہو سکتا ہے گھر میں مرد کا اعتکاف کرنا درست نہیں ہے، عورت اپنے گھر میں عبادت کی مخصوص جگہ مقرر کر کے اعتکاف کر سکتی ہے البتہ اسے شوہر سے اجازت لینا ضروری ہے (عورتوں کے اعتکاف کی تفصیل آگے آرہی ہے) اعتکاف کا معنی

اعتکاف کے لغوی معنی ٹھہرنے کے ہیں اور شرعی معنی یہ ہیں کہ کسی ایسی مسجد میں اعتکاف کے لئے بیٹھنا جس میں پانچ وقت جماعت سے نماز ہوتی ہو۔

اقسام اعتکاف

اعتکاف کی تین قسمیں ہیں (۱) واجب (۲) سنت مؤکدہ (۳) مستحب

واجب اعتکاف

جس اعتکاف کی منت مان لی جائے وہ واجب ہو جاتا ہے مثلاً یہ کہے کہ اگر میرا فلاں کام ہو گیا تو اتنے دنوں کا اعتکاف کروں گا یا یہ کہ میرے اوپر لازم ہے کہ میں اللہ کے لئے اتنے دنوں کا اعتکاف کروں تو اتنے دنوں کا اعتکاف کرنا واجب ہے اسی طرح اگر مسنون اعتکاف فاسد ہو جائے تو اس کی قضا بھی واجب ہے۔

سنت مؤکدہ اعتکاف

رمضان المبارک کے آخری عشرہ میں جو اعتکاف کیا جاتا ہے یہ سنت مؤکدہ علی الکفایہ ہے یعنی ایک بستی یا محلہ میں کوئی شخص بھی اعتکاف کر لے تو تمام اہل محلہ کی طرف سے سنت ادا ہو جائے گی لیکن اگر سارے محلہ میں سے کسی نے بھی اعتکاف نہ کیا تو سارے محلہ والوں پر ترک سنت کا گناہ ہوگا۔

مستحب اعتکاف

اعتکاف واجب و مسنون کے علاوہ جو اعتکاف کیا جائے گا وہ نفل اعتکاف ہوگا اور یہ ہر مسجد میں ہر وقت ہو سکتا ہے اور اس کی کوئی مقدار بھی مقرر نہیں ایک منٹ کا بھی ہو سکتا ہے۔

شرائط اعتکاف

(۱) مسلمان ہونا (۲) عاقل ہونا، بالغ سمجھ دار بچہ کا اعتکاف کرنا بھی درست ہے
(۳) اعتکاف کی نیت کرنا (۴) مسجد جماعت میں ٹھہرنا (۵) سنت اور واجب اعتکاف میں روزہ سے ہونا (۶) مرد و عورت کا جنابت سے پاک ہونا (۷) عورت کا حیض و نفاس سے خالی ہونا۔

وقت اعتکاف

رمضان المبارک کے آخری عشرہ میں جو اعتکاف کیا جاتا ہے وہ اعتکاف مسنون ہے، اس اعتکاف کا وقت بیسواں روزہ پورا ہونے کے دن غروب آفتاب سے شروع ہو جاتا ہے اور عید کا چاند ہونے تک باقی رہتا ہے اعتکاف کرنے والوں کو بیسویں کو غروب آفتاب کے وقت مسجد میں ہونا چاہئے۔

نیت اعتکاف

مسنون اعتکاف کی اتنی نیت کافی ہے کہ میں اللہ تعالیٰ کی رضا کیلئے رمضان المبارک کے آخری عشرہ کا اعتکاف کرتا ہوں۔

فائدہ :

مختلف کیلئے ضروری ہے کہ وہ اعتکاف کے دوران مسجد کی حدود میں رہے اور حوائج

ضروریہ کے سوا ایک لمحہ کیلئے بھی مسجد کی حدود سے باہر نہ نکلے ورنہ اعتکاف ٹوٹ جائے گا۔
مسجد کی حدود سے مراد وہ جگہ ہے جہاں نماز پڑھی جاتی ہے لہذا وضو خانہ اور غسل خانہ
مسجد کی حد سے خارج ہیں اور چھت مسجد میں داخل ہے بشرطیکہ سیڑھی کا راستہ مسجد کے اندر ہو۔
معتکف کا مسجد سے باہر نکلنا

درج ذیل امور کیلئے معتکف کو مسجد سے باہر نکلنا بلا کراہت جائز ہے
(۱) پیشاب و پاخانہ (۲) غسل جنابت جبکہ مسجد میں کرنا ممکن نہ ہو، ٹھنڈک یا جمعہ کے
غسل کیلئے باہر جانا جائز نہیں (۳) وضو جبکہ مسجد میں رہتے ہوئے کرنا ممکن نہ ہو اور غسل بھی مسجد
میں نہ کرے (۴) کھانے پینے کی اشیاء باہر سے لانا جبکہ کوئی لانے والا نہ ہو اور کھانا پینا مسجد میں
ہی ہو (۵) مؤذن کا اذان کے لئے باہر جانا (۶) مسجد کے گرنے کی صورت میں یا کسی اور شدید
ضرورت کی وجہ سے دوسری مسجد میں منتقل ہونا بشرطیکہ راستہ میں کہیں ٹھہرنا نہ ہو (۷) جمعہ کے
لئے اسی شہر کی جامع مسجد میں جانا مگر تقریر سننے کیلئے زیادہ دیر پہلے نہ جائے۔ ان ضروریات کے
علاوہ اگر کسی اور مقصد سے باہر گیا تو اعتکاف ٹوٹ جائے گا۔

نماز جنازہ اور عیادت

نماز جنازہ میں شرکت یا کسی کی بیماری پر سی کے لئے معتکف کا مسجد سے باہر نکلنا جائز
نہیں ہے لیکن اگر قضاے حاجت کے لئے نکلا تھا اور ضمناً راستہ میں کسی کی بیماری پر سی کر لی یا نماز
جنازہ میں شامل ہو گیا تو اعتکاف نہیں ٹوٹتا بشرطیکہ مسجد سے نکلتے وقت جنازہ میں شرکت یا بیمار
پر سی کی نیت نہ ہو بلکہ قضاے حاجت کی نیت ہو پھر ضمناً شرکت کر لے اور یہ کام راستہ میں ہوں
راستہ سے ہٹنا نہ پڑے تو جائز ہے۔

آداب اعتکاف

معتکف کو غیر ضروری باتوں سے بچنا چاہئے اور جس قدر وقت ملے تلاوت قرآن کریم
اور دیگر عبادات اذکار و تسبیحات میں گزارنا چاہئے علم دین کا پڑھنا پڑھانا وعظ و نصیحت کرنا اور
دینی کتب کا مطالعہ بھی موجب ثواب ہے۔

مباحات اعتکاف

حالت اعتکاف میں درج ذیل کام بلا کراہت جائز ہیں۔

- (۱) کھانا پینا (۲) سونا (۳) ضروری خرید و فروخت بشرطیکہ سودا مسجد میں نہ لائے
- (۴) ضرورت کلام کرنا (۵) نکاح یا کوئی عقد کرنا (۶) کپڑے بدلنا (۷) خوشبو لگانا
- (۸) کپڑے دھونا (۹) قرآن کریم یا دینی علوم کی تعلیم دینا۔

مفسدات اعتکاف

مندرجہ ذیل چیزوں سے اعتکاف ٹوٹ جاتا ہے۔

- (۱) بلا ضرورت شرعی مسجد سے باہر نکلنا خواہ جان بوجھ کر یا بھول کر یا غلطی سے بہر صورت اس سے اعتکاف ٹوٹ جاتا ہے البتہ اگر بھول کر یا غلطی سے باہر نکلا تو گناہ نہیں ہوگا
- (۲) کسی شرعی ضرورت سے باہر نکلا ضرورت سے فارغ ہونے کے بعد ایک لمحہ کے لئے بھی باہر ٹھہرا تو اعتکاف جاتا رہا (۳) اعتکاف میں چونکہ روزہ شرط ہے اس لئے روزہ توڑنے سے بھی اعتکاف جاتا رہا چاہے کسی بھی وجہ سے روزہ توڑا ہو (۴) جماع کرنے سے اعتکاف ٹوٹ جاتا ہے چاہے عہد کرے یا سہواً دن میں کرے یا رات کو مسجد میں ہو یا خارج مسجد (۵) بوس و کنار سے اگر انزال ہو جائے تو اعتکاف ٹوٹ جاتا ہے۔

مکروہات اعتکاف

مندرجہ ذیل چیزیں معتکف کیلئے مکروہ ہیں۔

- (۱) بالکل خاموشی اختیار کر لینا (۲) فضول یا بلا ضرورت باتیں کرنا (۳) سامان تجارت مسجد میں لا کر فروخت کرنا (۴) اعتکاف کے لئے ضرورت سے زائد جگہ گھیرنا جس سے دوسرے معتکفین یا نمازیوں کو تکلیف ہو (۵) اجرت پر کام کرنا۔

اعتکاف کا توڑنا

مندرجہ ذیل وجہوں سے اعتکاف توڑ دینا جائز ہے۔

- (۱) اعتکاف کے دوران ایسی بیماری ہوگئی جس کا علاج مسجد سے باہر نکلے بغیر ممکن نہ ہو

تو اعتکاف توڑنا جائز ہے (۲) کسی ڈوبتے یا جلتے ہوئے آدمی کو بچانے یا آگ بجھانے کے لئے بھی اعتکاف توڑ کر باہر نکلنا جائز ہے (۳) ماں باپ یا بیوی بچوں میں سے کوئی سخت بیمار ہو (۴) کوئی جنازہ آئے اور نماز پڑھنے والا کوئی نہ ہو (۵) کوئی شخص زبردستی باہر نکال کر لے جائے مثلاً حکومت کی طرف سے گرفتاری وارنٹ آجائے۔

ان تمام صورتوں میں مسجد سے باہر نکلنا گناہ تو نہیں مگر اعتکاف ٹوٹ جائے گا۔

اعتکاف کی قضاء

اگر اعتکاف ٹوٹ جائے تو فقط اسی روز کے اعتکاف کی قضا ضروری ہے جس دن کا اعتکاف ٹوٹ گیا ہے پورے دس دن کی قضا واجب نہیں قضا کا طریقہ یہ ہے کہ اگر رمضان باقی ہو تو ایک دن روزہ سے قضا کر لے اگر یہ ممکن نہ ہو تو بعد میں کسی بھی دن روزے کے ساتھ اعتکاف کرے۔

عورتوں کا اعتکاف

اعتکاف کی فضیلت مردوں کے ساتھ خاص نہیں ہے عورتیں بھی اس سے فائدہ اٹھا سکتی ہیں عورتوں کا اعتکاف گھر میں ہوتا ہے ان کو مسجد میں اعتکاف نہیں کرنا چاہئے گھر میں جو جگہ نماز کیلئے بنائی ہوئی ہے عورت اس جگہ اعتکاف کیلئے بیٹھ جائے اگر کوئی جگہ مخصوص نہ ہو تو بنا کر اس میں اعتکاف کر لے اگر یہ بھی ممکن نہ ہو تو عارضی طور پر گھر کے کسی بھی حصے کو اعتکاف کیلئے مخصوص کر کے اس میں اعتکاف کرے۔ شادی شدہ عورت کو اعتکاف کیلئے خاوند کی اجازت لینا ضروری ہے لہذا شوہر کو چاہئے کہ وہ بلا وجہ عورت کا اعتکاف سے منع نہ کرے۔ عورت کیلئے ضروری ہے کہ وہ بحالت اعتکاف حیض و نفاس سے پاک ہو اگر دوران اعتکاف ماہواری شروع ہو جائے تو عورت پر واجب ہے کہ اعتکاف چھوڑ دے اور بعد میں صرف ایک دن کی قضا کر لے اگر رمضان المبارک میں وقت مل جائے تو وہی روزہ کافی ہوگا ورنہ ایک دن الگ روزہ رکھ کر قضا کر لے۔

عورت کو بغیر شرعی عذر کے اعتکاف کی جگہ سے ہٹنا جائز نہیں ورنہ اعتکاف ٹوٹ جائے گا جن وجہوں سے مردوں کو اعتکاف سے نکلنا جائز ہے انہیں وجہوں سے عورتیں بھی اعتکاف چھوڑ سکتی ہیں جن کی تفصیل پہلے گزر چکی ہے۔ عورت اعتکاف کے دوران سینے پر ونے کا کام

کر سکتی ہے گھر کے کاموں میں اپنی جگہ بیٹھے بیٹھے ہدایت بھی دے سکتی ہے لیکن بہتر یہ ہے کہ وہ اعتکاف میں زیادہ توجہ عبادت کی طرف دے۔

فائدہ: معتکف بحالت اعتکاف نیک اعمال تلاوت قرآن کریم ذکر واذکار اور دیگر عبادات میں مصروف رہے اور بعض خاص اعمال صلوٰۃ التَّسْبِيح، صلوٰۃ الحَلَجَة، تحیۃ الوضوء، نماز اشراق، صلوٰۃ الاوابین نماز تہجد کا بھی اہتمام رکھے کیونکہ ان اعمال کی احادیث میں خاص فضیلت آئی ہے، واللہ الموفق والمعين۔

صلوٰۃ التَّسْبِيح

صلوٰۃ التَّسْبِيح کا حدیث شریف میں بڑا ثواب آیا ہے اس کے پڑھنے سے بے انتہا ثواب ملتا ہے حضرت محمد ﷺ نے اپنے چچا حضرت عباس رضی اللہ عنہ کو یہ نماز سکھائی تھی اور فرمایا تھا کہ اس کے پڑھنے سے تمہارے سب گناہ اگلے پچھلے نئے پرانے چھوٹے بڑے معاف ہو جاویں گے اور فرمایا تھا اگر ہو سکے تو ہر روز یہ نماز پڑھ لیا کرو اور ہر روز نہ ہو سکے تو ہفتہ میں ایک مرتبہ پڑھ لو اگر ہفتہ میں نہ ہو سکے تو ہر مہینہ میں پڑھ لیا کرو ہر مہینے میں بھی نہ ہو سکے تو ہر سال میں ایک مرتبہ پڑھ لو اگر یہ بھی نہ ہو سکے تو عمر بھر میں ایک مرتبہ پڑھ لو (ترمذی شریف)

صلوٰۃ التَّسْبِيح پڑھنے کا طریقہ

صلوٰۃ التَّسْبِيح پڑھنے کا طریقہ یہ ہے کہ چار رکعت کی نیت باندھے اور سبحانک اللہم اور الحمد اور سورت جب سب پڑھ چکے تو رکوع سے پہلے ہی پندرہ مرتبہ یہ پڑھے سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ پھر رکوع میں جائے اور سبحان ربی العظیم کہنے کے بعد دس مرتبہ پھر یہی پڑھے پھر رکوع سے اٹھے اور ربنا لک الحمد کے بعد دس مرتبہ پڑھے پھر سجدے میں جائے اور سبحان ربی الاعلیٰ کے بعد پھر دس مرتبہ یہی پڑھے پھر سجدے سے اٹھ کر دس مرتبہ پڑھے اس کے بعد دوسرا سجدہ کرے اس میں بھی دس مرتبہ پڑھے پھر سجدے سے اٹھ کر بیٹھے اور دس مرتبہ پڑھ کر دوسری رکعت کے لئے کھڑا ہو جائے اسی طرح دوسری رکعت میں التحیات کے لئے بیٹھے تو پہلے وہی دعا دس مرتبہ پڑھ لے تب التحیات پڑھے اسی طرح چاروں رکعتیں پڑھے (بہشتی زیور حصہ دوم)

شب قدر کا بیان

مسنون اعتکاف رمضان المبارک کے آخری عشرہ میں ہوتا ہے اور اسی مبارک عشرہ میں شب قدر جیسی عظیم رات بھی ہے اور اعتکاف کا مقصد بھی اس مبارک اور عظیم رات کی برکات کو حاصل کرنا ہے اس لئے نہایت ضروری معلوم ہوا کہ ذیل میں اختصار کے ساتھ لیلة القدر کا بیان بھی ہدیہ قارئین کر دیا جائے، وباللہ التوفیق۔

فضیلت شب قدر

اس رات کی فضیلت اس سے واضح ہے کہ اللہ تعالیٰ نے اس کے متعلق پوری ایک سورت نازل فرمائی جو سورة القدر کے نام سے مشہور ہے اس میں اس رات کو ہزار مہینے سے بہتر قرار دیا گیا ہے ہزار مہینے کے تراسی سال چار ماہ ہوتے ہیں جو شخص اس رات کو عبادت میں گزار دے کو یا اس نے تراسی سال سے بھی زیادہ وقت عبادت میں گزار دیا کیسی سعادت اور خوش بختی کی بات ہے یقیناً وہ افراد خوش قسمت ہیں جو اس رات میں عبادت کرتے ہیں۔

نبی کریم ﷺ کا ارشاد گرامی ہے جو شخص لیلة القدر میں ایمان کے ساتھ اور ثواب کی نیت سے (عبادت کے لئے) کھڑا ہوا اس کے پچھلے تمام گناہ معاف کر دیئے جاتے ہیں۔ یعنی محض اس عبادت کی وجہ سے اس کے تمام چھوٹے گناہ معاف ہو جاتے ہیں اور بڑے گناہ بھی توبہ کرنے سے معاف ہو جاتے ہیں۔

شب قدر کی تعیین

نبی کریم ﷺ کا ارشاد ہے کہ لیلة القدر کو رمضان المبارک کے آخری عشرہ کی طاق راتوں میں تلاش کرو (الحدیث) اس حدیث سے واضح ہے کہ یہ رات آخری عشرہ کی طاق راتوں یعنی ۲۱، ۲۳، ۲۵، ۲۷، ۲۹ میں سے کوئی ایک رات ہے بہت سے صحابہ کرام اور تابعین کی رائے ہے کہ وہ رمضان المبارک کی ستائیسویں رات ہے لہذا آخری عشرہ کی تمام طاق راتوں بطور خاص ستائیسویں رات کو عبادت میں گزارنا چاہئے تاکہ لیلة القدر کے ثواب سے محرومی نہ ہو۔ حدیث پاک میں اس رات کی خیر سے محروم رہنے والے کو تمام خیر سے محروم رہنے والا فرمایا گیا ہے

اور اس میں ذرہ برابر شک نہیں کہ جو شخص اتنی بڑی نعمت کو ہاتھ سے کھودے وہ یقیناً محروم ہی ہے۔ ۸۴ سال کی عبادت کے لئے شب قدر میں جاگنا اور عبادت کرنا اس کے لئے بالکل مشکل نہیں جسے اس کی عظمت اور اہمیت کا اندازہ ہو اگر ذرہ سا چمکا پڑ جائے تو پھر ایک رات کیا سینکڑوں راتیں بھی جاگی جاسکتی ہیں کسی نے سچ کہا ہے۔

الفت میں برابر ہے وفا ہو کہ جفا ہو ہر چیز میں لذت ہے اگر دل میں مزا ہو

ثواب کی امید رکھنے کیلئے ان راتوں میں جاگنا کچھ بھی مشکل نہیں ہے۔

عرفی اگر بگریہ میسر شدے وصال صد سال می تو اس بہت ناگہر یستن

شب قدر کے اعمال

حضرت عائشہ رضی اللہ عنہا نے حضور صلی اللہ علیہ وسلم سے پوچھا کہ یا رسول اللہ! اگر مجھے شب قدر کا پتہ چل جائے تو کیا دعا مانگوں؟ تو آپ نے فرمایا کہ یوں کہو! اَللّٰهُمَّ اِنَّكَ عَفُوٌّ تُحِبُّ الْعَفْوَ فَاعْفُ عَنِّي اے اللہ! تو بے شک معاف کرنے والا ہے اور معاف کرنے کو پسند کرتا ہے پس مجھے معاف کر دے (مشکوٰۃ شریف)

یہ نہایت ہی جامع دعا ہے اگر حق تعالیٰ اپنے لطف و کرم سے آخرت کے مطالبہ سے معاف فرمادیں تو اس سے بڑھ کر اور کیا چاہئے۔

من گویم کہ طاعتم پذیر قلم عفو بر گنا ہم کش

اس رات میں جتنی دیر جاگنا ہو بہتر یہ ہے کہ اس کے تین حصے کر لے ایک حصہ میں نوافل پڑھے اور ایک حصہ میں تلاوت کلام اللہ میں مشغول رہے اور تیسرا حصہ استغفار درود شریف دعاء وغیرہ میں گزار دے قرآن کریم کی آیت گرامی اتل ما اوحی الیک من الکتب و اقم الصلوٰۃ ان الصلوٰۃ تنہی عن الفحشاء والمنکر و لذكر الله اکبر (پارہ ۲۱) میں انہی تینوں عبادتوں کو ایک جگہ جمع کیا گیا ہے اس لئے یہ تینوں عبادتیں کر لے، واللہ الموفق والمعين۔

حق تعالیٰ ہم سب کو رمضان المبارک، اعتکاف، لیلة القدر کی برکات نصیب فرمائیں اور محرومی سے بچائیں! آمین۔

مولانا محمد عبداللہ عمر کبیر والا

عظمت حاملین قرآن

جس طرح اللہ جل شانہ رب العالمین اور ان کے رسول ﷺ رحمۃ اللعالمین ہیں اسی طرح قرآن مجید ذکر للعلمین ہے۔

قرآن مجید اللہ تعالیٰ کا کلام ہے، یہ برکات کا سرچشمہ ہے، ہدایت کا مجموعہ، رحمتوں کا خزانہ اور انعامات خداوندی کا منبع ہے، فرمانبرداروں کو خوشخبریاں اور عقل والوں کیلئے سراپا نصیحت ہے، قرآن مجید، ایسا نور ہے جس سے ہم ضلالت و گمراہی کے تمام اندھیروں کو دور کر سکتے ہیں، قرآن مجید ایسا نسخہ کیما ہے جس سے ہم اپنی تمام روحانی بیماریوں کا علاج کر سکتے ہیں، قرآن مجید ایسی کتاب ہے جس کی بنیاد پر ہم زمانے میں انقلاب برپا کر سکتے ہیں اور اپنی کھوئی ہوئی عزت و حشمت بحال کر سکتے ہیں۔

قرآن مجید ایسا راستہ ہے جو سیدھا اللہ کی رضا اور جنت تک لے جاتا ہے، قرآن مجید ایسا خزانہ ہے جس سے ہم اپنے گھروں، شہروں اور ملکوں کو ایسا مال کر سکتے ہیں کہ ہمیں غیروں کی طرف نظر اٹھانے کی ضرورت نہ پڑے، قرآن مجید ایسا سایہ دار درخت ہے جو اپنے بیٹھنے والے کو قلبی سکون اور راحت کا سامان مہیا کرتا ہے، قرآن مجید ایسا امام ہے جو اپنے مقتدی کو زمانے بھر کا مقتدی بنا دیتا ہے، قرآن مجید ایسا با وفا ساتھی ہے جو قبروں میں بھی ساتھ نبھاتا ہے اور حشر میں بھی وفا کا حق ادا کرتا ہے، قرآن مجید ایسا سفارشی ہے جو وہاں بھی سفارش کرے گا جہاں انبیاء بھی پہنچائیں گے، قرآن مجید ایسا مؤثر ہے کہ وہ حامل قرآن کو فائز پر وف بنا دیتا ہے کہ اس پر جہنم کی آگ بھی اثر نہیں کرتی۔

جب قرآن اتنی خصوصیات کا حامل ہے تو بڑی ہی بد قسمتی ہے کہ ہم قرآن کو اپنی زندگی کیلئے مشعل راہ نہ بنائیں، آئیے خود اور اپنی اولادوں کو قرآن کی نسبت کے ساتھ جوڑیں اور پھر ان تمام فضائل اور کمالات سے وافر حصہ حاصل کریں، جو جناب رسول اللہ ﷺ نے حاملین

قرآن کے بارے میں ارشاد فرمائے، ذیل میں حاملین قرآن کے بارے میں چند فضائل و مناقب درج کئے جاتے ہیں، بعید نہیں اللہ راقم اور قارئین کو ان میں سے حصہ مرحمت فرمادیں۔
قرآن پڑھنے کی فضیلت

قال رسول الله صلى الله عليه وسلم فان المعلم اذا قال للصبي قل
 بسم الله الرحمن الرحيم فقال كتب الله له براءة للصبي وبراءة للمعلم
 وبراءة لابويه (مسند الفردوس للديلمی)

آپ ﷺ نے ارشاد فرمایا جب استاد بچے کو قرآن پاک کی پہلی آیت بسم اللہ الرحمن الرحیم پڑھاتا ہے تو اللہ کی رحمت جوش میں آ جاتی ہے، حکم ہوتا ہے کہ اے جبرئیل امین علیہ السلام اس بچے کے متعلق میں نے جہنم سے آزادی کا فیصلہ لکھ دیا ہے اور اس کے قرآن پڑھنے کی برکت سے اس کے استاد اور اس کے ماں باپ پر بھی جہنم کی آگ کو حرام کر دیا ہے۔

طبقات امت سے اونچا طبقہ

قال رسول الله صلى الله عليه وسلم اشرف امتي حملة القرآن
 واصحاب الليل (کنز العمال ج ۱ ص ۵۱۰)

حضور ﷺ نے ارشاد فرمایا میری امت کے کافی طبقات ہوں گے، صدور کا طبقہ، وزراء کا طبقہ، فوج کا طبقہ، ڈاکٹروں کا طبقہ، سائنسدانوں، انجینئروں کا طبقہ، وکیلوں اور رجحوں کا طبقہ، یہ سب طبقات اپنی اپنی شان رکھتے ہیں لیکن یہ سب لوگوں کے معیار ہیں کامل نبی ﷺ کا کامل معیار دیکھیں کہ میری امت کے تمام طبقات میں سے سب سے اونچا اور افضل ترین طبقہ حاملین قرآن کا ہے یعنی حفاظ اور قراء کا یا شب بیداروں کا۔

حاملین قرآن واجب التکریم ہیں

قال رسول الله صلى الله عليه وسلم اكرموا حملة القرآن من اكرمهم
 فقد اكرمني ومن اكرمني فقد اكرام الله الافلا تنقصوا حملة القرآن حقوقهم
 فانهم من الله بمكان كاد حملة القرآن ان يكونوا انبياء الا انهم لا يوحى

الیہم (کنز العمال ج ۱ ص ۵۲۲)

جناب رسول اللہ صلی اللہ علیہ وسلم نے ارشاد فرمایا تم قرآن کے حافظ اور اس کے عاملوں کی عزت و احترام کیا کرو جس نے حاملین قرآن کی عزت کی اس نے میری (محمد صلی اللہ علیہ وسلم) کی عزت کی اور جس نے میری عزت کی اس نے اللہ کی عزت کی خبردار حاملین قرآن کی حق تلفی نہ کرنا، کیونکہ ان کا اللہ کے نزدیک ایک درجہ ہے، کہ قریب ہے اللہ تعالیٰ حاملین قرآن کو انبیاء کا درجہ دیدیں، مگر ان کی طرف وحی نہیں کی جائے گی۔

حاملین قرآن کی نیند

قال رسول اللہ صلی اللہ علیہ وسلم النوم علی علم خیر من صلوۃ علی جہل۔

آپ صلی اللہ علیہ وسلم نے فرمایا علوم قرآن سے ناواقف آدمی کی ناواقفی والی نماز اور عبادت کے مقابلہ میں حافظ اور عامل قرآن کی بستر والی نیند بہتر ہے، کیونکہ اس نیند کی نسبت قرآن کی طرف ہے۔

حاملین قرآن کی زیارت عبادت ہے

قال رسول اللہ صلی اللہ علیہ وسلم خمس من العبادۃ النظر الی الکعبۃ والنظر الی المصحف والنظر الی الوالدین والنظر الی زمزم وہی تحط الخطایا والنظر الی وجہ العالم (دارقطنی)

آپ صلی اللہ علیہ وسلم نے ارشاد فرمایا پانچ چیزوں کی زیارت بھی عبادت ہے (۱) کعبۃ اللہ کی زیارت (۲) قرآن پاک کی زیارت (۳) ماں باپ کی زیارت (۴) آب زمزم کی زیارت (۵) حاملین قرآن کی زیارت یعنی علماء کے چہرے کی زیارت بھی عبادت ہے۔

حاملین قرآن مستجاب الدعوات

قال رسول اللہ صلی اللہ علیہ وسلم من ختم القرآن قلہ دعوة مستجابة (مجمع الزوائد ج ۷ ص ۱۷۲)

آپ ﷺ نے ارشاد فرمایا جس نے قرآن مکمل کیا تو اس تکمیل قرآن کی برکت سے یہ اتنا اونچا اور بلند بالا ہو گیا کہ اللہ فرماتے ہیں کہ اس موقع پر یہ جو دعا کرے گا وہ ضرور قبول ہوگی۔
شرکاء ختم قرآن کی حیثیت

قال رسول الله صلى الله عليه وسلم من شهد ختم القرآن فكان حيا
شهد الغنائم حين تقسم (کنز العمال ج ۱ ص ۵۴۳)

عالمین قرآن کی اتنی برکت ہے کہ جس مجلس میں حافظ قرآن کریم مکمل کرتا ہے اس کیلئے تو مقبول دعا ہوتی ہی ہے مگر اس مجلس میں شریک ہونے والے بھی اتنی اونچی شان والے بن جاتے ہیں کہ وہ مسلمانوں کی مال غنیمت (جو مال غنیمت اللہ کے نبی ﷺ تقسیم فرمایا کرتے تھے) کی تقسیم میں شریک ہیں۔
حاملین قرآن کیلئے برزخی راحت

قال رسول الله صلى الله عليه وسلم اذا مات حامل القرآن اوحى الله الى الارض ان لاتاكله لحمه قالت الهی كيف اكل لحمه وكلامك في جوفه (کنز العمال ج ۱ ص ۵۵۵)

جناب رسول اللہ ﷺ نے ارشاد فرمایا حافظ قرآن جب دنیا سے رخصت ہوتا ہے تو اللہ سبحانہ و تعالیٰ قبر کے گڑھے کی طرف وحی (الہام) کرتے ہیں کہ میرے قرآن والا شہزادہ تیرے پاس آ رہا ہے، اس کے گوشت کو نہیں کھانا، قدرت خداوندی سے قبر کی مٹی کو قوت کو پائی حاصل ہوتی ہے وہ کہتی ہے یا الہی میں اس کے گوشت کو کیسے کھا سکتی ہوں؟ جس کے سینے میں تیرا پاکیزہ کلام موجود ہو۔

نور:

یہ ادنیٰ سے حافظ اور عامل قرآن کا اعزاز و اکرام ہے کہ زمین اس کے مرنے کے بعد اس کے جسم کو نہیں کھاتی، تو وہ عظیم ہستی جس پر خداوند قدوس نے قرآن کریم نازل کیا، جس نے قرآن کو اپنا خلاق بنایا، اپنا اوڑھنا، بچھونا بنایا، اس کے حلال کو حلال سمجھا، حرام کو حرام سمجھا، ان

صفات کے حامل و عامل قرآن جناب رسول اللہ ﷺ کے جسم اطہر کو بھلا کیونکر زمین کھائے گی، فیاللعجب، اس حدیث کے بعد بھی منکرینِ حیات النبی ﷺ کی آنکھیں نہ کھلیں تو بغض و عناد کے ماسوا کچھ نہیں کہا جاسکتا، اللہم اھدنا الصراط المستقیم۔

حاملینِ قرآن کے والدین کا اعزاز بروز محشر

ان رسول اللہ صلی اللہ علیہ قال من قرء القرآن وعمل بما فیہا البس والداه تاجا یوم القیامة ضوءہ احسن من ضوء الشمس فی بیوت الدنیا لو کانت فیکم فما ظنکم بالذی عمل بهذا (ابوداؤد ج ۱ ص ۲۱۲)

آپ ﷺ نے جس نے قرآن حفظ کیا اور اس کے مقتضی یعنی حلال کو حلال سمجھا، حرام کو حرام جان کر اس پر عمل کیا تو اس کے والدین کو قیامت کے دن ایک ایسا تاج پہنایا جائے گا جس کی روشنی کے مقابلے میں دنیا کے سورج کی روشنی بچ معلوم ہوگی۔

حاملینِ قرآن کا آخرت میں اعزاز

قال رسول اللہ ﷺ یقال لصاحب القرآن اقراء وارق ورتل کما کنت ترتل فی الدنیا فان منزلتک عند آخر آیة تقرء بہا (ترمذی ج ۲ ص ۱۱۹)

حضور ﷺ نے ارشاد فرمایا آخرت میں حافظ قرآن کو اللہ کی طرف سے خوشخبری پوری کائنات کے سامنے یوں سنائی جائے گی اے سعادت مند حافظ و عامل قرآن، آیات پڑھتا جا اور ٹھہر ٹھہر کر پڑھ جیسا کہ تو دنیا میں مزے لے لے کر پڑھا کرتا تھا، بس جہاں قرآن کی آخری آیت ختم ہوگی وہی مقام تیرا آخری بلند ٹھکانہ ہوگا۔

تو دیکھئے یہ ہے نسبت قرآن کہ قرآن کی وجہ سے کیا کیا عظمتیں، رفعتیں، انعامات و اعزازات نصیب ہو رہے ہیں، خداوند عالم قرآن کا ادب و احترام کرتے ہوئے اس پر عمل کر کے تمام فضائل و مناقب میں ہمارا وافر حصہ فرمائے۔

آمین یا رب العالمین۔

فقہ الامت حضرت مولانا مفتی عبدالکریم گمطلوی رحمہ اللہ

احکام عید الفطر و صدقۃ الفطر

ارشاد فرمایا رسول اللہ ﷺ نے جو شخص بیدار رہا عیدین کی دونوں راتوں میں طلبِ ثواب کیلئے اس کا دل نہ مرے گا جس دن سب دل مردہ ہوں گے (ترغیب عن ابن ماجہ و معنہ عن اوسط الطبرانی و الکبیر) اور رسول اللہ ﷺ نے ارشاد فرمایا کہ ہر قوم کیلئے عید ہوتی ہے اور یہ ہماری عید ہے (متفق علیہ)

حضرت انس رضی اللہ عنہ نے فرمایا ہے کہ رسول اللہ ﷺ (مدینہ میں) تشریف لائے اور ان (اہل مدینہ) کیلئے دو روز تھے جن میں وہ کھیل کود کیا کرتے تھے، پس آپ ﷺ نے دریافت کیا یہ دونوں دن کیا ہیں، انہوں نے عرض کیا ان میں ہم کھیل کود کیا کرتے تھے زمانہ جاہلیت میں، پس رسول اللہ ﷺ نے ارشاد فرمایا کہ تم کو اللہ نے ان دونوں کے بدلہ میں ان سے اچھے دودن عطا فرمائے ہیں، بقر عید کا دن اور عید کا دن (ابوداؤد)

رسول اللہ ﷺ نے ارشاد فرمایا کہ جب ان کی عید الفطر کا دن ہوتا ہے تو اللہ تعالیٰ ان کے ساتھ فرشتوں پر فخر کرتا ہے، پس ارشاد فرماتا ہے اے میرے فرشتو، کیا بدلہ ہے اس شخص کا جس نے اپنے کام کو پورا کر دیا ہو، وہ عرض کرتے ہیں اے ہمارے رب ان کا بدلہ یہ ہے کہ ان کا ثواب پورا دیا جائے، اللہ تعالیٰ فرماتا ہے، میرے بندے اور بند یوں نے میرے فرض کو پورا کر دیا جو ان پر ہے، پھر نکلے کہ فریاد کرتے ہوئے دعا کرتے ہیں قسم ہے اپنی عزت و جلال کی اور اپنے کرم کی اور اپنے علو (شان) کی اور اپنے مرتبہ کے بلند ہونے کی میں ضرور ان کی دعا قبول کروں گا، پس (اپنے بندوں سے خطاب) فرماتا ہے کہ لوٹ جاؤ تم تحقیق میں نے تم کو بخش دیا اور بدل دیا تمہاری برائیوں کو نیکیوں سے (آنحضرت ﷺ نے) ارشاد فرمایا پس وہ (نماز کے بعد) بخشے ہوئے لوٹتے ہیں (بیہقی)۔

اور ارشاد فرمایا رسول اللہ ﷺ نے جب کہ عید الفطر کا دن ہوتا ہے تو فرشتے رستہ کے

دروازوں پر بیٹھ جاتے ہیں، پس پکارتے ہیں اے مسلمانوں کے گروہ چلو رب کریم کی طرف جو احسان کرتا ہے بھلائی کے ساتھ پھر اس پر بہت ثواب دیتا ہے (یعنی خود ہی توفیق عبادت دیتا ہے، پھر خود ہی ثواب عنایت کرتا ہے) اور تحقیق تم کو قیام لیل کا حکم دیا گیا تھا، پس تم نے قیام کیا اور تم کو روزے رکھنے کا حکم دیا گیا، پس تم نے روزے رکھے اور اپنے پروردگار کی اطاعت کی، پس تم انعام حاصل کرو، پھر جب نماز پڑھ چکے ہیں تو منادی پکارتا ہے، آگاہ ہو جاؤ بے شک تمہارے رب نے تم کو بخش دیا، پس لو تم اپنے گھروں کی طرف کامیاب ہو کر، پس وہ یوم الجائزہ ہے اور اس دن کا نام آسمان میں یوم الجائزہ (انعام کا دن) رکھا جاتا ہے (جمع الفوائد عن الکبیر)

اور آنحضرت صلی اللہ علیہ وسلم نے ارشاد فرمایا ہے کہ (صدقہ فطر) ایک صاع گیہوں کا دو شخصوں کی طرف سے ہے چھوٹا ہو یا بڑا، آزاد ہو یا غلام، مرد ہو یا عورت، سب کی طرف سے نصف نصف صاع ہے، بہر حال تم میں جو غنی ہو اس کو اللہ تعالیٰ پاک کر دیتا ہے (صدقہ فطر ادا کرنے کی وجہ سے) اور تم میں جو فقیر ہو (اور پھر بھی صدقہ فطر دیدے) تو اللہ تعالیٰ اس کو اس کے دینے سے بھی زیادہ عطا فرما دیتا ہے (ابوداؤد)

اور ابن عباس رضی اللہ عنہ نے فرمایا ہے کہ رسول اللہ صلی اللہ علیہ وسلم نے صدقہ فطر کو فرض کیا ہے روزے کو بے فائدہ اور فحش باتوں سے پاک کرنے کے واسطے اور مساکین کو کھلانے کے واسطے (ابوداؤد) اور ابن عمر رضی اللہ عنہما سے روایت ہے کہ رسول اللہ صلی اللہ علیہ وسلم نے صدقہ فطر کا ایک صاع مقرر فرمایا ہے، کھجور سے یا ایک صاع جو سے اور حکم دیا ہے کہ وہ ادا کیا جائے نماز (عید) میں جانے سے پیشتر (متفق علیہ)

پہلی روایت سے معلوم ہو چکا ہے کہ گیہوں نصف صاع دی جاتی ہے، کشمش بھی نصف صاع واجب ہے، اگر کوئی شخص علاوہ ان چار چیزوں (یعنی گندم، کشمش، تمر، جو) کے دینا چاہے تو قیمت کا اعتبار ہے، پس صاع گندم کی یا ایک صاع جو کی جو قیمت ہو اتنی قیمت کے چاول وغیرہ دیئے جائیں اور صاع دو سو تہتر تولہ کا ہوتا ہے اور نماز عید سے پیشتر صدقہ فطر کا ادا کرنا مستحب ہے اگر بعد میں دیا جائے تب بھی جائز ہے۔

اور آنحضرت صلی اللہ علیہ وسلم عید اور بقر عید کے روز عید گاہ میں تشریف لے جاتے، پس اولاً نماز پڑھتے، پھر لوگوں کی طرف منہ کر کے کھڑے ہو جاتے اور لوگ صف باندھے بیٹھے رہتے، پس آپ خطبہ پڑھتے (متفق علیہ)

وس: نماز کے بعد خطبہ میں خاموش بیٹھے رہنا واجب ہے، پس جو لوگ شور و غل مچاتے ہیں وہ سخت گناہگار ہوتے ہیں اور اسی طرح جو لوگ خطبہ چھوڑ کر چل دیتے ہیں وہ بھی برا کرتے ہیں اور جو لوگ بیٹھتے ہیں وہ بھی صف کا لحاظ نہیں رکھتے حالانکہ صف باندھے رہنا چاہئے، البتہ اگر کوئی شخص بیچ میں سے اٹھ کر چل دیا اس واسطے صف ٹوٹ گئی ہو تو ان بیٹھنے والوں کو گناہ نہ ہوگا بلکہ جو چلا گیا ہے یہ صف توڑنا اس کا فعل ہے، واللہ اعلم۔ اور آنحضرت صلی اللہ علیہ وسلم نے ارشاد فرمایا ہے کہ جس شخص نے رمضان کے روزے رکھے پھر اس کے بعد چھ روزے شوال کے رکھے تو ایسا ہو گیا جیسا کہ ہمیشہ (یعنی سال بھر روزے رکھے) (مسلم)

وس: اور اس کی وجہ یہ ہے کہ ایک نیکی کے بدلہ میں دس نیکیاں ملتی ہیں، پس رمضان کے روزے رکھنے سے دس ماہ کے روزوں کا ثواب مل چکا تھا، چھ روزے اور رکھے تو بقیہ دو ماہ کا ثواب حاصل ہوگا۔

اور حضور صلی اللہ علیہ وسلم عیدین کے خطبہ میں تکبیر بکثرت پڑھا کرتے تھے (ابن ماجہ) اور ارشاد فرمایا حق تعالیٰ شانہ نے بے شک نجات پائی اس شخص نے جس نے زکوٰۃ دی (یعنی صدقۃ فطر ادا کیا) پھر اللہ کا نام لیا (یعنی تکبیر پڑھی) پھر نماز پڑھی۔

عبید بن حمید اور ابن المنذر نے حضرت ابوسعید خدری رضی اللہ عنہ سے زکوٰۃ سے مراد صدقۃ فطر اور نماز سے نماز عید مراد ہونا نقل کیا ہے، کذا فی الدر المنثور اور حضرت مولانا تھانوی مدظلہم نے فرمایا ہے کہ اس تفسیر پر اگر وہ کراسم ربہ سے راستہ میں تکبیر کہنا مراد لے لیا جائے تو بعید نہیں ہے۔ فقط

کپڑوں کا لوگ بہت اہتمام کرتے ہیں حتیٰ کہ بعض لوگ قرض لے کر نئے کپڑے بنواتے ہیں، بعض مستعار کپڑے پہنتے ہیں، اس اہتمام کی بھی کوئی اصل نہیں ہے بلکہ سنت یہ ہے

کہ ہر شخص کے پاس جو کپڑے ہیں ان میں سے جو اچھے ہوں وہ پہنے۔

عید الفطر کے دن بارہ چیزیں مسنون ہیں:

(۱) شرع کے موافق آرائش کرنا (۲) غسل کرنا (۳) مسواک کرنا (۴) عمدہ کپڑے جو پاس موجود ہوں پہننا (۵) خوشبو لگانا (۶) صبح سویرے اٹھنا (۷) عید گاہ سویرے جانا (۸) عید گاہ جانے سے قبل کوئی شیریں چیز کھانا (۹) عید گاہ جانے سے قبل صدقۃ فطر دینا (۱۰) عید کی نماز کیلئے عید گاہ میں جائے بلا عذر شہر میں نہ پڑھے (۱۱) جس راستہ سے جائے اس کے علاوہ دوسرے راستہ واپس آنا (۱۲) پیادہ جانا اور راستہ میں اللہ اکبر اللہ اکبر لا الہ الا اللہ واللہ اکبر اللہ اکبر واللہ الحمد آہستہ پڑھتا جائے۔

عید الفطر کی نماز پڑھنے کا یہ طریقہ ہے کہ اول یوں نیت کرے: میں دو رکعت واجب عید الفطر مع چھ تکبیروں کے ادا کرتا ہوں، پھر یہ نیت کر کے تکبیر تحریمہ کہتے ہوئے ہاتھ باندھ لے، اور سبحانک اللہم لا الہ غیرک تک پڑھ کر تین مرتبہ اللہ اکبر کہے اور ہر مرتبہ کانوں تک ہاتھ اٹھائے اور پہلی دوسری تکبیر کے بعد ہاتھ چھوڑ دے مگر تیسری تکبیر کے بعد ہاتھ باندھ لے اور امام قراءت شروع کرے اور مقتدی خاموش کھڑے رہیں اور حسب دستور رکوع سجدہ وغیرہ کریں، پھر جب دوسری رکعت میں امام قراءت کر چکے تو تین تکبیریں مثل سابق کے کہے لیکن یہاں تیسری تکبیر کے بعد ہاتھ نہ باندھے بلکہ چھوڑ دے اور پھر ہاتھ اٹھائے بغیر چوتھی تکبیر کہہ کر رکوع میں جائے۔ خطبہ عیدین کا سنت ہے اور حاضرین پر اس کا سننا واجب ہے، اس وقت بولنا، چالنا، نماز پڑھنا وغیرہ حرام ہے۔

یہ ایک عام قاعدہ ہے کہ بعد نماز عید آپس میں معانقہ اور مصافحہ کرتے ہیں اور اس کو ضروری خیال کرتے ہیں یہ بالکل بدعت ہے ہاں جو لوگ باہر کے آئے ہیں اگر ان میں سے بوجہ ملاقات کے مثل اور ایام کے معانقہ اور مصافحہ کیا جائے تو کچھ حرج نہیں۔ عید کے روز باہم ایک دوسرے کو اس لفظ سے تہنیت دینا تقبل اللہ منلو منکم یا اس کے ہم مضمون لفظ سے جیسا عید مبارک وغیرہ جائز اور فی الجملہ مستحب ہے بشرطیکہ بطور رسم کے پابندی کے ساتھ نہ ہو۔

اگر عید جمعہ کے روز واقع ہو تو دونوں کی نماز لازم ہے، اول واجب دوسری فرض بعض

بے علم جمعہ کے روز عید واقع ہونے کو مبارک سمجھتے ہیں یہ زعم بالکل باطل ہے بلکہ اس میں دو برکتیں جمع ہو جائیں گی، کسی نے خوب کہا ہے۔

عید و عید و عید صرن مجتمعة و وجه الحبيب و يوم العید و الجمعة
ترجمہ: ایک عید اور دوسری اور تیسری، روئے محبوب اور عید اور جمعہ بھی۔

تنبیہ اول

صدقۃ فطر صاحب نصاب پر جیسا اپنی طرف سے واجب ہے اسی طرح باپ کے ذمہ اپنے ما بائع بچوں کی طرف سے بھی واجب ہے، کو وہ کتنے ہی چھوٹے ہوں۔

تنبیہ دوم

بعض لوگ صدقۃ فطر مؤذنوں اور اماموں کو اس طرح دیتے ہیں کہ جب ان کو مسجد میں رکھتے ہیں تو منجملہ اور اشیاء کے ایک صدقۃ فطر کو بھی ان کی اذان یا امامت کی اجرت میں شرط ٹھہرا لیتے ہیں کہ ہر سال صدقۃ فطر بھی ملا کرے گا تو اس طرح شرط کر کے ان لوگوں کو صدقۃ فطر دینے سے ادائیگیں ہوتا، اگر ایسا کیا گیا ہے تو اس قدر بارہ فقراء پر صدقہ کرنا لازم ہے، ہاں اگر بغیر کسی شرط کے صرف غریب سمجھ کر ان ہی کو دے دیا جائے تو کچھ حرج نہیں ہے اور اگر کسی جگہ مشروط تو نہ ہو مگر معروف ہو تو ایسی جگہ ان کو مسجد میں رکھتے وقت تصریح اس کی نفی کر دینا چاہئے کہ صدقۃ فطر نہ ملے گا۔

اضافہ مفیدہ

ماہ شوال میں چھ دن نفل روزہ رکھنے کی فضیلت اور دوسرے نفل روزوں سے بہت زیادہ ہے جن کو کہ ”شش عید کے روزے“ کہتے ہیں، لیکن اس میں بعض لوگ یہ سمجھتے ہیں کہ اگر ان کو عید کے اگلے ہی دن سے شروع کر دے تب تو وہ ثواب ملتا ہے ورنہ نہیں ملتا، تو یہ خیال غلط ہے بلکہ اگر مہینہ بھر میں بھی ان کو پورا کر لیا تو ثواب ملے گا خواہ عید کے اگلے ہی دن شروع کرے یا بعد کو شروع کرے اور خواہ لگاتار رکھے یا متفرق طور پر رکھے ہر طرح ثواب ملے گا۔

بعض لوگ ان چھ روزوں میں اپنے پچھلے قضا روزوں کو محسوب کر لیتے ہیں کہ ”شش عید کے روزے“ بھی ہو گئے اور قضا بھی ادا ہو گئی، تو خوب سمجھ لو کہ ان میں قضا کی نیت کرنے سے وہ فضیلت شش عید کی حاصل نہ ہوگی، قضا الگ ادا کرے اور ان کو ثواب کیلئے الگ رکھے، کو بعض کتابوں میں اس کو لکھ دیا ہے لیکن قواعد کے خلاف ہونے سے وہ صحیح نہیں، خوب سمجھ لو۔

مفتی محمد عبداللہ چنیوٹی

احکام القرآن مفتی عبدالشکور ترمذی کا منہج

تحقیقی جائزہ (قسط ۹)

۵۔ احکام و ستوریہ

جن کا تعلق نظام حکومت اور اس کے اصول سے ہو اور اس کا مقصد حاکم اور محکوم کے تعلق کی حد بندی اور افراد و جماعات کے حقوق کی پختگی ہوتی ہے۔

قوانین شرعیہ اور قوانین مدنیہ پر کلام

قوله تعالى: ان الذين يحادون الله ورسوله كبتوا كما كبت الذين

من قبلهم

الكلام على القوانين الشرعية والقوانين المدنية

قال في الروح: قال المولى شيخ الاسلام سعد الله جليبي: وعلى

هذا ففيه وعيد عظيم للملوك وامراء السوء الذين وضعوا امور اخلاف ما حده

الشرع وسموها "اليسا والقانون" وقال شهاب الدين الخفاجي بعد نقله:

وقد صنف العارف بالله الشيخ بهاء الدين قدس الله روحه رسالة في كفر

من يقول: يعمل بالقانون والشرع اذا قابل بينهما وقد قال الله تعالى اليوم

اكملت لكم دينكم وقد وصل الدين الى مرتبة في الكمال لا يقبل التكميل

واذا جاء نهر الله بطل نهر معقل ولكن اين من يعقل؟

وليتنى رأيت هذه الرسالة ووقفت على ما فيها فان اطلاق القول

بالكفر مشكل عندى فتامل، ثم انه لا شبهة في انه لا باس بالقوانين

السياسية اذا وقعت باتفاق ذى الآراء من اهل الحل والعقد على وجه

يحسن به الانتظام ويصلح امر الخاص والعام ومنها تعيين مراتب التاديب

والزجر علی معاص و جنایات لم یُص الشارِع فیہا علی حد معین بل
فوض الامر فی ذلك لرای الامام فلیس ذلك من المحادة لله تعالیٰ
ورسوله ﷺ فی شیء بل فیہ استیفاء حقہ تعالیٰ علی اتم وجه لما فیہ من
الزجر عن المعاصی وهو امرهم للشارِع علیہ السلام ویرشد الیہ ما فی
تحفة المحتاج ان الامام ان یتوفی التعزیر اذا عفی صاحب الحق لان
الساقط بالعفو هو حق الاذی والذی یتوفی فیہ الامام هو حق الله تعالیٰ
للمصلحة وفي کتاب الخراج للامام ابی یوسف علیہ الرحمة اشارة الی
ذلك ایضا ولا یعکر علی ذلك ونحو قوله تعالیٰ ”الیوم اکملت لکم دینکم
“لان المراد اکمالہ من حیث تضمنہ ما یبدل علی حکمہ
تعالیٰ لله خصوصاً وعموماً ویرشد الی هذا عدم التکیر علی احد من
المجتہدین اذا قال بشیء لم یکن منصوصاً علیہ لخصوصہ وفي ذلك
ما ثبت بالقیاس باقسامہ نعم القانون الذی یكون وراء ذلك بان کان
مصادماً لما نطقت بہ الشریعة الغراء زائغاً عن سنن المحجة البیضاء فیہ
ما فیہ کما لا یخفی علی العارف النبیہ

حضرت مفتی صاحب سورۃ مجادلہ کی آیت نمبر ۵ ان الذین یحادون الله

ورسوله کتبوا کما کبت الذین من قبلہم کے تحت تفسیر روح المعانی کے حوالے سے
فرماتے ہیں کہ:

شیخ الاسلام سعد اللہ جلیبی فرماتے ہیں کہ: اس آیت میں بادشاہوں اور برے امراء کیلئے
بڑی وعید ہے جنہوں نے ایسے اصول و قوانین وضع کئے جو شرعی تعریف کے خلاف ہیں اس کا نام
”الیسا والقانون“ رکھا، واللہ مستعان علی ماتصفون۔

علامہ شہاب الدین خفاجی اس قول کو نقل کر کے فرماتے ہیں کہ:

عارف باللہ شیخ بہاء الدین قدس اللہ تعالیٰ روحہ نے ایک رسالہ اس شخص پر تصنیف

فرمایا جو شخص یہ کہتا ہے جب قانون اور شرع میں تقابل ہو جائے تو قانون و شرع پر عمل کیا جائے گا حالانکہ اللہ تعالیٰ نے فرمایا الیوم اکملت لکم دینکم یعنی آج میں نے تمہارے لئے تمہارا دین مکمل کر دیا اور دین ایسے مرتبہ کمال پر پہنچ گیا کہ تکمیل کو قبول نہیں کرے گا۔

صاحب روح المعانی فرماتے ہیں کہ:

کاش کہ میں یہ رسالہ دیکھتا اور اس میں جو کچھ ہے اس سے واقفیت حاصل کرتا اس قول کے مطابق میرے نزدیک کفر کا قول مشکل ہے اس بات میں یقیناً کوئی شبہ نہیں کہ جب سیاسی قوانین اہل حل و عقد میں سے اہل الرائے حضرات کے اتفاق سے قائم ہوں تا کہ انتظام اچھا بنایا جاسکے خاص اور عام افراد کے معاملات کی اصلاح ہو سکے تو ان امور میں یہ شامل ہیں، ادب کرنے کے مراتب کی تعیین، ایسے معاصی اور جنایات پر زجر و توبیخ کرنا جن کے بارے شرع نے کوئی حد متعین نہیں فرمائی بلکہ اس میں معاملہ امام کی رائے کے سپرد کر دیا گیا اس میں اللہ اور اس کے رسول سے کوئی مناقشہ نہیں ہے بلکہ اس میں بدیہ کمال اللہ تعالیٰ کے حق کو پورا کرنا ہے کیونکہ اس میں معاصی سے زجر و توبیخ ہے جو کہ شارع کا ایک اہم فریضہ ہے۔

۶۔ احکام دولیہ

اس کی دو قسمیں ہیں: ۱۔ عام قانون دولی ۲۔ خاص قانون دولی۔

جن کا تعلق مملکت اسلامیہ کے دوسری مملکتوں کے ساتھ معاملہ سے ہو وہ عام قانون دولی ہے۔ اور جن کا تعلق مملکت اسلامیہ میں رہنے والے غیر مسلموں سے ہو وہ خاص قانون دولی ہے۔ اور ان کا مقصد صلح اور لڑائی کے اعتبار سے مملکت اسلامیہ کی دوسری مملکتوں کے ساتھ تعلق کی تحدید ہے اور مسلمانوں کے غیر مسلموں کے ساتھ تعلق کی دولت اسلامیہ میں تحدید کرنا ہے۔

تعاون و تناصر کا اصول

قولہ تعالیٰ:

وتعاونوا علی البر والتقوی ولا تعاونوا علی الاثم والعدوان واتقوا اللہ

ان اللہ شدید العقاب۔

اصول التعاون والتناصر

یقتضی ظاہرہ ایجاب التعاون علی کل ما کان طاعة للہ تعالیٰ لان البر هو طاعات اللہ ونہی عن معاونة غیرنا علی معاصی اللہ تعالیٰ بامر اللہ تعالیٰ عباده المؤمنین بالمعاونة علی فعل الخیرات وهو البر وترك المنکرات وهو التقوی۔ وبنہا ہم عن التناصر علی الباطل والتعاون علی المآثم والمحارم قال ابن جریر: الاثم ترک ما امر اللہ بفعله والعدوان مجاوزة ما حد اللہ فی دینکم ومجاوزة ما فرض اللہ علیکم فی انفسکم وفي غیرکم۔

قال رسول اللہ ﷺ ”انصر اخاک ظالما ومظلوما“ فقیل: یا رسول اللہ ﷺ ہذا نصرتہ مظلوما فكيف انصرہ اذا کان ظالما؟ قال: تحجزہ وتمنعہ من الظلم فذاک نصرہ۔

انفرد بہ البخاری من حدیث ہیشیم بہ نحوه واخرجاه من طریق ثابت عن انس قال قال رسول اللہ ﷺ انصر اخاک ظالما ومظلوما قيل یا رسول اللہ ﷺ ہذا نصرتہ مظلوما فكيف انصرہ ظالما قال: تمنعہ من الظلم فذاک نصرك اياه۔

وروی الحافظ ابوبکر البراز بسندہ عن عبد اللہ قال قال رسول اللہ ﷺ الدال علی الخیر کفاعله ثم قال: لانعلمہ یروی الابهذا الاسناد۔

قلت وله شاهد فی الصحیح من دعا الی ہدی کان له من الاجر مثل اجور من اتبعہ الی يوم القيامة لا ينقص ذلك من اجورہم شیئا ومن دعا علی ضلالة کان علیہ من الاثم مثل آثم من اتبعہ الی يوم القيامة لا ينقص ذلك من آثامہم شیئا۔

وروی ابوالقاسم الطبرانی بسندہ: ان رسول اللہ ﷺ قال: من مشی مع ظالم لیعینہ وهو یعلم انه ظالم فقد خرج من الاسلام۔ (جاری ہے)

شیخ الحدیث حضرت مولانا محمد سرفراز خان صفدر قدس سرہ

شیخ الحدیث محقق العصر حضرت علامہ مولانا محمد سرفراز خان صفدر رحمہ اللہ تعالیٰ پاکستان کے ممتاز عالم دین، عظیم محدث و مفسر، محقق و مصنف، مدبر اور شیخ کامل تھے۔ دارالعلوم دیوبند کے معروف فضلاء میں سے تھے۔

آپ ۱۳۳۲ھ / ۱۹۱۴ء کو ہزارہ صوبہ سرحد میں پیدا ہوئے آپ کے والد ماجد ایک دیندار صوفی بزرگ نور احمد خان مرحوم مشہور و معروف تھے ابتدائی و ثانوی تعلیم مختلف مدارس میں حاصل کرنے کے بعد آپ مرکز علوم اسلامیہ دارالعلوم دیوبند گئے اور ۱۹۳۳ء میں اعلیٰ درجہ کی تعلیم حاصل کرنے کیلئے دارالعلوم دیوبند میں داخلہ لیا جہاں آپ نے مشاہیر علماء شیخ الاسلام مولانا سید حسین احمد مدنی، شیخ الادب مولانا اعجاز علی امروہی، حضرت مولانا محمد ابراہیم بلیاوی، حضرت مولانا مفتی محمد شفیع دیوبندی، حضرت مولانا محمد ادریس کاندھلوی اور حضرت مولانا قاری محمد طیب قاسمی سے مکمل دینی تعلیم حاصل کی اور سند الفرائغ حاصل کی۔

دارالعلوم دیوبند سے فراغت تعلیم کے بعد آپ واپس وطن آگئے اور گلگھڑ کوہرانولہ میں دینی و علمی خدمات میں مصروف ہو گئے، جامعہ مدرسہ نصرۃ العلوم کوہرانولہ میں کوئی نصف صدی تک تعلیم تدریس کی خدمت سرانجام دی اور بطور شیخ الحدیث و التفسیر آپ نے ہزاروں طالبان علم حدیث کو اپنے فیض علمی سے سیراب و شاداب کیا۔

پاکستان، بنگلہ دیش، بھارت، برما، انڈونیشیا، افغانستان، ایران، سعودی عربیہ اور دیگر ممالک میں آپ کے تلامذہ کی تعداد تین ہزار سے زائد ہے درس و تدریس کے علاوہ تصنیف و تالیف بھی آپ کا محبوب مشغلہ تھا اور پچاس سے زائد آپ نے دینی موضوعات پر کتب لکھی ہیں جو آپ کی علمی و تحقیقی مہارت کی دلیل ہیں اور پوری علمی دنیا آپ کی تصانیف سے فیض یاب ہو رہی ہے۔

آپ کا روحانی سلسلہ شیخ وقت حضرت مولانا حسین علی صاحب واں پجراں سے منسلک تھا اور آپ نے ان سے سلوک و تصوف کی روحانی تعلیم حاصل کی تھی اور خلافت و اجازت سے سرفرازی حاصل کی تھی، آپ کے سینکڑوں مرید تربیت یافتہ ملک بھر میں موجود ہیں اور عوام و خواص کو مستفیض فرما رہے ہیں۔

آپ نے تحریک استحکام پاکستان اور تحریک ختم نبوت میں بھرپور حصہ لیا تھا ۱۹۵۳ء کی تحریک ختم نبوت کے سلسلہ میں آپ نے قید و بند کی صعوبتیں بھی برداشت کیں اور کلمہ حق ادا کیا ۱۹۷۷ء کی تحریک نظام مصطفیٰ میں بھی اہم کردار ادا کیا اور کئی بار کئی کئی ماہ تک جیل میں رہے۔

بہر حال آپ نے پوری زندگی درس و تدریس، خدمت حدیث، تصنیف و تالیف، اصلاح و تربیت، اور دینی علوم کی خدمت میں بسر کی۔ اخلاق و عادات زہد و تقویٰ اور مسلک و شرب میں اپنے اکابر دیوبند کے نقش قدم پر چلتے رہے۔

علم و عمل، اخلاص و ولہت کا نمونہ تھے اور اس وقت اسلاف کی غظیم یادگار تھے افسوس کہ آپ ۲۹ جمادی الاولیٰ ۱۴۳۰ھ بمطابق ۵ مئی ۲۰۰۹ء بروز منگل رات ایک بجے رحلت فرما گئے، انا للہ وانا الیہ راجعون۔

ہزاروں عقیدت مندوں نے نماز جنازہ میں شرکت کی آپ کے بڑے صاحبزادے مولانا زاہد الراشدی مدظلہ نے نماز جنازہ پڑھائی اور گھیر (کوچرانوالہ) میں تدفین عمل میں آئی آپ کی وفات تمام علمی و دینی حلقوں کیلئے ایک غظیم سانحہ ہے، موت العالم موت العالم، کا منظر پیش نظر ہے۔

آپ کی علمی، دینی، تدریسی، تصنیفی، تحقیقی، مسلکی اور روحانی خدمات سنہری حروف سے لکھی جائیں گی۔ ایسے عالم ذیشان اور محدث و محقق کہیں صدیوں میں پیدا ہوتے ہیں حق تعالیٰ شانہ آپ کے درجات بلند فرمائیں اور پوری علمی دنیا کو صبر جمیل عطا فرمائیں! آمین۔

تعارف و تبصرہ

ما کتاب: تسہیل البخاری مؤلف: شیخ القرآن حضرت مولانا عبدالبہادی شاہ منصور
صفحات: ۲۴۸ ناشر: دارالعلوم تعلیم القرآن شاہ منصور ضلع صوابی۔

عارف باللہ شیخ انیسیر والحدیث حضرت مولانا عبدالبہادی صاحب نور اللہ مرقدہ صوبہ سرحد کی مشہور علمی اور روحانی شخصیت تھی، آپ حضرت مولانا حسین علی صاحب اور حضرت مولانا نصیر الدین غورغشتوی کے اجل تلامذہ و خلفاء میں تھے آپ پہلے آدمی ہیں جنہوں نے صوبہ سرحد کے علاقہ میں درس قرآن کی داغ بیل ڈالی اور اس سر زمین کو قرآن کریم کی برکات سے منور کیا، آپ نے نصف صدی سے زیادہ خاموش اور پر جوش تدریسی خدمات انجام دیں، تدریس کے ساتھ ساتھ آپ نے مختلف علوم و فنون میں تحقیقی و تصنیفی خدمات انجام دیں، جو حضرت رحمہ اللہ کے علمی مقام پر دلالت کرتی ہیں، آپ رحمہ اللہ نے بخاری شریف کی بھی ایک شرح تسہیل البخاری کے نام سے عربی زبان میں تالیف فرمائی تھی جو ”دریا بکوزہ“ کی مصداق ہے، اس شرح کا دوسرا ایڈیشن تقریباً چالیس سال بعد اب مولانا فضل امین خان حقانی کی کاوشوں کی بدولت زیور طبع سے آراستہ ہو کر منصف شہود پر جلوہ گر ہوا ہے، اساتذہ حدیث اور منتہی طلبہ کو اس سے استفادہ کرنا چاہئے۔

نام کتاب: دارالعلوم تعلیم القرآن شاہ منصور کی اسی سالہ خدمات صفحات: ۱۳۶

مؤلف: مولانا فضل امین خان حقانی ناشر: دارالعلوم تعلیم القرآن شاہ منصور صوابی۔

زیر تبصرہ کتاب شیخ القرآن حضرت مولانا عبدالبہادی عرف شاہ منصور بابا جی رحمہ اللہ کے قائم کردہ گلشن دارالعلوم تعلیم القرآن کی اسی سالہ خدمات پر مشتمل ایک یادگار اور تاریخی دستاویز ہے، نوجوان فاضل مولانا فضل امین خان حقانی نے ترتیب دیا ہے اور ابتدائے مدرسہ سے لے کر اس وقت تک کی منتشر روئیداد کو ایک لڑی میں پرو دیا ہے، ماشاء اللہ مؤلف کا قلم شستہ اور کتاب حوالہ جات سے مزین ہے، اللہ کرے زور قلم اور زیادہ۔ بانی جامعہ کے حالات کتاب میں اختصار کے ساتھ مذکور ہیں لیکن ابھی حضرت کی خدمات کو مزید اجاگر کرنے کی ضرورت ہے، امید ہے کہ مؤلف زید مجدہم اس تشنگی کو دور فرمائیں گے۔ (مولانا سید عبدالناصر ترمذی زید مجدہ)

مفتی محمد عبداللہ چنیوٹی

اخبار الجامعہ

۲۲ / رجب المرجب: حضرت صدر جامعہ مدظلہم جناب محمد حنیف صاحب کی دعوت پر چک ۱۸۹ شمالی ضلع سرکودھا تشریف لے گئے اور عشاء کے بعد بیان فرمایا، سالانہ امتحان مدرسہ علوم شرعیہ جھنگ صدر کیلئے حضرت مولانا ظفر اللہ صاحب مدظلہ اور دیگر اساتذہ تشریف لے گئے۔

۲۳ // // مدرسہ احیاء العلوم چنیوٹ میں مولانا محمد حسین چنیوٹی صاحب کی دعوت پر حیات النبی صلی اللہ علیہ وسلم کے موضوع پر ایک گھنٹہ انتہائی مدلل اور جامع بیان فرمایا، اس سفر میں احقر اور مولانا محمد سجاد صاحب کو بھی حضرت صدر صاحب مدظلہ کے ہمراہ سفر کرنے کی سعادت حاصل ہوئی۔

۲۴ // // وفاق المدارس العربیہ کے تحت طلبہ و طالبات کے سالانہ امتحانات کا آغاز ہوا، جامعہ ہذا میں طالبات کا امتحانی سنٹر قائم ہوا اور ہفتہ بھر امتحانات کا سلسلہ جاری رہا، جبکہ جامعہ کے طلبہ کا سنٹر مدرسہ اسلامیہ محمودیہ سرکودھا میں قائم ہوا، جامعہ ہذا کے طلبہ کرام حضرت مولانا محمد ظفر اللہ مدظلہ کی زیر نگرانی مدرسہ اسلامیہ محمودیہ سرکودھا سنٹر میں جمعہ کی شام کو پہنچ گئے۔

کیم شعبان المعظم: جامع مسجد حقانیہ میں جمعہ پڑھایا، عصر کے بعد ایک پروگرام کے سلسلہ میں سرکودھا تشریف لے گئے، جامعہ ہذا میں بعد نماز عصر احقر نے درس قرآن کریم دیا۔

۳ // // ماسٹر حافظ محمد اقبال صاحب کی دعوت پر چک ۳۰ میں فہم دین کورس کے اختتام پر ایک گھنٹہ بیان فرمایا اور لوگوں میں دین کی اہمیت اجاگر فرمائی۔

۴ // // جامعہ ہذا میں چار طلبہ کی تکمیل حفظ قرآن کریم کے موقع پر طلبہ کو آخری سبق پڑھایا اور انتہائی بصیرت افروز بیان فرمایا۔

۶ // // جامعہ ہذا میں درجہ حفظ قرآن مجید اور درجہ کتب (غیر وفائی) کا سالانہ امتحان منعقد ہوا، اس سلسلہ میں مدرسہ علوم شرعیہ جھنگ سے علماء و قراء حضرات تشریف لائے اور طلبہ کا امتحان ہوا۔

۷ // // حضرت مولانا صالح محمد صاحب مدظلہم کی زیر صدارت جامعہ کا سالانہ اجلاس شوریٰ ہوا، جس میں مدرسہ کے اہم امور زیر بحث آئے اور آئندہ کیلئے مناسب اور مفید لائحہ عمل تیار کیا گیا۔

۸ // // : جامعہ ہذا کے 55 ویں سالانہ جلسے کی پہلی نشست کا آغاز جامع مسجد حقانیہ میں عارف باللہ شیخ الحدیث حضرت مولانا مشرف علی تھانوی مدظلہ کے بصیرت افروز بیان سے ہوا، جس میں دینی مدارس کی افادیت پر خوب روشنی ڈالی گئی، دوسری نشست بعد نماز عصر ہوئی اس میں حضرت عارف باللہ مدظلہ کا اصلاحی درس ہوا، تیسری نشست کا آغاز بعد نماز عشاء ہوا، جس میں حضرت مولانا خلیل الرحمن صاحب انوری مدظلہ فیصل آباد، مولانا اشرف علی صاحب سرکودھا کا بیان ہوا، پھر جناب مولانا طاہر مسعود صاحب مدظلہ سرکودھا نے جامعہ ہذا کا تعارف پیش کیا، حضرت مولانا قاری محمود احمد صاحب مدرس جامعہ خیر المدارس ملتان کی تلاوت ہوئی، آخر میں حضرت مولانا قاضی عبدالرشید صاحب مدظلہم کا انتہائی بصیرت افروز تفصیلی خطاب ہوا، جس کو عوام و خواص نے بہت پسند کیا، پھر حضرت قاضی صاحب مدظلہ ہی کی دعا پر اس آخری نشست کا اختتام ہوا۔

۱۰ // // : حضرت صدر جامعہ مدظلہ نے مبارک خان مدرسہ خدیجہ الکبریٰ میں ختم بخاری شریف کرایا اس کے علاوہ دراسات دینیہ اور ترجمہ قرآن کریم بھی ختم کرایا۔

۱۳ // // : جامعہ امدادیہ فتنیہ سلا نوالی میں ماہانہ درس قرآن کریم دیا۔

۱۵ // // : مدرسہ دے والا میں طلبہ کی دستار بندی کے موقع پر خطاب فرمایا اور جمعہ بھی پڑھایا خطاب میں مدارس کی اہمیت اور تحریک پاکستان کے حوالہ سے علماء کی خدمات جلیلہ پر روشنی ڈالی، اس موقع پر مولانا محمد ظفر اللہ صاحب نے بھی خطاب فرمایا۔

۱۶ // // : جامع مسجد عمر سلا نوالی میں ماہانہ اصلاحی دس ارشاد فرمایا۔

۱۷ // // : مدرسہ خانکے موڑ لاہور میں ختم بخاری شریف کے موقع پر بیان فرمایا اور اگلے روز حضرت مولانا شیر محمد صاحب علوی، حضرت اقدس مولانا مشرف علی صاحب تھانوی اور حضرت مولانا قاری احمد میاں صاحب تھانوی مدظلہم سے ملاقات فرمائی۔

۲۰ // // : بلال مسجد سرکودھا میں درس قرآن کریم کے افتتاح کے موقع پر بیان فرمایا اور سورۃ الفاتحہ کا درس دیا۔

۲۱ // // : مدرسہ اسلامیہ حنفیہ شاہ کلڈر میں جامعہ ہذا سے مدرسین حضرات تشریف لے گئے

اور طلباء کا امتحان لیا، ساہیوال محلہ نواں لوک جامع مسجد امام اعظم ابوحنیفہ میں عشاء کے بعد مولانا محمد ظفر اللہ اور حضرت صدر جامعہ مدظلہم کا درس قرآن کریم کے حوالہ سے تفصیلی خطاب ہوا۔

۲۲ // // ۱۴: اگست یوم آزادی کے حوالہ سے حضرت صدر جامعہ مدظلہم نے جامعہ ہذا میں تلاوت کلام پاک کے بعد باقاعدہ پرچم کشائی فرمائی پھر قومی ترانہ ہوا اور آخر میں دعا فرمائی۔

جمعۃ المبارک کے خطبہ سے قبل بیان میں علماء کرام کی تحریک پاکستان میں جدوجہد کے حوالہ سے انتہائی بصیرت افروز خطاب فرمایا جسے سامعین نے بہت پسند کیا، عصر کی نماز کے بعد جامعہ حقانیہ میں جامعہ ہذا کے مدرس مولانا سید محمد عبداللہ ترمذی نے عربی، فارسی اور درجہ متوسطہ کے طالب علم حافظ سید عبدالقدیر ترمذی نے انگریزی زبان میں تقاریر کیں جس میں علماء کرام کی تحریک پاکستان کے حوالہ سے خدمات کو اجاگر کیا گیا اس کے آخر میں حضرت صدر جامعہ مدظلہم نے درس قرآن کریم دیا اور قیام پاکستان کے اغراض و مقاصد پر روشنی ڈالی۔

اعلان داخلہ

برائے شعبہ قرآن کریم، درجہ کتب

جامعہ حقانیہ ساہیوال سرگودھا میں تمام درجات حفظ، ناظرہ، درس نظامی درجہ کتب کا داخلہ ۱۵ شوال المکرم

۱۴۳۰ھ بمطابق ۲۶ ستمبر ۲۰۰۹ء بروز ہفتہ سے شروع ہوگا اور ایک ہفتہ تک جاری رہے گا، مورخہ

۲۳ اکتوبر ۲۰۰۹ء بروز ہفتہ ۱۲ شوال المکرم ۱۴۳۰ھ سے ان شاء اللہ تعالیٰ تمام شعبوں میں باقاعدہ تعلیم

کا آغاز کر دیا جائے گا۔

اعلان داخلہ درجہ تخصص فی الفقہ

جامعہ حقانیہ کے شعبہ تخصص فی الفقہ سال اول و سال دوم میں داخلہ ۱۵ شوال المکرم ۱۴۳۰ھ سے شروع ہوگا

اور ۱۵ شوال المکرم ۱۴۳۰ھ ۲۶ اکتوبر ۲۰۰۹ء بروز منگل تک جاری رہے گا، جبکہ ۱۶/۱۷ شوال دو دن تحریری و تقریری

امتحان ہوں گے، اور ۱۹ شوال المکرم بمطابق ۱۰ اکتوبر ۲۰۰۹ء بروز ہفتہ سے ان شاء اللہ تعالیٰ تعلیم کا آغاز ہوگا۔

تمام شعبہ جات میں داخلہ کے خواہشمند حضرات ۱۵ شوال المکرم ۲۶ ستمبر بروز ہفتہ کو جامعہ کے دفتر تعلیمات

سے فارم داخلہ حاصل کر لیں۔

بِسْمِ اللَّهِ الرَّحْمَنِ الرَّحِيمِ

تسبیح تراویح

سُبْحَنَ ذِي الْمُلْكِ وَالْمَلَكُوتِ سُبْحَنَ
 ذِي الْعِزَّةِ وَالْعَظَمَةِ وَالْهُيَّةِ وَالْقُدْرَةِ وَالْكِبْرِيَاءِ
 وَالْجَبَرُوتِ، سُبْحَنَ الْمَلِكِ الْحَيِّ الَّذِي لَا يَنَامُ
 وَلَا يَمُوتُ، سُبُّوحٌ قُدُّوسٌ رَبُّنَا وَرَبُّ الْمَلَائِكَةِ
 وَالرُّوحِ، لَا إِلَهَ إِلَّا اللَّهُ نَسْتَغْفِرُ اللَّهَ وَنَسْأَلُكَ

الْجَنَّةُ وَنَعُوذُ بِكَ مِنَ النَّارِ ط

(شامی ج ۱ ص ۶۶۱)

نوح: صرف ماہ رمضان المبارک میں عشاء کی نماز میں فرائض کے بعد وتروں سے پہلے میں رکعت تراویح پڑھنا سنت مؤکدہ ہیں اور افضل یہ ہے کہ ایک ایک سلام سے دو دو رکعت پڑھی جائیں اور ہر چار رکعت کے بعد بقدر چار رکعت کے بیٹھ کر درود شریف اور تسبیح پڑھنے میں وقت صرف کیا جائے، مندرجہ بالا تسبیح کا تین مرتبہ پڑھ لینا پسندیدہ امر ہے۔

نقشہ سحر و افطار

برائے ساہیوال ضلع سرگودھا

1430ھ / 2009ء

اوقات پرانے وقت کے مطابق ہیں

ایام	رمضان	اگست	سحر	افطار	ایام	رمضان	سحر	افطار	
ہفتہ	1	22	4:11	6:50	اتوار	16	6	4:23	6:31
اتوار	2	23	4:11	6:49	پیر	17	7	4:24	6:30
پیر	3	24	4:12	6:47	منگل	18	8	4:24	6:29
منگل	4	25	4:13	6:46	بدھ	19	9	4:25	6:28
بدھ	5	26	4:14	6:45	جمعرات	20	10	4:26	6:26
جمعرات	6	27	4:15	6:44	جمعہ	21	11	4:27	6:25
جمعہ	7	28	4:16	6:43	ہفتہ	22	12	4:27	6:24
ہفتہ	8	29	4:16	6:41	اتوار	23	13	4:28	6:22
اتوار	9	30	4:17	6:40	پیر	24	14	4:29	6:21

6 :20	4 :30	15	25	منگل	6 :39	4 :18	31	10	پیر
6 :18	4:30	16	26	بدھ	6 :38	4 :19	1 اکتوبر	11	منگل
6 :17	4 :31	17	27	جمعرات	6 :36	4 :20	2	12	بدھ
6 :16	4:32	18	28	جمعہ	6 :35	4 :21	3	13	جمعرات
6 :14	4 :32	19	29	ہفتہ	6 :34	4 :21	4	14	جمعہ
6 :13	4 :33	20	30	اتوار	6 :33	4 :22	5	15	ہفتہ

